

# خواتین

## اور دین کی خدمت

از

حضرت مولانا سید ابو الحسن علی ندوی

ناشر

مکتبۃ اسلام

۵۲/۱۷۲ احمد علی لین، گوئن روڈ، لکھنؤ، یو پی۔

## جملہ حقوق محفوظ ہیں

بار چہارم: دسمبر ۱۹۹۸ء

نام کتاب:

حضرت مولانا سید ابو الحسن علی ندوی

مطبع: کاکوئی آفیٹ پر لیں، لکھنؤ فون: 229616

کپوزنگ: پرنٹ لائن لکھنؤ، فون: 285305

قیمت:

ناشر

مکتبہ اسلام

۱۷۲/۵۳  
امحمدعلی لین۔ گوئن روڈ۔ لکھنؤ۔

## فہرست مضمون

۳۰	روی دایر انی تمدن اور اس کے اثرات روی تمدن کے آگے مسیحیت کی پراuder ایزی	۵ ۹ ۹	چیز لفظ اسلام اور خواتین اسلام سے پوشر طبقہ نسوان کی حالت
۳۲	تاریخ اور اسلامی تمدن	۱۳	بدھ مت
۳۳	اسلامی تمدن کی فتح	۱۷	ہندو دھرم
۳۸	قرن اول کے مسلمانوں کا ایمان و یقین	۲۲	جہن
۵۲	مغولی تہذیب کے ساتھ ہمارا احوالہ	۲۶	انگلستان
۵۳	بجا ہے مقابلہ کے پیروی اسلامی تہذیب کی حفاظت میں	۲۷	اسلامی تعلیمات مغربی فضلاں اور الائی انصاف
۵۵	خواتین کا حصہ	۲۲	کی شہادت
۵۶	خواتین سے آج بھی تو قوت ہے	۲۵	پیدائش نو اور انقلاب عظیم
۵۹	دین میں خواتین کا حصہ	۲۸	خواتین کی خدمت میں چند باتیں
۶۰	رحمت خداوند کی سردو گورت پر عالم ہے رحمت الہی اور بخشش الہی	۲۸ ۳۰	اسلامی معاشرت سائل بھی مستول بھی
۶۱	میں مساوات کا کام ہے	۳۱	خدائی کام بیگانوں کو بیکانہ بناتا ہے
۶۳	عمل کا تیجہ دنیا میں بھی لٹکے گا اور آخرت میں بھی	۳۳	ازدواجی زندگی ایک عبادت
۶۴	عورتیں والابت کے میدان میں	۳۵	مغربی تہذیب کا زوال
۶۵	بھی پیچے نہیں	۳۶	شروع ہو گیا ہے
۶۶	علم کا میدان عورتوں کے	۳۷	سکون کی تلاش
۶۷	کارناموں سے درخشاں ہے	۳۹	احتیاج اور احترام
۶۸	فن حدیث میں عورتوں کا درجہ	۴۰	اسلامی تمدن اور خواتین انوکھا چیختن

۹۲	[ دینی معاملات میں عورتیں برابر کی شریک ]	۶۷ ۶۸	بھوپال سونا تھہ یا سلطنت مومنات فن ادب میں عورتوں کا درجہ
۹۳	[ دیگر نمائہ اہب عورتوں کے خلاف مسلمان عورتوں کی خدمات ]	۶۸ ۶۹	چہاڑ میں عورتوں کی خدمات حضرت خضاء کا صیر و استقامت
۹۴	[ مسلم خواتین کی ثابتت قدی عورتوں کا اسلام میں مرتبہ ]	۷۰	اللہ تعالیٰ اپنے بندوں اور بندیوں کا الگ الگ ذکر کرتا ہے
۹۵	[ اور ان کی دینی ذمہ داری اچھی زندگی کی صفات ]	۷۱	عورتیں فضائل انسانی میں مردوں کے پیچے نہیں
۹۶	[ علمی و دینی میں عورتوں کی خدمات قرآن کریم میں مردوں کے ساتھ ]	۷۲	ہم زندگی کیے گذاریں مغربی تہذیب کا اصول
۹۷	[ عورتوں کے ذکر کا اہتمام عورتوں کے نام سے مستقل ایک سورہ ]	۷۳	کھاؤ پوست رہو دنیا میں اس طرح رہو جیسے
۹۸	[ ہندوستان میں عورتوں کی خدمات کی دینی خدمات ]	۷۴	تم پر دلیں میں ہو مسلمانوں کو اپنا اصلی و طن
۹۹	[ مسلمان بن کر رہنے کی آدمی ذمہ داری عورتوں پر ہے ]	۷۵	تہیں بھولنا چاہئے قبر کی فکر ہی اصل فکر ہے
۱۰۰	[ ہماری پڑھی لکھی بہنوں کی ذمہ داری ]	۷۶	حضرت ابراہیم علیہ السلام کا واقعہ حضرت ابراہیم علیہ السلام کا دیبا ہوا
۱۰۱	[ ہماری مستورات توجہ کریں بہنوں لو ! ]	۷۷	سبق یاد رکھنا چاہئے جس نے بادشاہ کو لیا اس کو سب ملا
۱۰۲	[ ابتدائی نقش ترینی خطوط ]	۷۸	لبی بی مرغی پال لو سب کاموں کی سنجی اللہ سے تعلق
۱۰۳	[ میری تعلیم اور مطالعہ اور ان کی خدمات ]	۷۹	اسلام میں خواتین کا مقام

## پیش لفظ

مولانا محمد رافع حسني ندوی

اللہ تعالیٰ نے مردؤں اور عورتوں کی ذمہ داریاں کچھ تو مشترک رکھی ہیں اور کچھ علیحدہ، اسی لئے قرآن مجید میں کہیں تو ایک سے خطاب، دونوں کے لئے آیا ہے اور کہیں دونوں کو علیحدہ علیحدہ مخاطب کیا گیا ہے اور علیحدہ علیحدہ تذکرہ کیا گیا ہے۔

مردؤں کو چونکہ قوام بنایا گیا ہے، اسی لئے ان کی ذمہ داریاں زیادہ رکھی گئی ہیں، ان کو وہ سیع دائرہ میں فرانپش انجام دینا ہوتے ہیں اسی لئے جب دونوں جنس کے لوگوں کو مشترک ذمہ داریوں کے سلسلہ میں مخاطب کیا گیا ہے، تو مردؤں کے صیغہ کوہی اختیار کیا گیا ہے، جس میں عورتیں بھی شامل

رکھی گئی ہیں۔

عورتوں کی جو مخصوص ذمہ داریاں ہیں اور ان میں مردوں کی شرکت نہیں ہے وہ اپنی جگہ بہت اہمیت رکھتی ہیں، ان کو نظر انداز کر دینا نہ صرف عورتوں کے ساتھ بلکہ تمام انسانوں کے ساتھ زیادتی ہے، کیونکہ انسانیت دونوں جنسوں کے تعاون اور خدمت و عمل سے قائم ہے ایک جنس کے نظر انداز ہو جانے سے صرف اسی کو ہی نقصان نہیں پہنچتا، بلکہ دونوں کو پہنچتا ہے۔

موجودہ تمدن نے ایسی انسانی مساوات کی دعوت دی ہے جس میں انسانوں کے قدرتی اور اختیاری دونوں فرق و اختلاف کو نظر انداز کیا گیا ہے، چنانچہ اس فرق و اختلاف کے اثر سے جو اچھے اور مفید نتیجے سامنے آسکتے ہیں، وہ نہیں حاصل ہوتے۔

مغربی تمدن میں عورت کو وہ بھی کام کرنے پڑتے ہیں، جو مردوں کی صلاحیتوں کے ساتھ اصلاً مخصوص ہیں، اس کا نتیجہ یہ ہوتا ہے کہ عورت اپنے کاموں میں کوتاہر ہتی ہے جو اس کے ساتھ مخصوص ہیں۔ لہذا وہاں کے معاشرہ میں ناقابل بیان نقائص پیدا ہو گئے ہیں اور خاندانی شیرازہ بکھر گیا ہے، مردوں عورت کے تعلقات میں بے ضابطگی اور تاجرانہ انداز کا غالبہ ہو گیا ہے اور جب یہ دونوں زندگی کی ذمہ داریوں میں بالکل یکساں کر دئے گئے ہیں تو پھر کیوں کوئی اپنی اپنی مخصوص ذمہ داری کو انجام دے، جب دونوں

بالکل برابر ہیں تو اختلاف کی صورت میں کس کی بات غالب رہے، گھر کی اندر ورنی زندگی میں کون بڑا ہو، اور کون چھوٹا، کون مجموعی ذمہ داریوں کا حامل ہو اور کون خصوصی ذمہ داریوں کا۔

مغربی تمدن کے لائے ہوئے نظریات نے عورت و مرد کے مابین تعلقات اور تقسیم عمل کو نہ صرف اپتری میں ڈالا، بلکہ ایسے مسائل کھڑے کر دیئے، جن کا حل نہ مغربی تمدن نے نکالا اور نہ بگڑی ہوئی صورت حال کو بنا سکا اور نہ ہی اس بگاڑ کی وجہ کو تسلیم کرنے کے لئے تیار ہے۔

ضرورت ہے کہ مغربی افکار کے حامیوں کو ان نقاصل کی طرف متوجہ کیا جائے ان سے ایسے اسلوب اور زبان میں بات کی جائے، جو ان کے ذہنوں میں اترجمے اور اسی طرح مردوں اور عورتوں کی مشترک اور علیحدہ علیحدہ ذمہ داریوں کی علیحدہ علیحدہ نشاندہی کی جائے، یہ کام سب سے بہتر طریقہ سے وہی لوگ کر سکتے ہیں جنہوں نے مغربی تمدن کی وضع قطع اور افکار کو بھی سمجھا ہوا اور اسلامی تعلیمات سے بھی کما حقہ واقف ہوں۔

حضرت مولانا سید ابوالحسن علی ندوی مدظلہ جنہوں نے مغربی تمدن کے مرکزوں کا بار بار دورہ کیا ہے اور وہاں اس کے ماحول میں کھڑے ہو کر اس کی کمزوریوں کی نشاندہی کی ہے اور ان کی بات توجہ سے سنی گئی ہے، اس موضوع پر سب سے زیادہ مفید بات بتا سکتے ہیں اور نشاندہی کر سکتے ہیں، عالم اسلام کی بعض جامعات اور مختلف اداروں میں مولانا نے


عورتوں سے خطاب فرمایا، جو اپنی فکری اور عملی رہنمائی کے اعتبار سے بہت مفید اور موثر خطاب تھے۔

خوش قسمتی کی بات ہے کہ ان میں سے متعدد خطابات کو شیپ رکارڈ کی مدد سے قلم بند کر لیا گیا۔ جن کو مولوی سید محمد حمزہ حسینی ندوی ایک مجموعہ کی شکل میں پیش کر رہے ہیں، یہ کام لاکن صد مبارک باد ہے، امید ہے کہ اس سے خواتین زیادہ سے زیادہ فائدہ اٹھائیں گی اور مردوں کو بھی عورتوں کی صحیح ذمہ داریوں سے واقفیت ہو گی۔

اللہ تعالیٰ اس کوشش کو قبول فرمائے اور کوشش کرنے والوں کو بہتر سے بہتر اجر عطا فرمائے۔ آمین۔

محمد راجع ندوی

دارالرضا مصان المبارک ان ۱۳۴۷ھ  
دارالرضا شاہ علم اللہ۔ رائے بریلی



بِسْمِ اللَّهِ الرَّحْمَنِ الرَّحِيمِ

## اسلام اور خواتین

### اسلام سے پیشتر طبقہ نسوں کی حالت

پہلے ہم یہاں کچھ تمهیدی باتیں کہنا چاہتے ہیں، جو ان اقدامات کو سمجھنے کے لئے ضروری ہیں، جو اسلام نے عورتوں کے مفاد میں کئے ہیں، یہاں مشہور عرب فاضل استاد عباس محمود العقاد کی کتاب "المرأة في القرآن" کے کچھ اقتباسات پیش کریں گے جو اس موضوع پر وسیع تحقیقی جائزہ کی حیثیت رکھتی ہے۔

مصنف موصوف نے اسلام سے پہلے مذاہب اور معاشروں میں عورت کے مقام سے بحث کرتے ہوئے لکھا ہے:

"ہندوستان میں منو کے مذہبی قوانین میں باپ، شوہر یادوں نوں کی وفات ہو جانے کی صورت میں بیٹی سے علیحدہ عورت کا کوئی

مستقل حق نہیں تھا، اور ان سب کی وفات کے بعد اس کا شوہر کے کسی قریبی رشتہ دار سے متعلق ہو جانا ضروری تھا، وہ کسی حال میں اپنے معاملہ میں خود مختار نہیں ہو سکتی تھی، معاشی معاملات میں اس کی حق تلفی سے زیادہ سختی اس کے شوہر سے علیحدہ زندگی کے انکار کی صورت میں تھی، جس کے مطابق یوں کو شوہر کے مرنے کے دن مر جانا اور اس کی چتا پرستی ہو جانا ضروری تھا، یہ پرانی رسم برہمنی تدن کے قدیم زمانہ سے ستر ہویں صدی تک برقرار رہی اور اس کے بعد نہ ہبی حلقوں کی ناپسندیدگی کے باوجود ختم ہو گئی۔“

”عمر ابی کی شریعت [جس کی وجہ سے بامل مشہور ہوا تھا] عورت کو پالتو جانور سمجھتی تھی، اور اس کی نظر میں عورت کی حیثیت کا اندازہ اس سے ہو سکتا ہے کہ اس کی رو سے اگر کسی نے کسی کی لڑکی کو قتل کیا ہے تو قاتل کو اپنی لڑکی مقتولہ لڑکی کے بدله میں حوالہ کرنا ہوتی تھی تاکہ لڑکی والا اسے قتل کر دے، یا باندی بنالے، یا معاف کر دے، مگر وہ اکثر قتل ہی کی جاتی تھی، یونان قدیم میں عورت ہر قسم کے حقوق اور آزادی سے محروم تھی، اسے ایسے بڑے گھروں میں رہنا ہوتا تھا جو راستے سے دور، کم کھڑکیوں والے ہوتے تھے اور ان کے دروازوں پر پہرہ دار مقرر رہتے تھے، یہو یوں اور گھر بیلوں عورتوں کی طرف بے توجہی کے سب بڑے یونانی شہروں میں ایسی محفوظیں عام ہو گئی تھیں جن میں گانے والیوں اور صیم عورتوں سے دل بہلایا جاتا تھا، مہذب محفوظوں میں عورتوں کو مردوں کے ساتھ جانے کی بہت کم اجازت تھی، اسی

طرح تلفیوں کے حلے عورتوں کی موجودگی سے خالی نظر آتے ہیں اور پیشہ در عورتوں یا مطلقہ باندیوں جیسی شہرت و عزت کسی شریف خاتون کو کبھی حاصل نہیں ہوئی۔

قدیم رو میوں کا عورتوں کے ساتھ معاملہ قدیم ہندوؤں ہی جیسا تھا، جس کے تحت وہ باپ، شوہر اور بیٹوں کے ماتحت رہتی تھیں، اپنے تہذیبی عروج کے دور میں ان کا خیال تھا کہ:

”نہ عورت کی بیڑی کاٹی جاسکتی ہے، نہ اس کی گردان سے جوا اتارا جاسکتا ہے۔ روئی عورت اسی وقت آزاد ہوئی جب بغاوت اور نافرمانی کر کے روئی غلام آزاد ہوئے اور عورت کو غلام رکھنا تما ممکن ہو گیا۔“

استاذ عقاد نے قدیم مصری تہذیب میں عورتوں کے بعض حقوق و اختیار کے ذکر کرنے کے بعد لکھا ہے:-

”اسلام سے پہلے مصری تہذیب اور اس کے قوانین ختم ہو چکے تھے، اور شرق اوس طبق میں اس دور میں روئی تہذیب کے زوال اور اس کی عیاشی اور لذت پرستی کے رد عمل کے طور پر دینوی زندگی سے نفرت کا رجحان پیدا ہو گیا تھا، بلکہ زندگی اور آل و اولاد کی طرف سے سرد مہری پیدا ہو گئی تھی، اور زاہدانہ رجحان نے جسم اور عورت کو بخس سمجھ لیا تھا، اور عورت کو گناہوں کا ذمہ دار قرار دیا جاتا تھا، قرون و سطحی کے اس رجحان ہی کا اثر تھا کہ پندرہویں صدی عیسوی تک کلیسا کے ذمہ دار عورت کی نظرت کے بارے میں سمجھی گئی سے غور کر رہے تھے

کہ کیا وہ جسم بلا روح ہے یا روح رکھنے والا جسم ہے جس سے نجات یا  
ہلاکت متعلق ہوتی ہے؟ اکثریت کا خیال یہ تھا کہ وہ نجات پانے والی  
روح سے خالی ہے، اور اس نے کنواری مریم<sup>ؑ</sup> والدہ حضرت مسیح کے سوا  
کسی کا انتشاء نہیں۔

رومی عہد کے اس راجحان نے بعد کی مصری تہذیب میں عورت  
کے مقام کو متاثر کیا، مصریوں پر رومی مظالم کی شدت ان کی رہبانتی اور  
دنیا بیزاری کا سبب بن گئی تھی، چنانچہ بہت سے زاہد لوگ رہبانت کو  
قرب الہی کا ذریعہ اور شیطان کے گھر سے (جس میں عورت سرفہرست  
تھی) دوری کا وسیلہ جانتے تھے۔

حضرت موسیٰ کی طرف منسوب کتابوں کی تعلیم کے مطابق لڑکی  
باپ کی میراث سے خارج ہو جاتی ہے اگر اس کا کوئی بھائی موجود ہے۔  
میراث کے بارے میں حکم صریح یہ ہے کہ جب تک اولاد ذکور  
رہے گی لڑکی اس سے محروم رہے گی، اور جس لڑکی کو میراث ملے گی  
اسے کسی دوسرے قبیلے میں شادی کی اجازت نہ ہو گی، اور نہ اسے کسی اور  
قبیلے کی طرف میراث منتقل کرنے کی اجازت ہو گی، یہ حکم کتب تورات  
میں متعدد جگہوں پر ہے۔

اب ہم ان بلاد مقدسه کی طرف رخ کرتے ہیں جہاں قرآن کریم  
کی دعوت شروع ہوئی تھی، یعنی جزیرہ العرب، مگر آپ کو وہاں بھی اس  
کی توقع نہیں رکھنی چاہئے کہ وہاں عورتوں کے ساتھ انصاف اور اکرام

کا کوئی الگ معاملہ تھا، بلکہ جزیرہ العرب کے بعض اطراف میں عورتوں سے بد معاملگی ساری دنیا سے زیادہ تھی، اور بعض اطراف میں اس لئے اس سے اچھا معاملہ کیا جاتا تھا، اور اس کی شوہر کے بیہاں عزت تھی کہ وہ کسی بار عرب رئیس کی لڑکی یا کسی محبوب بیٹی کی ماں ہے، اور باپ، شوہر، بھائی اور بیٹے اپنی ملکیت یا حمایت میں داخل اشیاء کی طرح اس کی حفاظت کرتے تھے، کیونکہ یہ آدمی کے لئے عیب تھا کہ اس کے حرم کی بے حرمتی کی جائے، جس طرح یہ عیب تھا کہ اس کی حمایت یا فتح یا کسی منوعہ چیز پر دست درازی کی جائے، جس میں اس کے گھوڑے، جانور، کنوں اور چراغاں شامل تھی، وہ مال مویشی کے ساتھ میراث میں منتقل ہوتی تھی، آدمی شرم کے مارے اپنی بیٹی کو بچپن ہی میں زندہ درگور کر دیتا تھا، اور اس پر خرچ کو بوجھ سمجھتا تھا، جب کہ اپنی مملوکہ باندی یا نفع بخش جانور پر خرچ کو بوجھ نہیں سمجھتا تھا، اور جو اسے زندہ رکھتے اور بچپن میں جاں بخشی کر دیتے ان کی نظر میں ان کی حیثیت میراث کی تھی، جو باپ سے بیٹوں کو منتقل ہوتی تھی، اور قرض یا سود کی ادائیگی میں اسے بیچا اور رہن رکھا جاسکتا تھا، وہ اس انجام سے اسی وقت نفع سکتی تھی جب وہ کسی معزز قبیلہ کی فرد ہوتی جس کی حمایت و قربت کو وقعت حاصل ہوتی تھی (۱)۔

### بُدھ مُت

بُدھ مُت میں عورتوں کے بارے میں خیالات کا ایک نمونہ

(۱) المرأة في القرآن - للاستاذ عباس محمود العقاد، طبع دار الهلال مصر ص ۵۷، ۵۸

”نہ بہب و اخلاق کی انسانیکلوپیڈیا“ کے مقالہ نگار نے ایک بدھ مفکر کے قول سے پیش کیا ہے، (مطبوعہ ۱۹۰۶ ص ۱۶۹) پر نقل کیا ہے کہ:-

”پانی کے اندر پھلی کی ناقابل فہم عادتوں کی طرح عورت کی نظرت بھی ہے، اس کے پاس چوروں کی طرح متعدد حریبے ہیں اور جی کا اس کے پاس گزرنہیں (۱)۔“

### ہندو دھرم

ذکورہ انسانیکلوپیڈیا کا مقالہ نگار عورتوں کے بارے میں ہندوؤں کے خیالات کے بارہ میں لکھتا ہے:-

”برہمن ازم میں شادی کو بڑی اہمیت حاصل ہے، ہر شخص کو شادی کرنا چاہئے، لیکن منو کے قوانین کی رو سے شوہر یہوی کا سرتاج ہے، اسے اپنے شوہر کو تاراض کرنے کا کوئی کام نہیں کرنا چاہئے، حتیٰ کہ وہ اگر دوسری عورتوں سے تعلقات رکھے یا مر جائے تب بھی کسی دوسرے مرد کا نام اپنی زبان پر نہ لائے، اگر وہ دوبارہ نکاح کرتی ہے تو سورگ سے محروم رہے گی جس میں اس کا پہلا شوہر رہتا ہے، یہوی کے غیر وفادار ہونے کی صورت میں اسے انتہائی کڑی سزادی جانی چاہئے عورت کبھی بھی آزاد نہیں ہو سکتی، وہ ترکہ نہیں پاسکتی، شوہر کے

مرنے پر اپنے سب سے بڑے بیٹے کے تحت زندگی گزارنی ہو گی، شوہر اپنی بیوی کو لاٹھی سے بھی پہنچ سکتا ہے (۱)۔

”یونیورسل ہسٹری آف دی ورلڈ“ میں (RAY STRACHEY) ہندوستان کے بارے میں لکھتا ہے:-

”رُگ وید میں (جس میں انسان کے جدا مجدد کی حکایات بھی ہیں) عورتوں کو پست اور تحریر مقام دیا گیا ہے، بعد میں یہ سمجھا جانے لگا کہ وہ روحانی طور پر ناقابل اعتبار بلکہ تقریباً بے روح ہے، اور موت کے بعد مردوں کی نیکیوں کے بغیر اسے بقا حاصل نہیں ہو سکتی، اس کی ساری امیدوں کو ختم کرنے والے ندھب بے ساتھ رسم و رواج کی بیڑیوں نے (جور فتہ رفتہ پیدا ہوتی گئیں) یہ تامکن کر دیا کہ عورت کسی نمایاں شخصیت کو جنم دے سکے، عورتوں کو جنم دینے والے منونے انہیں اپنے گھر، بستر زیور کی محبت، بری خواہیں، غصہ، بے ایمانی اور برے اطوار عطا کئے، عورتیں اتنی بڑی ہیں جتنا کہ جھوٹ، یہ ایک مسلم حقیقت تھی، عورت کی فطرت میں یہ داخل ہے کہ وہ مردوں کو اس دنیا میں فلط راستہ پر ڈالے، اسی لئے عقائد، عورتوں کی محبت میں بے فکر ہو کر نہیں پہنچتے۔

بچپن کی شادی کی رسم، بیواؤں سے نفرت، سُتی اور پرودہ ایک ایسے سماج کے حسب حال ہیں، جس میں عورتوں کی اہمیت بچے جننے والی مخلوق

(۱) انسانیکو پیدیا مدد ہب و اخلاق ص ۱۷۲۔ جلد چھم (نیویارک، ۱۹۶۲ء)

سے زائد نہیں، شاید نوزائدہ لڑکیوں کی موت ایک ایسی دنیا میں ان کے لئے رحمت ہے، جس میں اسے مخلوق، برائی کا سرچشمہ، دھوکہ باز، سورگ (جنت) کے راستہ کار و رہا اور نرک (دوزخ) کا دروازہ سمجھا جاتا ہے (۱)۔

### چین

مسٹر اسٹرپچی چین میں عورتوں کی حیثیت کے بارے میں لکھتا

ہے:-

”شرق بعید یعنی چین میں حالات اس سے بہتر نہیں تھے، چھوٹی لڑکیوں کے کاٹھ مارنے کی رسم کا مقصد یہ تھا کہ انہیں بے بس اور نازک رکھا جائے، یہ رسم اگرچہ اعلیٰ اور بالدار طبقات میں رائج تھی، لیکن اس سے ”آسمانی حکومت“ کے دور میں عورتوں کی حالت پر روشنی پڑتی ہے (۲)۔

### انگلستان

مذکورہ بالامقالہ نگار انگلستان میں عورتوں کے مقام کے بارے میں تحریر کرتا ہے:-

”وہاں اسے ہر قسم کے شہری حقوق سے محروم رکھا گیا تھا، تعلیم

(1) UNIVERSAL HISTORY OF THE WORLD Ed.J.A HAMERTON  
VOL. 1, P.78 (LONDON)

(2) یونیورسل ہستری آف دیورلڈ، مرتبہ تحریر سن ۸/۳ (لندن)

کے دروازے اس پر بند تھے، صرف چھوٹے درجہ کی مزدوری کے علاوہ وہ کوئی کام نہیں کر سکتی تھی، اور شادی کے وقت اسے اپنی ساری املاک سے دستبردار ہونا پڑتا تھا۔

یہ کہا جاسکتا ہے کہ قرون وسطیٰ سے انیسویں صدی تک عورتوں کو جو درجہ دیا گیا تھا، اس سے کسی بہتری کی امید نہیں کی جاسکتی تھی (۱)۔

### اسلامی تعلیمات

آپ گذشتہ تعلیمات کا مقابلہ اسلام کے اس نئے اور منفرد کردار سے کبھی جو اس نے عورتوں کے وقار و اعتبار کی بحالی، انسانی سماج میں اسے مناسب مقام دلانے، خالم قوانین، غیر منصفانہ رسم و رواج اور مردوں کی خود پرستی اور تکبیر سے اسے نجات دلانے کے سلسلہ میں انجام دیا ہے، قرآن مجید پر ایک سرسری نظر بھی عورت کے بارے میں جاہلی نقطہ نظر اور قرآنی و اسلامی زاویہ نگاہ کے کھلے فرق کو سمجھنے کے لئے کافی ہے، جس سے انفرادی سلوک اور اجتماعی قوانین متعلق ہوتے ہیں۔

وہ قرآنی آیات جو نصف نوع انسانی اور جنس لطیف کے بارے میں تازل ہوئی ہیں، وہ عورت کے اندر اس لئے اختیار پیدا کرتی ہیں کہ ان کے بہوجب معاشرہ میں اور خدا کے نزدیک اس کا مستحبین مقام ہے، اور وہ دین و علم، خدمتِ اسلام، خیر و تقویٰ میں تعاون، اور صالح معاشرہ کی تعمیر میں

(۱) یونیورسٹی ہسپری آف دیورلڈ، مرتبہ ہمیر ش ۳۷۸/۱ (لندن)

پوری طرح حصہ لے سکتی ہے، قرآنی آیات قبول اعمال، نجات و سعادت اور آخرت کی کامیابی کے بیان میں ہمیشہ مردوں کے ساتھ عورتوں کا بھی ذکر کرتی ہیں، اللہ تعالیٰ فرماتا ہے:

اور جو کوئی نیکیوں پر عمل کرے  
گا خواہ مرد ہو یا عورت اور وہ  
صاحب ایمان ہو تو ایسے  
(سب) لوگ جنت میں داخل  
ہوں گے اور ان پر ذرا بھی ظلم  
نہ ہو گا۔

وَمَنْ يَعْمَلْ مِنَ الصَّالِحَاتِ  
مِنْ ذَكَرٍ أَوْ أُنْثَى وَهُوَ  
مُؤْمِنٌ فَأُولَئِكَ يَدْخُلُونَ  
الْجَنَّةَ وَلَا يُظْلَمُونَ  
نَقِيرًا (النساء ۱۲۴)

سوان کی دعا کو ان کے پروردگار نے  
قبول کر لیا اس لئے کہ میں تم میں  
کسی عمل کرنے والے کے (خواہ)  
مرد ہو یا عورت عمل کو ضائع نہیں  
ہونے دیتا، تم آپس میں ایک  
دوسرے کے جزو ہو

فَاسْتَجَا بَ لَهُمْ رَبُّهُمْ أَنَّى  
لَا أَضِيقُ عَمَلَ عَامِلٍ  
مِنْكُمْ فَنَذْكُرُ أَوْ  
أُنْثَى بَغْضُكُمْ قِنْ، بَغْضٍ  
(آل عمران ۱۹۵)

ای طرح وہ حیات طیبہ کے موقع وسائل عطا کرنے کے موقع

پر بھی مردوں کے ساتھ عورتوں کو یاد رکھتا ہے۔ بلکہ اس کے لئے جانت دیتا ہے اور اس کا وعدہ کرتا ہے۔ ”حیات طیبہ“ ایک جامع اور دور رس معانی پر مشتمل کلمہ ہے جو مثالی اور کامیاب زندگی کا مفہوم اور عزت و اطمینان کے غیر محدود معانی رکھتا ہے۔

نیک عمل جو کوئی بھی کرے گا  
مرد ہو یا عورت بشرطیکہ  
صاحب ایمان ہو تو ہم اسے  
ضرور ایک پاکیزہ زندگی  
عطای کریں گے اور ہم انھیں ان  
کے اچھے کاموں کے عوض  
میں ضرور اجر دیں گے۔

مَنْ عَمِلَ صَالِحًا فَإِنْ ذَكَرَ أَوْ  
أُنْثَى وَهُوَ مُؤْمِنٌ فَلَنْخَيِّنَّهُ  
حَيْوَةً طَيِّبَةً وَلَنَجْزِيَنَّهُمْ  
أَجْرَهُمْ بِالْحَسَنَى مَا  
كَانُوا يَعْمَلُونَ۔  
(النحل ۹۷)

صفاتِ حسن، اعمال صالحہ اور دین کے اہم شعبوں کے ذکر کے وقت قرآن مجید صرف مردوں کے ساتھ عورتوں کا ذکر اور یہ اشارہ ہی نہیں کرتا کہ اعمال صالحہ اور صفات کریمہ میں ذکر و امثال کا کوئی فرق نہیں بلکہ اس کے بر عکس وہ ایک ایک صفت کو الگ بیان کرتا ہے۔ اور جب مردوں کی اس صفت کا ذکر کرتا ہے تو اسی صفت سے عورتوں کو بھی موصوف کرتا اور ان کا مستقل ذکر کرتا ہے اگرچہ اس کے لئے طویل بحراۃ بیان ہی کیوں نہ اختیار کرنا پڑے۔

اس کی حکمت یہ ہے کہ ان صفات میں قوت و صلاحیت رکھنے والے مردوں کو عورتوں پر قیاس کرنے پر وہ انسانی ذہن آمادہ نہیں ہوتے جنہوں نے غیر اسلامی مذاہب و فلسفہ اور قدیم معاشرت و آداب کے سایہ میں تربیت پائی ہے۔ ایسے ذہنوں نے ہمیشہ مردوں اور عورتوں میں تفریق کی ہے اور انھیں بہت سے فحائل میں مردوں کے ساتھ شرکت سے بھی مستثنیٰ کر رکھا ہے۔ چہ جائیکہ ان کی مزاحمت و سبقت کو گوارا کریں۔ آپ میرے ساتھ اس آئیت کریمہ کی تلاوت کریں۔

**إِنَّ الْمُسْلِمِينَ وَالْمُسْلِمَاتِ** ترجمہ: بے شک اسلام والے اور اسلام والیاں اور ایمان والے اور ایمان والیاں اور فرمائیدار مرد اور فرمائیدار عورتیں اور صادق مرد اور صادق عورتیں اور صابر مرد اور صابر عورتیں اور خشوع والیاں اور تقدیق کرنے والے اور خشوع والیاں اور روزہ رکھنے والے اور روزہ رکھنے والے اور اپنی شرم گاہوں کی حفاظت کرنے والے اور حفاظت کرنے والیاں اور اللہ کو بکثرت تیار کرنے والے اور یاد کرنے والیاں

أَعَدَ اللَّهُ لَهُمْ مَغْفِرَةً إِن سَبَ كَلَتِ اللَّهُ نَفَرَ  
وَأَجْزًا عَظِيمًا  
مغفرت اور اجر عظيم تیار کر رکھا ہے۔

[الاحزان : ۳۵]

قرآن مجید صرف طاعات و عبادات ہی کے سلسلہ میں ان کا ذکر نہیں کرتا بلکہ باصلاحیت مردوں، علماء اور اولوا العزم افراد، دینی و اخلاقی احتساب اور امر بالمعروف و نهى عن المنکر کی راہ میں مشکلات برداشت کرنے والوں کے ساتھ بھی ان کا ذکر کرتا ہے اور مومنین و مومنات کو ایک متحده اور خیر و تقویٰ پر تعاون کرنے والی جماعت کی شکل میں دیکھنا چاہتا ہے:

وَالْمُؤْمِنُونَ وَالْمُؤْمِنَاتُ اور ایمان والے اور ایمان والیاں  
بَعْضُهُمُ أَوْلَيَاً بَعْضٍ ایک دوسرے کے رفیق ہیں۔ نیک  
يَا مُرُونَ بِا لِمَعْرُوفٍ وَ با توں کا آپس میں حکم دیتے ہیں اور  
يَنْهَوْنَ عَنِ الْمُنْكَرِ وَ يَقِيمُونَ بری با توں سے روکتے رہتے ہیں اور  
الصَّلَاةَ وَ يَوْمَ ثُوْنَ الرِّحْكُوَةَ نماز کی پابندی رکھتے ہیں اور زکوٰۃ  
وَ يُطْبِعُونَ اللَّهَ وَ رَسُولَهُ دیتے رہتے ہیں اور اللہ اور اس کے  
أَوْلَئِكَ سَيَرْحَمُهُمُ اللَّهُ إِنْ رسول کی اطاعت کرتے ہیں، یہ وہ  
اللَّهُ عَزِيزٌ حَكِيمٌ لوگ ہیں کہ اللہ ان پر ضرور رحمت  
کرے گا، بیک اللہ بڑے اختیار والا  
ہے، اور بڑی حکمت والا ہے۔

(التوبہ: ۷۱)

وہ شرف انسانی کی اعلیٰ ترین منزل پر ہے جو شخص کا ذریعہ اور کامل معیار جنس و نسل اور رنگ و خون سے قطع نظر صرف تقویٰ کو قرار دیتا ہے:

يَا أَيُّهَا النَّاسُ إِنَّا خَلَقْنَاكُمْ مِّنْ  
ذَكَرٍ وَأُنثَىٰ وَجَعَلْنَاكُمْ شَعُورًا  
وَقَبَائِلَ لِتَعَارَفُوا إِنَّ أَكْرَمَكُمْ  
عِنْدَ اللَّهِ أَنْتَمْ إِنَّ اللَّهَ عَلِيمٌ  
خَيْرٌ [الحجرات: ۱۳]

اے لوگو! ہم نے تم سب کو ایک مرد اور ایک عورت سے بیدا لیا ہے اور تم کو مختلف قویں اور خاصیات بنا دیا ہے کہ ایک دوسرے کو پہچان سکو پہنچ کر تم میں سے پہ بیز گا تر، اللہ کے نزدیک ممزود تر ہے۔ بے شک اللہ خوب جانتے والا ہے، پورا خردوار ہے۔

یہ سب باقی عورتوں میں ہست، خودداری اور خود اعتمادی بیدا کرنے اور جدید نفیات کی اصطلاح میں انھیں احساس کرتی سے دور رکھنے کے لئے بہت کافی ہیں۔

ان ہی تعلیمات کے نتیجے میں رسول اللہ ﷺ کے بعد سے عصر حاضر تک مشاہیر خواتین، اسلام میں معلمات، اور تربیت کرنے والی، جہاد اور تیار داری کرنے والی ادیب و مصنف، حافظ قرآن، حدیث کی راوی، عابد و زاہد اور معاشرہ میں صاحب حیثیت و وجہت خواتین کی ایک بڑی تعداد نظر آتی ہے جن سے علمی استفادہ کیا گیا اور جن سے تربیت حاصل کی گئی اور جو معیاری و مثالی شخصیت کی حامل تھیں۔

وہ حقوق جو اسلام نے مسلمان عورت کو دیے ہیں ان میں چند یہ

ہیں۔ ملکیت و میراث کا حق، خرید و فروخت کا حق، نکاح اور شوہر سے علیحدگی (خلع) کا حق (اگر ضروری ہو) ممکنی ختم کرنے کا حق، (اگر اس سے راضی نہ ہو) عیدین، جمہ، اور جماعت کی نمازوں میں شرکت کا حق، درس و تدریس اور دین کی تبلیغ اور ان کے علاوہ حقوق کی تفصیلات فقیہی کتابوں میں موجود ہیں۔

## مغربی فضلاء اور اہل انصاف کی شہادت و اعتراف

متعدد انصاف پسند مغربی فضلاء اور معاشرتی و تمدنی تاریخ کے ماہرین نے ان قرآنی اور شرعی تعلیمات کی برتری کا اعتراف کیا ہے، جو عورتوں کے احترام اور ان کے لئے حقوق پر مشتمل ہیں۔

ہم یہاں دو تین شہادتوں پر اتفاقاً کرتے ہیں، ان میں سے ایک شہادت ایک مغربی فاضلہ کی ہے، جو ہندوستان میں ایک تربیتی و اصلاحی تحریک کی قائد اور جنوبی ہند کے ایک شافتی ادارے (تحمیاس فیصل سوسائٹی) کی صدر رہی ہیں، انہوں نے ہندوستان کی تحریک آزادی میں بھی حصہ لیا تھا، کسی خاتون کی شہادت اس لئے بھی اہم اور قیمتی ہوتی ہے کہ وہ عورت کے معاملہ میں حساس ہوتی اور اس کی طرف سے دفاع میں دلچسپی رکھتی ہے، مسز اینی بنسنت (MRS. ANNIE BESANT) کہتی ہیں:

”آپ کو ایسے لوگ ملیں گے جو نہ ہبہ اسلام پر اس لئے تنقید کرتے ہیں کہ یہ محمد و تعدد آزادوں کو جائز قرار دیتا ہے، لیکن آپ کو میری وہ تنقید نہیں بتائی

جاتی جو میں نے لندن کے ایک ہال میں تقریر کرتے ہوئے کی تھی، میں نے سامعین سے کہا تھا کہ یک زوجی کے ناتج و سبق پیانہ پر زنا بازاری کی موجودگی ”نفاق“ ہے، اور محدود تعدد ازدواج سے زیادہ ذلت آمیز ہے، قدرتی طور پر اس قسم کے بیانات کا لوگ برآمدتے ہیں، لیکن اسے بتانا ضروری ہے کیونکہ ہمیں یہ یاد رکھنا چاہئے کہ عورتوں کے متعلق اسلام کے قوانین ابھی حالیہ زمانہ تک الگینڈ میں اپنانے جا رہے تھے، یہ سب سے منصفانہ قانون تھا..... جو دنیا میں پایا جاتا تھا، جائیداد، وراشت کے حقوق اور طلاق کے معاملات میں مغرب سے کہیں آگے تھا۔ اور عورتوں کے حقوق کا محافظ تھا، یک زوجی اور تعدد ازدواج کے الفاظ نے لوگوں کو سور کر دیا ہے، اور وہ مغرب میں عورت کی اس ذلت پر نظر نہیں ڈالتا چاہتے، جسے اس کے اوپرین محافظ سڑکوں پر صرف اس لئے پھیک دیتے ہیں کہ اس سے ان کا دل بمرجا تا ہے، اور پھر وہ ان کی کوئی مدد نہیں کرتا۔ (۱)

**مشر (N. L. COULSEN) لکھتے ہیں:**

” بلاشبہ عورتوں کی حیثیت کے معاملے میں خاص طور پر شادی شدہ عورتوں کے معاملہ میں قرآنی قوانین افضليت کا مقام رکھتے ہیں، نکاح اور طلاق کے قوانین کثیر تعداد میں ہیں، جن کا عمومی مقصد عورتوں کی حیثیت میں بہتری لانا ہے اور وہ عربوں کے قوانین میں انقلاب انگریز تبدیلی کے مظہر ہیں..... اسے قانونی شخصیت عطا کی گئی جو اسے پہلے حاصل نہیں تھی، طلاق کے

(1) THE LIFE & TEACHING OF MUHAMMAD , BY .

ANNIE BESANT-MADRAS (1932)P.3

قوانين میں قرآن نے سب سے بڑی تبدیلی جو کی ہے وہ حدت کو اس میں شامل کرتا ہے۔ (۱)

مذہب و اخلاق کی انسائیکلو پیڈیا کامقاہ نگار لکھتا ہے:

”پیغمبر اسلام نے یقیناً عورت کا درجہ اس سے زیادہ بلند کیا جو اسے قدیم عرب میں حاصل تھا، خصوصی طور پر عورت متوفی شوہر کے ترکہ کا جائز نہیں رہی بلکہ خود ترکہ پانے کی حقدار ہو گئی اور ایک آزاد فرد کی طرح اسے دوبارہ شادی پر مجبور نہیں کیا جاسکتا تھا، طلاق کی حالت میں شوہر پر یہ واجب ہو گیا کہ وہ اسے وہ سب چیزیں دیدے جو اسے شادی کے وقت ملی تھیں۔

اسکے علاوہ اعلاء طبقہ کی خواتین علوم اور شاعری سے دلچسپی لینے لگیں، اور کچھ نے استاد کی حیثیت سے بھی کام کیا، طبقہ عوام کی عورتیں اپنے گمراہی مالکہ کی حیثیت سے اپنے خادموں کی خوشی اور غم میں شریک ہونے لگیں، مال کی عزت کی جانے لگی۔ (۲)

## پیدائش نواور انقلاب عظیم

قرآنی آیات اور نبوی تعلیمات کی روشنی میں عورتوں کے مقام کے بارے میں یہ بیان نظر گویا انسانی دنیا میں نوع نواں کی تھی پیدائش کا حکم رکھتا تھا، کیونکہ جیسا کہ ہم نے پہلے بیان کیا ہے کہ قدیم زمانہ میں اس میں اور پالتو حیوان یا کسی بے جان چیز میں فرق نہ تھا، وہ زندہ و فن کر دی جاتی

(1) A HISTORY OF ISLAMIC LAW ( EDINBURG. 1971) P.14

(2) انسائیکلو پیڈیا آف ریلیجن اینڈ ایٹھکس ص ۲۷۴ (نومبر ۱۹۱۲ء)

تحیٰ رہن رکھی جاتی یا کسی محل کی گڑیا سمجھی جاتی تھی، اس صورت حال میں یہ انتقلابی تعلیمات تدن اور اخلاق، خانگی اور ازدواجی زندگی میں ایک مبارک اتفاق کی حیثیت میں سامنے آئیں، جن کا کم و بیش سمجھی ملکوں اور معاشروں نے استقبال کیا، خاص طور پر ان ملکوں نے جہاں اسلام فاتحانہ داخل ہوا یا اسے حکومت و انتظام کا موقع ملا، یا جہاں وہ ایک اصلاحی دعوت اور عملی نمونہ کے طور پر پہنچا، اسلام کے اس انسانی تھفہ کی قدر و قیمت ان ملکوں میں بالکل ظاہر ہے، جہاں یہ ایک اپنے کو اپنے متوفی شوہروں کی چتائیں جلاڈاً تھی تھیں اور نہ معاشرہ ان کو شوہروں کے بعد زندہ رہنے کا حق دیتا تھا اور نہ وہ خود اپنے کو اس کا حقدار سمجھتی تھیں۔

مسلمان بادشاہوں نے اپنے وقت میں بعض ہندوستانی رسم و رواج اور خاص طور پر "ستی" کی رسم کی اس طرح اصلاح کی کہ دینی عقائد اور ہندوستانی روایت کو نہ نقصان پہنچے اور نہ اگلی بے حرمتی ہو، اس سلسلہ میں مشہور فرانسیسی سیاح اور طبیب ڈاکٹر بر نیر (BERNIER) (جس نے شاہجہاں کے زمانہ میں ہندوستان کی سیاحت کی تھی) لکھتا ہے :

"آج کل پہلے کی نسبت ستری کی تعداد کم ہو گئی ہے، کیونکہ مسلمان جو اس ملک کے فرمازدا ہیں، اس وحشیانہ رسم کے نیست و نابود کرنے میں حتی المقدور کوشش کرتے ہیں، اور اگرچہ اس کے انتہاء کے واسطے کوئی قانون مقرر کیا ہوا نہیں ہے، مگر یہ ان کی پالیسی (مدیر حملت) کا یہ ایک جزو ہے کہ ہندوؤں کی خصوصیات میں جن کی تعداد مسلمانوں سے کہیں زیادہ ہے، دست اندازی

کرنا مناسب نہیں سمجھتے، بلکہ ان کی نہ ہبھی رسوم کے بجالانے میں ان کو آزادی دیتے ہیں، تاہم سی کی رسم کو بعض اشیع طریقوں سے روکتے ہیں یہاں تک کہ کوئی عورت بغیر اجازت اپنے صوبہ کے حاکم کے سی نہیں ہو سکتی، اور صوبہ دار ہرگز اجازت نہیں دیتا جبکہ کہ قطعی طور پر اس کو یقین نہیں ہو جاتا کہ وہ اپنے ارادہ سے ہرگز باز نہیں آئے گی، صوبہ دار بیوہ کو بحث مباحث سے سمجھاتا ہے، اور بہت سے وعدے وعید کرتا ہے اور اگر اس کی فہمائش اور تدبیریں کارگر نہیں ہوتیں تو کبھی ایسا بھی کرتا ہے کہ اپنی محل سرا میں بیچ دیتا ہے، تاکہ بیگنات بھی اس کو اپنے طور پر سمجھائیں۔

مگر باوجود ان سب امور کے سی کی تعداد اب بھی بہت ہے خصوصاً ان راجاؤں کے علاقوں اور عملداریوں میں جہاں کوئی مسلمان صوبہ دار متعین نہیں ہے (۱)۔



(۱) سفر نامہ ڈاکٹر برنسبر ج ۲ ص ۲۷۲۔ ۲۷۳ (امر تر ۱۸۸۶ء)

## خواتین کی خدمت میں چند باتیں

۱۹ جون ۲۰۰۷ء کو مسلم کیونٹی سنٹر ڈکا گو (امریکہ) میں  
خواتین کے سینما نار میں خطاب

### اسلامی معاشرت

خواتین اور برادران! میں اس عزت افزائی کے لئے بہت شکر گزار ہوں کہ آپ نے مجھے اس مجلس میں یاد کیا اور ایک اہم اور نازک موضوع پر جو پوری زندگی سے تعلق رکھتا ہے، اظہار خیال کا موقع دیا، میں اس کے لئے بھی شکر گزار ہوں کہ آپ نے میری خاطر اس پروگرام میں تمیم گوارہ کر لی، یہ آپ کی شرافت اور خوش اخلاقی ہے، میں قرآن مجید کی ایک آیت پڑھوں گا اور بتاؤں گا کہ اسلام معاشرت کو کس نگاہ سے دیکھتا ہے اور اس کا

تصور کیا ہے اور وہ اس بارے میں کتنا حقیقت پسند واقع ہوا ہے۔ یہ آیت سورہ نساء کی ہے، سورہ نساء کا نام ہی اس بات کی دلیل ہے کہ اسلام نے طبقہ اناث کو اور جنس لطیف کو کیا مقام دیا ہے، سورہ نساء کی پہلی آیت ہے:-

يَا أَيُّهَا النَّاسُ اتَّقُوا رَبَّكُمُ الَّذِي لَوْ كُوَّا بِنَيْنَهُنَّا فِي زَرْدَوْهُنَّا جَرَّانَ دُونُوْهُنَّا حَلَقَ مِنْهُنَّا ذَرْجَهُنَّا وَبَثَّ مِنْهُنَّا رِجَاهَا لَا كَثِيرًا وَنِسَاءٌ قَاتَلْنَاهُنَّا اللَّهُ الَّذِي تَسَاءَلَ لَنُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا۔

لُوگوں پر درود گارے ذردو، جس نے تم کو ایک شخص سے پیدا کیا (یعنی آدم) اس خلائق کم میں نفس و احذا و سے اس کا جوڑا بنا یا، پھر ان دونوں سے کثرت سے مرد و عورت (پیدا کر کے روئے زمین) پر پھیلا دیا اور اللہ سے جس کے نام کو تم اپنی حاجت برداری کا ذریعہ بناتے ہو ذردا ور (قطع مودت) ارحام سے (بچ) کچھ شک نہیں کیا اللہ تم پر نگہبان ہے۔

(سورہ النساء آیت ۱)

میں سمجھتا ہوں کہ طبقہ اناث کے متعلق اسلام کے تصور اور مردوں عورت کی ذمہ داری اور تعلقات کی نوعیت پر یہ آیت پوری روشنی ڈالتی ہے، پہلے تو اللہ تعالیٰ نے اس میں یہ ارشاد فرمایا ہے کہ ان دو طبقوں کی خلقت ایک ہی طرح ہوئی ہے، اور ان دونوں کی قسمت ایک دوسرے سے ایسکی وابستہ ہے کہ گویا ایک جسم کے دو حصے ہوں، مرد و عورت کی جسمانی ساخت میں معمولی تبدیلی اس وجہ سے ہے کہ دونوں زندگی کا سفر خونگواری

سے طے کر سکیں۔

پہلے تو ان دونوں طبقوں کا وجود نفس واحدہ سے ہے، پھر اس نفسی واحدہ کو دو حصوں میں تقسیم کر دیا گیا ہے، اس تقسیم کے باوجود ان میں کوئی تضاد، کوئی بیر نہیں، بلکہ وہ جا کر ایک ہی نقطہ پر جمع ہو جاتے ہیں، اس دنیا میں سفر کرنے والے انسان کو ہم سفر اس کی جنس سے دیا گیا ہے اور وہ اسی کے جسم کا حصہ ہے، پھر اس کے بعد ان دونوں سے نسل انسانی کی آفرینش اور افزائش ہوئی، اللہ تعالیٰ نے دونوں کی رفاقت اور ہم سفری میں برکت عطا فرمائی کہ جو دو تھے ان سے ہزاروں ہوئے اور ہزاروں سے لاکھوں، کروڑوں ہوئے یہاں تک کہ صحیح تعداد کا شمار کمپیوٹر بھی نہیں لگا سکتا کہ کتنے انسان پیدا ہوئے؟ اس کو صرف خدا جانتا ہے کیا اس کے لفظ سے خدا نے ان کی کثرت کی طرف اشارہ فرمایا۔

## سائل بھی اور مسئول بھی

پھر اللہ تعالیٰ فرماتا ہے کہ تم خدا سے ڈرو جس کے نام پر تم ایک دوسرے سے سوال کرتے ہو، قرآن مجید میں انقلابی طور پر یہ تصور پہلی مرتبہ پیش کیا گیا ہے کہ انسانی سوسائٹی کا ہر فرد ایک دوسرے کا محتاج ہے، ہر ایک سائل ہے اور ہر ایک مسئول ہے، پھر تقسیم اس طرح نہیں کہ سائلین ایک طرف ہیں اور مسئولین دوسری طرف، بلکہ جو سائل ہے وہ مسئول بھی ہے، اور جو مسئول ہے وہ سائل بھی ہے، ”اتسائل“

(مشترک سوال و جواب) ایک اسی زنجیر ہے جس میں ہر ایک بندھا ہوا ہے، ہماری تمدنی زندگی ایک جال ہے جس میں ہر ایک دوسرے کا ضرورت مند ہے۔

مرد، عورت کے بغیر اپنا قدرتی اور فطری سفر خونگوار طریقہ سے طے نہیں کر سکتا اور کوئی شریف خاتون شریک حیات کے بغیر خونگوار طریقہ سے زندگی نہیں گزار سکتی، اللہ تعالیٰ نے ہر ایک کو دوسرے کا ایسا سائل اور محتاج بنادیا ہے کہ اس کے بغیر زندگی نہیں گزر سکتی۔

### خدا کا نام بیگانوں کو یگانہ بناتا ہے

پھر یہ بھی فرمایا گیا کہ سوال جس کے نام پر تم کرتے ہو وہ خدا ہے، اسلامی معاشرہ خدا کے عقیدہ، خدا کی عظمت، خدا کی قدرت اور خدا کی وحدت کے عقیدہ پر وجود میں آتا ہے، ایک مسلمان مرد کی مسلمان خاتون سے ہم سفری اور رفاقت اس وقت جائز ہوتی ہے جب وہ خدا کا نام بچ میں لائیں، خدا کا نام ہی بیگانوں کو یگانہ بناتا ہے، دور کو نزدیک کرتا ہے، غیروں کو اپنا بناؤتیا ہے، کہ ان کے بغیر زندگی کا صحیح تصور بھی نہیں ہو سکتا، وہ ایک دوسرے کے رفیق حیات اور ذمہ دار بن جاتے ہیں، شوہر اور بیوی کا تعلق ایسی محبت اور اعتماد کا تعلق ہے کہ بعض اوقات وہ والدین کے تعلق سے بھی بڑھ جاتا ہے، جو بے تکلفی، جو اعتماد، جو الافت، جو سادگی اور جو فطریت ان کے درمیان ہوتی ہے کسی اور رشتہ میں ان کا تصور بھی نہیں کیا جاسکتا،

یہ سب اللہ تعالیٰ کے نام کا کرشمہ ہے۔

خدا کا نام نجع میں آتا ہے تو ایک نئی دنیا و جو دنیا میں آ جاتی ہے، کل تک جو غیر تھا، یا غیر تھی، وہ اپنوں سے بھی زیادہ بڑھ کر اپنی بن جاتی ہے، ایک مسلمان مرد، ایک مسلمان عورت ایک دوسرے کے ساتھ بے تکلف نہیں ہو سکتے، ایک دوسرے کے ساتھ بعض اوقات سفر بھی نہیں کر سکتے، ایک دوسرے کے لئے نامحرم ہیں، لیکن جب خدا کا نام نجع میں آ جاتا ہے تو ایک مقدس رشتہ قائم ہو جاتا ہے۔

یہ قرآنی مجذہ ہے کہ ”تساء لَوْنَ پِه“ کہہ کر معاشرہ انسانی کا باہمی ارتباط پیوں گلی، وابستگی اور ہر ایک کا ایک دوسرے کے ساتھ جڑا ہونا ایسا بیان کر دیا کہ کوئی بڑے سے بڑا منشور اور بڑے سے بڑا چارٹر بھی ان کو بیان نہیں کر سکتا، فلسفہ اجتماع عمرانیات (سوشیالوجی) کی بڑی ضخیم کتاب بھی اس کو بیان نہیں کر سکتی۔

پھر یہ فرمایا کہ جس کا نام نجع میں لا کر حرام کو حلال کرتے ہو، ناجائز کو جائز کرتے ہو اور اپنی زندگی میں انقلاب عظیم لاتے ہو، اس پاک اور بڑے نام کی لاج بھی رکھنی چاہئے، زو جن کے گھرے اور محکم تعلق کو قرآن مجید میں ایک دوسرے انداز میں بھی بیان کیا گیا ہے۔

هُنْ لِبَاسُكُمْ وَأَنْتُمْ لِبَاسُهُنَّ تھا ایک دوسرے کا لباس بن جاتے ہو یہ بھی قرآن مجید کا ایک مجذہ ہے کہ اس کے لئے لباس کا فقط

استعمال کیا جو ستر پوشی اور زینت زندگی کی اہم ضرورت ہے، لباس کے لفظ میں وہ سب کچھ آگیا جزو جیسے کے باہمی تعلق و اعتماد کے متعلق زیادہ سے زیادہ کہا جاسکتا ہے تم ان کے لئے لباس ہو اور وہ تمہارے لئے لباس ہیں، لباس کے بغیر جس طرح انسان حیوانیت سے قریب تر نظر آتا ہے، ایک صحرائی خلوق نظر آتا ہے، ویسے ہی ازدواجی زندگی کے بغیر انسان غیر متدن نظر آتا ہے اس کو غیر متدن اور غیر مہذب سمجھنا چاہئے۔

### ازدواجی زندگی ایک عبادت

اسلام میں ازدواجی تعلق کو زندگی کی ایک ضرورت کی حیثیت سے نہیں دیکھا گیا، بلکہ اس کو ایک عبادت کا درجہ دیا گیا، جس سے آدمی خدا کے قریب ہوتا ہے، یعنی ہمارے یہاں ازدواجی تعلق کا، عقد و نکاح کا تصور یہ نہیں کہ زندگی کی ضرورت کے تحت یہ کرنا ہی تھا اور اس کے بغیر زندگی کا تلذذ حاصل نہیں ہوتا بلکہ اس کو دینی رنگ دیا گیا، اس کو عبادت قرار دیا گیا اور اسی لئے رسول اللہ ﷺ نے اپنی زندگی میں اس کا سب سے بڑا نمونہ پیش کیا اور آپ نے فرمایا کہ:

”تم میں سب سے بہتر وہ ہے جو اپنے گھر والوں کے لئے سب سے زیادہ بہتر ہو اور میں اپنے گھر والوں کے لئے تم میں سب سے بہتر ہوں۔“

چنانچہ اگر آپ سیرت نبوی کا مطالعہ کریں تو آپ کو یہ نظر آئے گا

کہ آپ کے اندر صنف تازک کا جواہر احترام، اس کے جذبات اور لطیف احساسات کا تصور اور ان کا جو لحاظ تھا وہ طبقہ نسوان کے بڑے بڑے و کل اور عورت کے احترام کے بڑے سے بڑے مدھی کے بیہاں نہیں ملتا اسی طرح وہ بڑے سے بڑے مقدس لوگوں، رشیوں اور منیوں، بیہاں تک کہ دوسرے پیغمبروں کی زندگی میں ملنا مشکل ہے، ازواج مطہرات کی دلجموئی ان کی جائز تفریحات میں شرکت، ان کے جذبات کا خیال اور ان کے درمیان جو عدل فرماتے تھے اس کی نظیر نہیں ملتی۔

انہیں کے ساتھ نہیں، بلکہ بچوں کے ساتھ بھی آپ اس طرح پیش آتے تھے کہ نماز جیسی محبوب ترین چیز میں بھی آپ محض اس وجہ سے اختصار فرمادیتے تھے کہ کسی ماں کو تکلیف نہ ہو، اگر کوئی پچھہ روتا تھا تو آپ نماز میں اختصار فرماتے تھے، یہ انتہائی قربانی ہے، رسول اللہ ﷺ کے لئے تو نماز سے بڑھ کر کوئی چیز تھی ہی نہیں، اس سے بڑھ کر کوئی قربانی نہیں ہو سکتی تھی آپ فرماتے تھے کہ:

”بعض مرتبہ میں چاہتا ہوں کے لمبی رکعت پڑھوں، لیکن

جب کسی پچھے کے رونے کی آواز متناہوں تو مجھے خیال ہوتا

ہے کہ کہیں اس کی ماں کا دل نہ لگا ہو، اس کی ماں کا دل نہ

غم برائے اس لئے نماز کو محقر کر دینا ہوں۔“

## مغربی تہذیب کا زوال شروع ہو گیا

ہمارے سامنے یہ نہونے ہیں، اللہ تعالیٰ فرماتا ہے کہ جس نام کو تم  
نقی میں لائے، اس کی شرم بھی رکھنا، یہ نہیں کہ اس سے فائدہ ہی فائدہ اٹھاؤ  
یہ حکم عورتوں اور مردوں دونوں کے لئے ہے، آپ یہاں امر یکن سوسائٹی  
میں ہیں، یہاں ہمیں صرف اسلام کے عقائد ہی پیش کرنا نہیں ہے بلکہ  
اسلام کا خاندانی نظام معاشرت بھی پیش کرنا ہے، مغربی تہذیب آج تیزی  
کے ساتھ زوال کی طرف جا رہی ہے آپ کو بھی احساس ہو گا کہ مغربی  
تہذیب کا زوال شروع ہو گیا، یہ کوئی ڈھکی چھپی حقیقت نہیں ہے اس کا  
ایک بہت بڑا سبب یہ ہے کہ یہاں کے خاندانی نظام میں ایک ابتری پیدا  
ہو گئی ہے، خاندانی نظام ٹوٹ رہا ہے، ان میں انتشار ہے، شوہرو ہیوی میں جو  
اعتماد اور محبت ہونی چاہئے روز بروز اس میں کمی آ رہی ہے، اور اس وقت کے  
مفکر اور فلاسفہ پریشان ہیں اور کتابیں لکھنے کی آرہی ہے، مغرب کے  
معاشرتی نظام کو نوٹے سے، بکھرنے سے کس طرح بچلایا جائے، طرفین میں  
الفت و محبت ہونی چاہئے، جوزندگی کی حقیقی لذت ہے، اس میں فقر و فاقہ  
بھی ہوتا ہے تو وہ خوش دلی کے ساتھ برداشت کر لیا جاتا ہے، اب بھی  
ہمارے مشرقی ممالک میں بہت سے ایسے خاندان ہیں کہ وہاں کھانے کو  
مشکل سے ملتا ہے لیکن ان کو جنت کا مزہ آتا ہے کیونکہ آپس میں محبت  
ہے۔ وہ ایک دوسرے کا منہ دیکھ کر اپنا فقر و فاقہ اور اپنی تکلیف بھول جاتے

یہیں جہاں سب کچھ ہے، تمام وسائل کا قدموں پر ڈھیر لگ گیا ہے اور  
کائنات کی بہت سی طاقتیں کو انہوں نے مسخر کر لیا ہے، لیکن وہ اپنے دل کی  
دنیا کو اور اپنے گھر کو جنت میں تبدیل نہیں کر سکے جیسا کہ اقبال نے  
کہا ہے۔

ڈھونڈنے والا ستاروں کی گذر گاہوں کا  
اپنے انکار کی دنیا میں سفر کرنہ سکا!

## سکون کی تلاش

جس نے سورج کی شعاعوں کو اپنی مشی میں لے لیا ہے، زندگی کی  
تاریک رات کو صبح میں تبدیل نہیں کر سکا۔ اگر اقبال ہوتے تو کہتے کہ چاند  
تک پہنچنے والا اور ستاروں کی گذر گاہوں کی تلاش کرنے والا مغربی انسان  
اپنے انکار کی دنیا میں سفر نہ کر سکا، اپنے گھر کو مددستہ اور جنت کا نمونہ  
نہ بناسکا، جس نے دنیا کو جنت کا نمونہ بنانے کی کوشش کی، اس کا گھر جہنم بنا  
ہوا ہے، بہت سے امریکی اور یوروپین خاندان ایسے ہیں کہ ان کے گھر میں  
سکون کا کوئی سامان نہیں، اسلئے ہم دیکھ رہے کہ وہ باہر کی تفریحات اور  
کلب میں سکون تلاش کرتے ہیں کیونکہ سکون ان کے گھروں میں میر نہیں  
آتا، گھر آگران کو یہ محسوس نہیں ہوتا کہ وہ دنیاوی جنت میں پہنچ گئے ہیں  
بلکہ وہ گھر کی زندگی سے بھاگتے ہیں۔

## احتیاج اور احترام

میں سمجھتا ہوں جو یہاں وس دس برس بیس بیس برس سے زندگی گذار رہے ہیں وہ مجھ سے زائد اس المیہ سے اور اس کمزور پہلو سے واقف ہیں، مجھے زیادہ کہنے کی ضرورت نہیں، بہر حال اس آئیت میں اللہ تعالیٰ نے اسلامی معاشرت کا ایک بنیادی تصور دیا ہے کہ معاشرہ ایک دوسرے کے احتیاج اور احترام پر قائم ہے ضرورت تو سب کو ہوتی ہے لیکن ضرورت کا محسوس کرنا اور جس سے وہ ضرورت پوری ہو اس کا احسان ماننا یہ الگ ذہنی کیفیت ہے، یہ ذہنی کیفیت اسلام پیدا کرنا چاہتا ہے کہ ہم میں ہر فرد اپنے کو دوسرے کا محتاج سمجھے اور اپنی اس احتیاج کو تسلیم کرے اور دوسرے کا احترام کرے۔

میں خدا سے دعا کرتا ہوں کہ خدا آپ کی رہنمائی فرمائے اور آپ اس ملک میں اسلامی زندگی اور اسلامی معاشرت کا ایسا نمونہ پیش کریں جو یہاں کی سوسائٹی کے لئے جو زندگی سے عاجز آچکی ہے، دلکش ثابت ہو اور وہ اسلام کے معاشرتی تعلقات کا بھی سنجیدگی سے مطالعہ کریں اور اپنے لئے اس کو ترجیح دیں اور ان میں اس کا جذبہ پیدا ہو کہ کاش ہم کو بھی یہ نعمت حاصل ہوتی۔

اگر آپ نے ایسا کیا تو آپ نہ صرف اس ملک کی بہت بڑی خدمت انجام دیں گی، بلکہ اسلام کی بھی بہت بڑی خدمت انجام دیں گی اور یہ اسلام

کی بھی ایک عظیم تبلیغ و دعوت ہو گی۔  
میں ان لفظوں کے ساتھ آپ سے رخصت ہوتا ہوں اور دعا کرتا  
ہوں کہ آپ کا یہ سمینار اور مجلس مذکورہ اچھے فیصلے اور نتائج تک پہنچے۔



## اسلامی تدریں اور خواتین

حضرت مولانا سید ابو الحسن علی عدوی نے قطر کی راجد ہائی دوہر کے  
گرلس ڈگری کالج میں معلمات، طالبات اور شہر کی نمائندہ خواتین  
کے اجتماع کو خطاب فرمایا، عربی سے مولانا سلمان الحسینی عدوی نے  
اردو میں ترجمہ کیا

معزز خواتین! میرے لئے براخوش گوار موقع ہے کہ میں آپ  
سے ایک دینی بھائی کی حیثیت سے گفتگو کروں، یہ اللہ تعالیٰ کا احسان ہے کہ  
اس نے مجھے ان فاضل بہنوں سے بات کرنے کا موقع عنایت فرمایا، جن کی  
مدداور تعاون کے بغیر کوئی صالح اور ذمہ دار سو سائی وجود میں نہیں آسکتی،  
مردوں کے سامنے تقریر کرنے اور ان سے گفتگو کرنے کے بہت سے  
موقع حاصل ہوتے ہیں لیکن اس مبارک موقع پر میں اپنی فاضل دینی  
بہنوں سے کچھ باتیں عرض کرنا چاہتا ہوں۔

## الوکھا چیخ

معزز خواتین! اسلام کو بالکل ابتداء ہی میں ایک ایسے انوکھے چیخنے کا سامنا کرنا پڑا جس سے ادیان و مذاہب کی تاریخ میں کسی مذہب کو واسطہ نہیں پڑا۔

جزیرہ العرب میں اسلام کے بعد جو دینی، اخلاقی، معاشرتی اور عقائدی تعلیمات لے کر آیا تھا، یہ چیخ اس طرح سامنے آیا کہ اسلام کو دو ایسے ترقی یافتہ تمدنوں سے واسطہ پڑا، جن سے بڑھ کر کسی دوسرے تمدن کا تجربہ انسانی اور تہذیبی تاریخ میں نہیں کیا گیا تھا، یہ دو تمدن رومی اور ایرانی تمدن تھے، یہ تمدن تہذیب، آرت، آزادی، کلتہ رسی، تخلیل کی بلندی، انسانی زندگی کو سنوارنے اور اس کو منتظم کرنے، راحت و آسانیش کے سامان کی فراہمی اور فراوانی میں کئی منزلیں طے کر چکے تھے اور ترقی کے آخری درجہ تک پہنچ گئے تھے۔ یہ تمدن اپنی تراش خراش میں بڑی رعنائی رکھتے تھے اور بہت حساس تھے۔

## رومی و ایرانی تمدن اور اس کے اثرات

رومیوں اور ایرانیوں کو کتابوں سے پڑے ہوئے کعیناً نوں، عظیم الشان آلات و وسائل، راحت اور زندگی گزارنے کے مختلف طرز و انداز، خانہ آبادی کے طور و طریق پر ناز تھا اور ان ساری چیزوں سے ان کا

تمدن مالا مال تھا۔

ان کے برخلاف عرب اپنے ابتدائی دور میں یادوسرے الفاظ میں تہذیبی طفویلیت کے دور میں تھے، درحقیقت یہ تجربہ جس سے اسلام کو گزرنا پڑا، بڑا نازک تجربہ تھا، اسلام یقیناً آسمانی تعلیمات، عقائد اور اخلاق عالیہ اور آداب حسنہ سے آراستہ تھا، لیکن تہذیب اور معاشرہ کی قیادت کی باغ ڈور رومیوں اور ایرانیوں کے ہاتھ میں تھی، اس لئے اس کا امکان تھا اور سارے قرآن بھی پتار ہے تھے کہ یہ عرب اور مسلمان جنہوں نے ایک نگہ دتاریک ماحول میں آنکھیں کھوئی ہیں اور جن کے پاس بہت مدد و دوسائل ہیں، جن کی زمین دولت کے سرچشمتوں سے خالی ہے اور جو تمدن کے دسائیں وذرائع سے بالکل محروم ہیں جن کی زندگی حیموں اور معمولی مکانات میں گزرتی ہے، اونٹوں اور گھوڑوں پر جن کے مواصلات کا دار و مدار ہے، جن کی زندگی خانہ بدوش زندگی ہے امکان اسی کا تھا کہ یہ امت اسلامیہ روم و فارس کے تجربات کے سامنے جھک جائے گی اور اس بات کے قوی قرآن موجود تھے کہ جو امت ابھی اپنادور طفویلیت گزار رہی ہے وہ روی اور ایرانی تہذیب کو اپنی تمام خرابیوں کے ساتھ قبول کر لے گی، کیونکہ جب کسی بھی چیز کو مکمل طریقہ پر اختیار کیا جاتا ہے تو اس کی خصوصیات ولوازمات سے دست بردار نہیں ہوا جا سکتا، عقل یہی کہتی تھی اور تو قع اسی بات کی تھی، اس سے پہلے میسیحیت کا تجربہ بھی ہو چکا تھا۔

## رومی تمدن کے آگے مسیحیت کی سپر اندازی

مسیحیت ایک عدل و انصاف پر مبنی اور فطری مذہب تھا، جس کو حضرت عیسیٰ علیہ السلام لے کر دنیا میں تشریف لائے تھے، لیکن یہی مذہب جب یورپ میں داخل ہوا تو محفوظ نہ رہ سکا اور اس کا ذہانچہ بدل گیا، کیونکہ اس کے پاس تہذیب نہ تھی، اس کے پاس ایسی بھی تعلیمیں اور مفصل تعلیمات نہیں تھیں، جو زندگی میں رہنمائی کر سکیں۔ اساتذہ و معلمین کو صحیح راہ دکھا سکیں، مفکرین اور حکام کی مدد کر سکیں، یہ مذہب یہودیوں کی قانونی تعلیمات پر مبنی ایک شریعت کا نام تھا، انصاف، انسانی مساوات انسانیت، کمزوروں اور مظلوموں پر رحم و شفقت اس کا شیوه تھا، یہودیوں کی سنگدی اور ظلم زیادتی پر وہ سخت تنقید کرتا تھا، اس کے ساتھ ساتھ یہ بات بھی سمجھنے کی ہے کہ اس مذہب اور اس کے پیروں نے کبھی بھی یہ دعای نہیں کیا تھا کہ وہ کسی خاص تمدن کے حامل ہیں کسی خاص تہذیب کے داعی اور علمبردار ہیں مسیحیت جب یورپ میں داخل ہوئی جہاں پہلے یونانی پھر رومی تہذیب ترقی کے بام عروج تک پہنچ چکی تھی، جہاں عقل انسانی نے فلسفہ، ادب اور علوم ریاضی میں کمال حاصل کیا تھا، مسیحیت جیسا سادہ مذہب وہاں داخل ہوا تو اس کو بالکل ایک نئی صورت حال کا سامنا کرنا پڑا جس کی کوئی توقع نہ تھی، نتیجہ یہ ہوا کہ مسیحیت نے یورپی تمدن سے جس کی قیادت رو میوں کے ہاتھ تھی، صلح کر لی، یادوسرے الفاظ میں اس کے سامنے سپر ڈال دی، اس

رومی تمدن کی اساس گزشتہ یونانی تہذیب پر تھی، مسیحیت نے جب اس تمدن سے رگڑ کھائی تو اس کے سامنے جھک گئی اور اس کے سانچے میں ڈھل گئی، اور مکمل طور پر لکست کھا گئی، اس کے اندر مقابلہ کرنے اور سنجھنے کی قوت نہ تھی وہ خود اعتمادی زندگی اور طاقت و نشاط سے بھر پور چیلنج کے سامنے ظہر نہ سکی، نتیجہ یہ تکلیف مسیحیت محدود تعلیمات، محدود قوانین، انسانی مساوات، رافت و رحمت عدل و انصاف، توحید باری تعالیٰ اور وہ بھی ایک مختصر اور محدود زمانہ تک سے آگے نہ بڑھ سکی، معاشرتی نظام، عالمی زندگی، ادب و فن اور بہت سی اخلاقی اور انسانی قدریوں میں وہ ترقی یافتہ رومی تمدن کے سراسر زیر اثر ہو گئی۔

یہ واقعہ اس لئے پیش آیا کہ سیکھی نہ ہب اس قوت سے محروم تھا جس کے ذریعہ وہ اس چیلنج کا مقابلہ کرتا، رومی تہذیب کی چک دک سے خیر نہ ہوتا

### تاتاری اور اسلامی تمدن

دوسرा تجربہ انسانی تاریخ میں تاتاریوں کا تجربہ ہے، آپ الحمد للہ تعلیم یافتہ اور گریجوئٹ خواتین ہیں، آپ جانتی ہیں کہ درندہ صفت منکولیں یعنی تاتاریوں نے خود عالم اسلام پر مددی دل کی طرح حملہ کیا، وہ اس سیل روای کی طرح ثوٹ پڑے جس کا روکنا اور مقابلہ کرنا آسان نہ تھا، انہوں نے جب عالم اسلام کو اپنا نشانہ بٹایا تو وہ طاقت سے بھر پور تھے، ان کے پاس ہزاروں سال کی محفوظ طاقت تھی، جس کا انہوں نے استعمال نہیں کیا

تھا، ان کی طاقت سے مکر لیتا آسان نہ تھا، انہوں نے عالم اسلام پر حملہ کر کے خون کی ندیاں بھاڑیں اور عالم اسلام کی شان و شوکت کا چراغ گل کر دیا اسلام اور مسلمانوں کی بے حرمتی کی مسلمان اس طاقتو اور بلا خیز جیlab کے سامنے چیچھے بنتے رہے، ان کی حکومتیں ایک ایک کر کے ٹکست کھاتی رہیں اور مسلمانوں نے یہ تسلیم کر لیا کہ ان کے اندر تاتاریوں کے مقابلہ کی طاقت نہیں، نیز تاتاریوں کو کوئی طاقت پھیر نہیں سکتی کسی میں دم نہیں کہ ان کو زیر کر دے۔

یہاں تک کہ یہ بات ضرب الشل سی بن گئی، اگر یہ کہا جائے کہ تاتاری فلاں معرکہ میں ٹکست کھا گئے تو کہہ دینا کہ جھوٹ ہے تاتاری اور ٹکست کھا گئیں، یہ خونخوار درندے اور پسپا ہو گائیں ناممکن ہے عقل اس کو قبول نہیں کرتی تاتاریوں کا رب پورے عالم اسلام پر چھا گیا تھا ایسا ہونا ک خوف و رعب جس کا شاید کبھی کسی انسان کو تجربہ نہ ہوا ہو، سب ان کے گھوڑوں کی ٹاپوں کی گرد تھے ان کے رحم و کرم کے منتظر تھے لیکن آخری

نتیجہ کیا رہا۔

## اسلامی تمدن کی فتح

نتیجہ یہ ہوا کہ وہ اسلام جس کو بظاہر ان کے سامنے ٹکست کا مسم دیکھنا پڑا تھا، جو ان کے مقابلہ میں پسپا ہو گیا تھا، اسی نے ان فاتحین کو فتح کر لیا، اس نے تکوڑا کی نوک سے نہیں فتح کیا، کیونکہ اس کی تکوڑا کند ہو چکی تھی،

مسلمانوں کی تکوار نیام میں تھی وہ مایوس ہو چکے تھے اور کہتے تھے کہ یہ تکوار  
 کچھ نہ کر سکے گی، اس کی دھار تاتار کے مقابلہ میں بیکار ہو چکی تھی وہ کیا چیز  
 تھی جس نے تاتار کو فتح کیا؟ وہ دین کا اعجاز تھا، جوداگی، ابدی، غالب و فاتح  
 حسین و خوشنما، لکش و دلنواز دین ہے اور پھر آگے بڑھ کر اسلامی تمدن نے  
 ان کو اپنا منتوح بنا لیا، کیونکہ تاتار تمدن سے عادی تھے، وہ انسانوں کی شکل  
 میں درندے یاد رنده نہ مانتے تھے دنیا سے کٹی ہوئی ایک نگل وادی سے اس کشادہ و  
 وسیع دنیا میں آئے تھے، جس نے ترقی کی بہت سی منزليں طے کر لیں تھیں،  
 ان کو ایک تمدن کی ضرورت تھی، صحرائی زندگی میں ان کو تمدن سے مس نہ  
 ہوا تھا، وہ نیا تمدن اختیار کرنے پر مجبور تھے، کیونکہ کوئی قوم بھی تمدن کے  
 بغیر زندہ نہیں رہ سکتی، نئی زندگی کے لئے سائل تھے، کھانے پینے پہنچے  
 اوڑھنے، معاشرت اور مہمان نوازی کے نئے طریقے تھے، گھروں کی تعمیر  
 کس طرز پر ہو، رہائش گاہوں کو آرام دہ، صحت بخش، نشاط و سرور سے  
 بھرپور کس طرح بنایا جائے، یہ سب مسائل تھے، اس سے پہلے وہ نہایت  
 سادی بد ویانہ زندگی گزارتے تھے، اب وہ ایک نئے تمدن کے سامنے تھے  
 اس وسیع اسلامی تمدن سے ان کا معاملہ تھا جو مشرق سے مغرب تک پھیلا ہوا  
 تھا، اس تمدن نے علوم کو ترقی دی تھی اور صنعتوں کی ایجاد کی تھی، عقل  
 انسانی کو سنوارا تھا، لوگوں کو ذوق لطیف عطا کیا تھا، ان کے لئے ایک نئی  
 حیرت انگیز زندگی پیدا کر دی تھی، اس تمدن نے ان کی آنکھوں کو خیرہ کر لیا

اور ان کو اسلامی تہذیب و تمدن کی تقلید کرنے پر مجبور کر دیا، وہ اسلام کے قلب میں پکھل گئے اور اسلامی زندگی میں پکھل گئے، انہوں نے اسلام کا بغور مطالعہ کیا اور قبول اسلام سے مشرف ہوئے، تو دراصل اسلامی تمدن ان کے اسلام میں داخل ہونے کا سبب بنا۔

مسلمانوں نے اسلامی تاریخ کے آغاز کے موقع پر پہلی صدی ہجری کے بالکل ابتداء میں بعثت رسول اللہ ﷺ کے وقت اور خاص طور پر رسول اللہ ﷺ کی وفات کے بعد جب شام و مصر اور عراق واپر ان کو فتح کیا تو نہایت ترقی یافتہ و تمدن ان کے سامنے تھے، جن کی مادی ترقی کا تصور بھی اس وقت کے مسلمانوں کے لئے مشکل تھا، یہاں تک کہ تاریخ کی کتابوں میں ذکر کیا گیا ہے کہ جب پہلی مرتبہ انہوں نے چھاتیاں دیکھی تو یہ سمجھے کہ ہاتھ پوچھنے کے لئے دستی رومال ہیں، کھانے کے بعد جب ہاتھ پوچھنے کے لئے ان باریک چھاتیوں کو اٹھایا تو معلوم ہوا کہ یہ توروٹی ہے، غرض یہ کہ دینی فتوحات کا جب دور شروع ہوا تو ان کو ایک نئے ترقی یافتہ اور دلکش تمدن سے سابقہ پڑا، جس سے وہ بالکل ناداوقف تھے۔

لیکن کیا بات تھی جس نے ان کو اسلامیہ و تمدن میں پکھل جانے اور پکھل جانے سے محفوظ رکھا، وہ بات یہ تھی کہ انہوں نے اس تمدن کو نہ تو اپنالیا، اور نہ زندگی میں اس کی تقلید کی، اس طرح اسلامی تمدن محفوظ رہا اور صحیح و سالم طریقہ سے آج ہم تک پہنچ سکا آج یہ اسلامی تمدن جس طرح

یہاں ہے ویسے تھی ہندوستان اپاکستان میں ہے، سعودی عرب اور مرکش  
 میں ہے، اور افریقہ اور ایشیا میں ہے، اس پوری مدت میں یہ تمدن کس طرح  
 اپنی حفاظت کر سکا؟ اس تمدن کے بقاء اس کی قوت اور نہبہ اور یہاں کے  
 چینجوں پر اس کے غلبہ حاصل کرنے کے پیچھے کیا راز ہے، وہ چینچ جس کا  
 مقابلہ نہ سمجھی کر سکے نہ وہ تاتاری فاتح چینوں نے سارے عالم کو زیر کر لیا  
 تھا اور پورے عالم اسلام کو وندڑا لاتھا، لیکن تمدن کے مسئلہ پر وہ بھی قابو نہ  
 پاسکے تھے۔

مسلمانوں نے اس پیچیدہ اور انوکھی مشکل پر کیسے قابو پایا؟ بہت سے  
 مصائب و مشکلات ایسی ہوتی ہیں جن کو سہار لیا جاتا ہے، مثلاً دینی تعصب کی  
 بنیاد پر ظلم و تعدی جس سے مسلمانوں کو واسطہ پڑتا رہتا ہے، اور وہ اس کا  
 مقابلہ کرتے رہتے ہیں، ہم ہندوستان میں بہت سے چینجوں کا مقابلہ  
 کر رہے ہیں، ہندی قومیت کا چینچ، فیر اسلامی تعلیم و ثقافت کا چینچ،  
 بت پرستی اور شرک کا چینچ، اللہ کے فضل سے ہم نے ان چینجوں کا مقابلہ  
 کیا اور ڈٹ کر کیا، لیکن جب مسلمان ابتدائی دور میں تھے، بدوسی زندگی گزار  
 رہے تھے، سیدھی سادی معیشت تھی، اس وقت انہوں نے اس تمدن کے  
 چینچ کا کیسے مقابلہ کیا، حالانکہ تہذیب و تمدن کا چینچ براہی نازک اور خطرناک  
 ہوتا ہے، واقعہ یہ ہے کہ مسلمانوں نے اس مشکل پر مردوں اور عورتوں کے  
 باہمی تعاون سے قابو پایا مسلمان اپنی دعوت اور اپنے پیغام پر فخر کرتے ہیں

وہ یقین رکھتے تھے کہ ان کا دین کامل اور مکمل ہے اور خاتم الادیان ہے اور رسول اللہ ﷺ کی نبوت و رسالت آخری نبوت و رسالت ہے انہوں نے اللہ تعالیٰ کا یہ فرمان سن رکھا تھا کہ ”ہم نے تمہارے لئے دین کو مکمل کر دیا اور اپنی نعمت تمام کر دی اور تمہارے لئے مذہب کے سلسلہ میں اسلام کو پسند کیا، ان کو اس دین کی صلاحیت، قابلیت اور طاقت پر پورا بھروسہ تھا۔

## قرن اول کے مسلمانوں کا ایمان و یقین

ان کو یقین تھا کہ یہ دین زمانہ کا ساتھ دینے کے لئے نہیں، بلکہ زمانہ کی باغ ڈور سنبھالنے اور اس کی رہنمائی کرنے کی بھرپور صلاحیت رکھتا ہے، ان کو اپنے دین پر فخر و ناز تھا، اپنی ذات پر اعتماد تھا، اپنی اخلاقی قدروں اور اپنے تمدن کو وہ عظمت کی نگاہ سے دیکھتے تھے ان کا ایمان تھا کہ جس دین کو رسول اللہ ﷺ لے کر تعریف لائے ہیں وہ محض دین ہی نہیں یا محض چند قوانین کا مجموعہ نہیں، بلکہ وہ دین بھی ہے، تمدن بھی، اس میں احکام بھی ہیں اور معاشرتی نظام بھی، وہ سیف و سنان بھی ہے، قرآن بھی، وہ مسجد و محراب بھی ہے اور حکومت و ایوان بھی، وہ اس دین کو شفا بخش دو سمجھتے تھے اور صحبت بخش دو بھی، آج کے بہت سے مسلمانوں کی طرح ان کا یہ عقیدہ منہ تھا کہ یہ تو صحیح ہے کہ اسلام بحیثیت مذہب سب سے اچھا مذہب ہے اور وہی اللہ کا آخری اور مقبول دین ہے اور اس مذہب کے علاوہ کسی مذہب میں

نجات نہیں اور یہی مذہب ابدی اور دائیٰ ہے، لیکن تمدن ایک دوسری چیز ہے اس کا دین سے کیا تعلق، دین ایک الگ شے ہے اور تمدن بالکل الگ شے، دین جد اور تہذیب جدا، اس نے اگر ہم مغرب کی تقليد کریں اور مغربی تہذیب کو اپنائیں تو اس میں ہمارے دین و عقیدہ کے منافی کوئی بات نہیں۔

عرب کے ابتدائی بد و اس نظر سے روم و فارس کے تمدن و تہذیب کو نہیں دیکھتے تھے وہ اس کے بارے میں کہہ سکتے تھے جو آج ہم امریکن اور یورپیان تہذیب و تمدن کے متعلق کہہ رہے ہیں، اس وقت کی ایرانی اور رومنی تہذیب و تمدن اور آج گی امریکی اور مغربی تہذیب و تمدن حتیٰ کہ روسی تمدن میں تحقیقتاً کوئی فرق نہیں، یہ سارے تمدن ایک ہیں جن کو ہم میکانگی، مادی، مصنوعی اور ظاہری تمدن سے تعبیر کر سکتے ہیں، جس طرح بہت سے مسلمان افراد اس تمدن کو دیکھ کر کہتے ہیں کہ یہ سب عقل انسانی اور تجربات کی آخری منزل ہے، تو اگر کل صحراء کے بد و اس وقت کی تہذیب و تمدن کو دیکھ کر کہتے تو مخذور ہی سمجھے جاتے، وہ تہذیب و تمدن کی چمک دمک سے بالکل ناواقف تھے، آنکھوں کو چکا چوند کرنے والے مظاہر انہوں نے کبھی نہ دیکھتے تھے، اب اگر روم کے کسی شہر، بازنطینی حکومت کے کسی شہر، یا ایرانی ساسانی مملکت کے کسی شہر میں داخل ہو کر ان کے منہ میں پانی بھر آتا، اس تمدن پر فریفتہ ہو جاتے اور کہنے لگتے، کیا کہنے اس تمدن کے، اس کا ریگری، اس عیش و ستم کے، انسانی عقل کاں تک پہنچ گئی! اور کیا تہذیب کو جنم

دیا ہے، اگر وہ یہ کہتے تو میں انہیں محفوظ رکھتا، کونکہ وہ صحراۓ عرب کا ایک بدوہی تھا جس کی آنکھیں ایک ترقی یافتہ ملک کے دارالسلطنت میں آکر خیرہ ہوئی چارہی تھیں اور وہ اس تدن کے سامنے ہوش باختہ ہو گیا، لیکن تاریخ کا مطالعہ کرنے والا حیران رہ جاتا ہے اور اس کے تجرب کی کوئی انتہا نہیں رہتی اور اس عجیب تجربہ کے سامنے جوانسانی تاریخ میں اپنی نو عیت کا انوکھا تجربہ تھا، اعتراف سے اس کی گردان جھک جاتی ہے، جب وہ دیکھتا ہے کہ عربی مسلمان اس تدن سے بالکل متاثر نہیں ہوئے اور وہ اپنی اسلامی شخصیت کے محافظہ پاس بان رہے۔

آج عالم عربی کے کسی ملک کے دارالسلطنت مثلاً امارات میں ابو ظہی یا قطر میں دو حصے کوئی لے لیجئے، وہاں ہم ضروری سمجھنے لگے ہیں کہ ہمارے گھروں کا طرز تغیر اور فرنیچر بالکل دیسے ہی ہو جیسا الگینڈ یا امریکہ میں ہوتا ہے ہماری تہذیب اور ان کی تہذیب میں مکمل اتفاق اور ہم آہنگی ہو، لیکن سوچئے کہ وہ عربی اور بدودی مسلمان کس طرح اپنی اسلامی شخصیت کو معبوطی سے تھامے رہے، ایرانی اور رومی تہذیب کے آگے انہوں نے سر خمنہ کیا، یہ تاریخ کا ایک معہد ہے جس کو حل ہونا چاہیے، یہ ایک سوال ہے جو جواب طلب ہے، اور اطمینان بخش جواب چاہتا ہے۔

میرے نزدیک اس کا جواب یہ ہے کہ یہ سب کچھ مسلمان مردوں عورت کی خود اعتمادی کا نتیجہ تھا، ان کو اپنے دین اور خدا کے آخری پیغام کی

صلاحیت اور انسان کے لئے کامل و مکمل اور رہنمادین پر مکمل بھروسہ تھا اور  
 اسلامی شخصیت، اسلامی زندگی، جس کا نمونہ رسول اللہ ﷺ اور صحابہ کرام  
 رضی اللہ عنہم کی زندگی میں انہوں نے دیکھا تھا اور ان تک وہ انھیں کے  
 واسطے سے پہنچی تھی، شرم و حیله عفت و طہارت، حجاب، آداب و معاشرت،  
 تواضع و لبیت، طہارت و پاکیزگی، اسلامی ذوق، سادگی، اسراف سے پر ہیز،  
 قناعت، آپس کا احترام و اکرام، عدل و انصاف، حقوق زوجیت کی پاکیزگی و لحاظ،  
 رشتہ داروں کے حقوق کی ادائیگی، چھپوٹوں پر شفقت، بڑوں کا احترام، یہ وہ  
 صفات و امتیازات ہیں جو مردوں کے ساتھ عورتوں کے مکمل تعاون  
 کا نتیجہ ہیں، اس طرح وہ اسلامی تمدن، اسلامی تمدنیب اور اسلامی شخصیت کی  
 حفاظت کر سکے، مرد کا رکھ حیات، مدرسوں میں، مکھموں میں، عدالتوں میں،  
 اور گھر سے باہر کی دنیا میں اور خواتین گھروں میں، اس طرح وہ معاشرہ کامل و  
 مکمل ہم آہنگ و یک رنگ اور تعاون کے اصول پر کار بند تھا، مسلمانوں کے  
 لئے کوئی مشکل نہیں تھا کہ وہ دنیا کے بڑے سے بڑے اور زیادہ سے زیادہ  
 ترقی یافتہ شہر میں اسلامی زندگی کا نمونہ پیش کریں، ان کے قدم اطاکیہ پہنچے،  
 انہوں نے دمشق، حلّ و حمص پر حکومت کی، قسطنطینیہ میں داخل ہوئے،  
 سندھ کو فتح کیا، ملتان، بخارا و سرقد، ان کے قدموں کی خاک بنتے، ولی ان  
 کی پابوس ہوئی، لاہور و لکھنؤں کے قدموں سے مشرف ہوئے، یہ تمام  
 شہر اپنا ایک تمدن رکھتے تھے، جو بہت پرانا، اور ترقی یافتہ تھا، ذوق لطافت سے

آرائت تھا، لیکن مسلمان جہاں جاتے تھے اپنی تہذیب اور اپنا تمدن لے کر  
 جاتے تھے، وہ نہ صرف اپنے تمدن کی حفاظت کرتے تھے، بلکہ تہذیب و تمدن  
 کا سکھ جوادیت تھے، بہت سے لوگ ان کی تہذیب کے گردیدہ ہو جاتے تھے،  
 اور آخر کار ان قدیم تہذیبوں کے چراغ کو ٹھیک ہونا ہی پڑتا تھا، اور تاباک  
 اسلامی تہذیب کا آنکتاب روشن ہو جاتا تھا، مسلمان اندر لس میں، اندر لس  
 یورپ کا ایک قلعہ ہے، مسلمانوں نے وہاں ایک حسین تمدن کی بنیاد رکھی اور  
 ایک نیا طرز تعمیر ایجاد کیا، جو آج بھی اندر لس کے لئے باعثِ ذہانت ہے، آج  
 بھی وہ مسجد قرطبا، قصر حمراء اور اشبيلیہ کی مساجد و مساجد سیاحوں  
 کی زیارت کے لئے پیش نہیں کر سکتے، حکومت ہندوستان اپنے ملک میں  
 کثرت سے آثار قدیمہ کے باوجود تاج محل سے زیادہ حسین و خوشنما، جامع  
 مسجد اور لال قلعہ سے بڑھ کر نئی عظمت، پر ٹکوہ، آثار نہیں پیش کر سکتی،  
 مسلمان اپنی تہذیب و تمدن کو ساتھوں لے کر گئے، انہوں نے وہاں اس کی  
 آپیاری کی، اس کو اور و سمعت دی اور حسین سے حسین تربیا، انہوں نے  
 استفادہ بھی کیا، انہوں نے وہاں کے فن تعمیر، وہاں کی سلیقہ مندی اور  
 طبیعت کے گذاز، وہاں کے حسن و جمال کو نظر انداز نہیں کیا، بلکہ اس پر  
 اسلامی تہذیب کا اضافہ کیا۔

### مغربی تہذیب کے ساتھ ہمارا معاملہ

لیکن افسوس کے ساتھ اس حقیقت کا انکھاڑ کرنا پڑتا ہے کہ مغربی

تہذیب کے ساتھ ہمارا وہ معاملہ نہیں جو ہمارے اسلاف کا ایرانی اور رومنی  
 تہذیب و تمدن کے ساتھ تھا، یہ ایک سوال ہے کہ موجودہ اسلامی معاشرہ،  
 موجودہ مغربی معاشرہ کے سامنے کیوں لگست کھا گیا، یہ کوئی نہیں کہہ سکتا  
 کہ آج کا مغربی تمدن اپنے دور کے لئے اس وقت کی رومنی اور ایرانی  
 تہذیب سے زیادہ ترقی یافتہ اور موثر ہے، اس وقت مسلمانوں نے اپنی  
 تہذیب و تمدن کی بیجینٹ نہیں چڑھائی، بلکہ وہ فخر و عزت سے کہتے تھے کہ  
 ہماری تہذیب افضل ہے، ہمارا ادب و لٹریچر تم سے زیادہ قدیم، ہماری  
 تعلیمات زیادہ بہتر ہیں، ہمارے آداب و اخلاق اعلیٰ واحسن ہیں۔

### بجائے مقابلہ کے پیروی

مغربی تہذیب کے بارے میں ہمارا موقف روم و فارس کی تہذیب  
 کے متعلق ہمارے اسلاف کے موقف سے بالکل جدا گانہ ہے، اس کا سبب  
 اولین ہمارے ایمان کی کمزوری، خود اعتمادی کا فقدان اور خودی کا زوال ہے،  
 ہمارے سامنے مغربی تمدن کی کوئی چیز آتی ہے تو ہم اپنے پڑتے ہیں، ہم بے  
 ساختہ بول اٹھتے ہیں کہ جدید دنیا کی اس ترقی سے ہمارے آباؤ جدید اوقاف نہ  
 ہتھے، ہماری مثال اس بچہ کی ہے جس کی پرورش و نشوونما کسی گاؤں میں  
 ہوئی ہو، اس کے بعد اس کو کسی بڑے شہر کے دیکھنے کا موقع ملتا ہے تو ہر چیز  
 کے بارے میں سوال کرتا ہے، پڑی پر پلنے والی ریل گاڑی، فضائی اڑنے  
 والے ہوائی جہاز، ساری چیزیں اس کی توجہ کا مرکز بن جاتی ہیں، ہمارا

معاشرہ بھی سن رشد کو نہیں پہنچا، یہ بچکانہ معاشرہ ہے، حالانکہ ہم حقدار  
 تھے کہ ان کی تہذیب و تمدن کو چیلنج کرتے اور پوری طاقت سے کہتے،  
 اے مغربیو! ہماری شاگردی اختیار کرو، ہم سے سیکھو، طہارت و نظافت،  
 خوش پوشائی اور اعلیٰ طرائق زندگی، زندگی کے اصول ہم سے سیکھو، ہم سے  
 شرم و حیا اور عفت و پاکیزگی کا سبق لو، تم اگر صفائی، سترائی، لطافت و جمال  
 اور ہدایت و اصلاح کی زندگی گزارنا چاہتے ہو تو ہمارے سامنے زانوئے تلمذ  
 تہذیب کرو، لیکن ہم میں یہ کہنے کی جرأت نہیں، اس لئے کہ ہمیں اپنی ذات،  
 اپنے دین، اپنے عقائد، اپنی خدا و اوصال حیتوں اور اپنی فہم و دلائی پر اعتماد نہیں  
 رہا، ہم بد اعتمادی کاشکار ہو گئے، ہم تہذیب و تمدن اور انسانی قدروں میں  
 غیروں کے دست گمراہ اور بھکاری ہو چکے، مغربی تہذیب سے مرعوبیت اور  
 اس کی اہمیت و عظمت نے ہمیں بکریوں کے روڑ کی طرح ہاںکنا شروع کیا،  
 ہمارے ہوش و ہواں باختہ کر دیئے، ہم پرواہ وار اس پر گرنے لگے، ہم اس  
 طرح اس تہذیب پر بے تحاشہ ثوٹ پڑے، جس طرح پیاساپانی پر ثوٹ پڑتا  
 ہے، ایک دیاتھا جس کی روشنی دیکھ کر پرواہ نے آگئے، اور اس کی کو سے ٹکر اکر  
 موت کے منجھ میں چلے گئے، ہم نے مغربی تہذیب کے سامنے اپنی حقیقت  
 اور اپنی قدرت و اختیار کو بھولی بسری کہانی بنادیا، اگر ہم کو فائدہ ہی اخھانا تھا تو  
 اس کا طریقہ یہ تھا کہ ہم اپنے مطلب کی نفع مند اور کار آمد چیزیں اختیار کر  
 لیتے اور ”وَخُذْ مَا هِنَّا وَدُغْ مَا تَكُونُ“ کے قدیم حکیمانہ قول پر عمل

کرتے ہوئے ان صاف ستری چیزوں کو اپناتے جو ہمارے عقائد، اخلاق و  
اقدار سے ہم آہنگ ہوتیں، ہم مغرب کی نکالاوجی اور سہولت و راحت کے  
مفید و سائل اختیار کر کے ان کو اپنے تابع، اپنے ماحول کے مطابق اس طرح  
ہناتے کہ یہ تہذیب و تمدن ہمارے تابع ہو کر رہتا۔

### اسلامی تہذیب کی حفاظت میں خواتین کا حصہ

غیر اسلامی تہذیب و تمدن کے سلسلہ میں مسلمان خواتین کا  
 موقف ایک روشن اور باعزت موقف تھا اگر مسلمان خواتین کا یہ رویہ نہ رہا  
 ہوتا تو مسلمان رہنماء، اسراء و حکام، سلطین و بادشاہ اور اسلامی سپاہ کے کمانڈر  
 اسلامی سوسائٹی، اسلامی شخصیت اور اسلامی تہذیب و تمدن کی حفاظت  
 نہیں کر سکتے تھے، اگر تقویٰ شعار، امانتدار، شریف پخت ایمان والی خواتین،  
 اسلامی تہذیب اور اسلامی شخص کی حفاظت اور اس کی بقاء کے لئے مردوں  
 کے ساتھ مکمل تعاون نہ کرتیں، اسلامی عالمی نظام کے قیام اور ایسے اسلامی  
 گھر کی جو اسلامی تربیت کے زیر اثر پر وان چنچڑ رہا ہو اور جہاں پا کیزگی، محبت و  
 امن کی فضاء ہو، تعمیر میں مردوں کا ہاتھ نہ بٹاتیں، اگر خدا کی باعزت صالح  
 اور نیک بندیاں جو اسلامی شخص کی پا سبان ہیں، باعزت اور شریف  
 مردوں کی مدد نہ کرتیں اور ان کو سہارا نہ دیتیں تو مسلمانوں کو اپنے اسلامی  
 شخص، اسلامی تہذیب و تمدن کے ساتھ باقی رہنا مشکل تھا، ان خواتین کا  
 اسلامی شخص کی حفاظت ہی نہیں بلکہ اسلامی وجود کی بقاء میں بڑا حصہ ہے،

ان کی حفاظت کے نتیجہ میں دین اپنی تہذیب و تدرن اپنی معاشرت و اخلاق،  
اپنے اقدار و تصورات کے ساتھ صحیح و سالم ہم تک پہنچا۔

## خواتین سے آج بھی توقع ہے

آج بھی ہمیں اسلامی سوسائٹی کے اس عظیم رکن اور جسم اسلامی  
کے اس موثر و فعال عضو سے توقع ہے کہ وہ مغربی تہذیب کا سایہ بننے کے  
بجائے اپنے اوپر مغربی تہذیب کا سایہ بھی نہ پڑنے دیں گی، ان کو چاہیے کہ  
اس مغربی تہذیب کے پیچے دوڑنے اور اس ریس میں شریک ہونے کے  
بجائے اس کے ضروری اور مفید اجزاء اختیار کریں، اور اس چیز کو ترک  
کر دیں جو دین ان کی عزت و شرافت، ان کے اخلاق و آداب اور ان کی  
اسلامی فحیمت کے منافی ہو، ہمارے گمراہی گروں کا نوشہ ہوں، کوئی  
یورپیں آدمی آئے اور کسی مسلمان کے گھر میں داخل ہو تو اسلامی لظم و نق،  
لثافت، حیاد عفت، شرم و حجاب، پرده، احترام، چھوٹوں پر شفقت اور محبت  
و اخوت کے اسلامی مظاہر دیکھے، وہ شوہر یوں، بھائی یوں، ماں باپ کے  
درمیان تعلقات کی وہ نوعیت دیکھے اور زندگی کا وہ طرز اس کے سامنے ہو،  
جس سے وہ بالکل نادائق ہے، بجائے اس کے ہم ان کی تقلید کریں، وہ ہمیں  
دیکھ کر جب وہیں جائیں، تو ان کے دل کی آواز ہو کہ ہمیں اسلامی تہذیب و  
حمدنام کی نقل کرنا چاہئے، وہ اپنے دوستوں اور رشتہ داروں سے جا کر بتائیں  
مگر کہ ہم نے ایک اسلامی ملک میں تھوڑا وقت گزارا اور جو دیکھا وہ بیان سے باہر

ہے، سچ یہ ہے کہ ہم نے جنت اور رحمی دیکھ لی، ہم نے ایک مسلمان کا گمراہ کیا  
دیکھا، گویا جنت دیکھ لی، خدا کی قسم یہی اسلامی زندگی جنت ہے اور جوز زندگی  
ہم گزار رہے ہیں وہ آگ کی بحثی ہے، یہاں سے واپس ہونے والا امر یکن  
پھر امریکنوں سے کہے گا کہ اے لوگوں! تم دوزخ میں جل رہے ہو خدا کی قسم  
مسلمان جنت کے مزے لوٹ رہے ہیں، لیکن افسوس ہے کہ امریکہ  
اور یورپ جا کر یہاں کا آدمی دیکھتا ہے کہ سارے عرب ممالک ایک ایڈیشن  
ہیں یہ سب ایک کتاب کا ایک ہی ایڈیشن ہیں جس میں صفحہ سطر حرف سب  
یکساں ہیں وہیں کا آدمی یہاں آتا ہے تو اسے مغربی تہذیب کی مکمل تصویر  
نظر آتی ہے، اس لئے وہ فیصلہ نہیں کر سکتا کہ یہ سکون امن و مان، راحت  
اکرام، انس و محبت اور قلبی اطمینان اسلامی زندگی کے خصائص ہیں

میں نہیں کہتا کہ آپ بھلی، کار اور دوسری تہذیب سہولتوں سے  
ستغفی ہو جائیے لیکن میں کہتا ہوں کہ اعلیٰ اقدار اور ہماری تہذیب اسلامی  
ہونی چاہئے اور آپ اپنی فہم و داناتی اپنے عزم و ارادہ سے، جس میں عورتوں  
مشہور اپنے ارادہ کی پکی ہوتی ہیں، صحیح اور صحی اور اسلامی زندگی کی نمائندگی  
کر سکتی ہیں، آپ کلیۃ البنات قطر کی مغزز خواتین ایک نئی شاہراہ قائم کر  
سکتی ہیں، آپ پاکستانی، اندھو نیشی اور ہندوستانی عورتوں کے لئے راہ ہموار  
و آرائستہ کرنے کی صلاحیت رکھتی ہیں، کیونکہ آپ کو قیادت ورہنمائی کا مقام  
حاصل ہے، آپ اس اسلامی عربی شہر میں عالم انسانی اور عالم اسلامی عالمی

تیادت کے منصب پر فائز ہیں۔

میں ان گزارشات کے ساتھ اپنی بات ختم کرتا ہوں اور اپنی فاضل اور معزز بہنوں سے بات کرنے کا جو مبارک موقع ملا، اس پر شکریہ ادا کرتا ہوں مجھے امید ہے کہ جو بات کہی گئی ہے وہ سمجھی بھی گئی ہو گی اور انشاء اللہ نتیجہ سے خالی نہ رہے گی اور یہ شہر اس تجربہ کو عملی شکل دینے میں قادر اور اداکار یگا۔



## دین میں خواتین کا حصہ

رحمت خداوندی مردو عورت پر عام ہے

فَاسْتَجِابَ لَهُمْ رَبُّهُمْ أَنَّى لَا أُضِيقُ عَمَلَ عَامِلٍ مُّنْكِمٍ وَنَّ  
ذَكَرٌ أَوْ أَنْثَى بِغُصْنِكُمْ وَنَّ بَعْضٍ (سورہ آل عمران)

اللہ تعالیٰ نے پہلے ال ایمان کی دعاوں کا تذکرہ کیا ہے کہ ان اللہ  
ایمان نے خوب دعائیں کیں، یہ معمولی دعائیں نہیں تھیں، بڑی مومنانہ،  
بڑی مبشرانہ، بڑی مردانہ دعائیں، مردانہ لفظ میں نے جان بوجہ کر استعمال  
کیا ہے۔

رَبَّنَا إِنَّا سَمِعْنَا مُنَادِيًّا يُنَادِي بِاللِّإِيمَانِ أَنْ أَمْنُوا بِرَبِّكُمْ  
فَأَمَّنَّا إِيكَ مردانہ دعا ہے۔ فَاغْفِرْنَا ذُنُوبَنَا وَكَفِّرْنَا سَيِّئَاتِنَا  
وَتَوَفَّنَا مَعَ الْأَيْمَانِ رَبَّنَا وَأَتَنَا مَا وَعَدْنَا عَلَى رُسُلِكَ وَلَا

تَخْذِنَّا يَوْمَ الْقِيَامَةِ إِنَّكَ لَا تُخْلِفُ الْمِيعَادَ يَا أَيُّ بْنَدْ هَسْتِيْ کی  
وَعَائِکِیں تھیں۔

انہوں نے ایک بات اور کہی۔

”رَبَّنَا إِنَّا سَمِعْنَا مُنَادِيًّا يَنَادِي لِلَّا يَقَانِ“ ہم نے ایک پکارنے  
والے کو پھر ایک منادی کو پکارتے ہوئے سنا ”أَمْنُوا إِنِّي بِكُمْ“ اپنے رب پر  
ایمان لاو ”فَأَمَّنَا“ ہم ایمان لائے ”وَكَفَرُ عَنْ أَسْتِيَاتِنَا“ ہمارے گناہوں  
کو معاف کر اور ہمارے گناہوں سے در گزر کر۔

ظاہر ہے کہ ان دعاوں میں ذہن مردوں ہی کی طرف جایگا، منادی  
اور قبول کرنے والے مرد اور میں یہ کہتا ہوں کہ پیش پیش رہنے والے اور  
اسکو مردانہ و اور بیک کہنے والے مرد تھے، لیکن اللہ تبارک و تعالیٰ جب اجر کا  
اور دعاوں کی مقبولیت کا ذکر کرتا ہے تو مردوں کے ساتھ عورتوں کا بھی  
ذکر کرتا ہے، حالانکہ وہاں پر کوئی سیاق و سبق اور قرینہ نہیں ہے، خاص  
طور سے مردوں کے ساتھ عورتوں کا ذکر کرتا ہے۔

فَاسْتَجَابَ لَهُمْ رَبُّهُمْ ”دعا کرنے والے مرد ہیں اور فرماتا ہے  
کہ اللہ نے اُنکی دعا قبول کی۔

یہاں پر کوئی ادیب یا انشاعر پر داڑھوتا، کوئی مقفن یا کوئی ماہر نفیات  
ہوتا کوئی عورتوں کی آزادی کا حامی اور محرک ہوتا تو مجھے یقین ہے کہ وہ  
یہاں پر عورتوں کو فراموش کر دیتا یہ کیا موقع تھا، اور کیا ذکر تھا، ساری

دعا میک مردوں کی اور سارے کام وہ جن میں مرد پیش پیش تھے، لیکن اللہ تبارک و تعالیٰ کی رحمت دیکھتے، وہ ذکر و امانت دونوں جنسوں کا خالق ہے، دونوں پر اس کی یکساں شفقت کی نظر ہے، وہ رب الغلیمین ہے، فرماتا ہے:

”فَاسْتَجِابَ لَهُمْ رَبُّهُمْ أَتَنِي لَا أَضِيقُ عَقْلَ عَنْهُ مُنْكِمْ“ (ان کے پروارگار نے ان کی دعا قبول کی اور میں کسی کام کرنے والے کے کام کو ضائع نہیں کرتا، عامل کا لفظ تذکیرہ کا ہے، یہاں تک مردوں ہی کا ذکر تھا ”لَا أَضِيقُ عَقْلَ عَنْهُ مُنْكِمْ“ میں تم میں سے کسی عمل کرنے والے، کسی محنت کرنے والے، کسی کوشش کرنے والے کی کوشش، کسی قربانی دینے والے کی قربانی کو ضائع نہیں کرتا۔ فرماتا ہے ”مَنْ نَذَرَ أَوْ أَنْشَى“ یہاں ایک دم سے عورتوں کو یاد فرماتا ہے اور انکو شرف بخفاہ ہے کہ وہ عمل کرنے والا، وہ دعا کرنے والا، چاہے مرد ہو یا مورت۔

### رحمتِ الہی اور کخششِ الہی میں مساوات کامل ہے

میں اس کوپورے و ثوق کے ساتھ اور خم ٹھوک کر کہتا ہوں کہ اور کسی چیز میں مساوات ہو یا نہ ہو اور بعض چیزوں میں مساوات، اسلامی شریعت کے تحفظ اور فطرت انسانی کی معرفت پر مبنی بصیرت سے کام لیتی ہے، لیکن ایک چیز ذکر کی چوت پر کہا جاسکتی ہے کہ رحمتِ الہی اور کخششِ الہی میں مساوات کامل ہے، اس میں کوئی تحفظ نہیں ہے، کسی قسم کا ریزرویشن اور کسی قسم کا کوئی امتیاز نہیں اور اس کی دلیل یہ آیت ہے۔

”فَاسْتَجِابَ اللَّهُمَّ رَبِّهِمْ“ پورا سیاق و سبق دیکھئے تو آنکھیں کھل جائیں گی اور اعجاز قرآنی سے بڑھ کر رحمت یزدانی کا قائل ہو جائے گا اور کوئی جھوم لٹھے اور کسی پروجہ کی کیفیت طاری ہو جائے اور ان کے رو نگاش رو نگٹے سے ہٹکر کے ترانے نکلیں، بلکہ ابلیں، تو بھی بالکل بجا ہے اور بر محل ہے، یہاں یہ کوئی موقع نہ تھا، مردوں نے بھی (اللہان کو معاف کرے) اپنی دعاوں میں اپنی بہنوں کا تذکرہ نہیں کیا تھا، اپنی ماڈل نک کا تذکرہ نہیں کیا تھا، حالانکہ ماں تو ماں ہی ہے، انہوں نے دعا اپنے لئے کی تھی، ساری کی ساری چیزیں مذکور کی استعمال کی تھیں، لیکن اب اس رب العالمین کی رب العالمین دیکھئے اور اس کی رحمة للعالمین دیکھئے، فرماتا ہے فاستَجِابَ اللَّهُمَّ رَبِّهِمْ أَنْتَ  
 أَضَيْغَ عَمَلَ عَامِلٍ قِنْكُمْ وَنَذْكِرُ أَوْ أُنْشِي“ اور پھر اس کے بعد مہر لگاتا ہے  
 ”بَغْضُكُمْ مِنْ بَغْضٍ“ تم بھول کیوں گئے تھے، گویا ان دعا کرنے والے مردوں کو ہمیہ کی گئی کہ تم اپنے جسم کے اتنے بڑے حصہ اور حیات انسانی کے ایک اتنے اہم غضر کو بھول کیوں گئے تھے؟ اپنے لئے شرط حیات کو بھول گئے تھے تو تم بھولے ہم نہیں بھولے، تم سوبار بھولو، ہزار بار بھولو، لیکن ہم بھولنے والے نہیں ہیں۔

”فِي كِتَابِي لَا يُضْلِلُ رَبِّي وَلَا يَنْسِي“ حضرت موسیٰ نے جواب دیا تو ان کے رب العزت نے جواب دیا ”لَا أَضَيْغَ عَمَلَ عَامِلٍ قِنْكُمْ“ میں تم میں سے کسی عمل کرنے والے کا عمل ضائع نہیں کرتا ہوں۔ بغیر سیاق سبق

کے فرماتا ہے ”منْ ذَكِّرْ أُوْ أُنْشِيْ“ چاہے وہ عمل کرنے والا مرد ہو یا خورت، کیا تجربہ کی بات ہے؟ تم ہونی ایک دوسرے کے، تم ایک دوسرے سے مستغفی نہیں ہو، معاشرت انسانی بلکہ حیات انسانی ان دونوں عضروں سے مرکب ہے، ان کا انفال ہوتی نہیں سکتا ہے۔

### عمل کا نتیجہ دنیا میں بھی نکلے گا اور آخرت میں بھی

جب میرا ذہن اس آیت کی طرف گیا تو معانی اور مضامین کا ایک عالم سامنے آ جیا کہ ”لَا أَضِيقُ“ کی وسعت اور اس کی بے پایانی دیکھنے کے اس نے یہاں پر لا اضیع عمل عامل منکم فرمایا ہے اور عربی کے لفظ ”اضاعت“ کا استعمال ہوا ہے یعنی اس کی کوشش کا نتیجہ یہاں دنیا میں بھی ظاہر ہو گا اور آخرت میں بھی ہو گا، یہ آیت دنیا اور آخرت دونوں پر حاوی ہے آیت یہ نہیں کہتی کہ عورتیں عبادت کر کے دنیا میں کوئی نتیجہ نہ پائیں گی، محنت کریں علم کے لئے اور علم حاصل نہیں ہو گا، محنت کریں تربیت میں اور اس کا نتیجہ حاصل نہیں ہو گا، محنت کریں زندگی کو پر لطف، با معنی اور پار و نق بنا نے میں اور اس کا کوئی نتیجہ نہ نکلے اور سارا اجر آخرت کے لئے اخٹا رکھا جائے، بلکہ فرمایا جس میدان میں تم دونوں محنت کرو گے، اس میں اپنی کوششوں کا نتیجہ دیکھو گے۔

عورتیں ولایت کے میدان میں بھی پیچھے نہیں  
اس کا پورا امکان تھا کہ ولایت کے میدان پر پوری اجارہ داری

مردوں کی ہوتی، اس لئے کہ ولایت اور قبولیت عند اللہ کا یہ میدان بڑی خصوصیات کا طالب ہے اور اس کو مردوں سے بچھے مناسبت ہے، مجاہدہ اور جہاد کردارات رات بھر نمازیں پڑھنار دوزے رکھنا، یہ مردوں کیلئے آسان ہے۔  
 عورتوں کی بہت سی صحنی خصوصیات ہیں، بہت سی خانگی ذمہ داریاں ہیں تربیت و پرورش اولاد، کسی کوچھ کو اپنے ساتھ سلانا ہے اور بچہ میٹھی نیند سو رہا ہے، بچہ کی بیماری میں تیارداری کرنی ہے، اس کے لئے اتنی عبادت ممکن کہاں ہے جتنی مرد کے لئے، وہ مسجد سے آیا اور سو گیا، یا مسجد میں جا کر سو گیا، رات بھر عبادت کرے، ولایت کے سلسلے میں بالکل امکان تھا کہ ہم اولیاء اللہ سے واقف ہوتے، اور ایک عورت کا نام بھی نہ سنا ہوتا، سیدنا عبد القادر جیلانیؒ کی قبولیت عام اور ان کی مقبولیت عند اللہ اور مقبولیت عند الخلق اور ان کی ولایت کا جو شہرہ دنیا میں ہے (جب کہ محظی اموں میں کسی ولی تک کا نام محفوظ نہیں ہے) اور سیدنا عبد القادر جیلانیؒ کو سود رجہ کی شہرت حاصل ہے تو میں عرض کروں گا اور اس میں گستاخی نہیں سمجھتا کہ پہلا س درجہ کی شہرت رابعہ بصریؒ کو بھی حاصل ہے۔

آپ کسی کو زدہ مقام پر چلے جائیے، شیخ عبد القادر جیلانیؒ کو بچھے بچہ جانتا ہے، یہ اللہ تعالیٰ کی طرف سے ہے۔

ایں سعادت بزور بازو نیست

ثانہ بخشد خدائے بخشدہ

دنیا کے کونے میں جا کر دیکھا ہے، جہاں چار مسلمان رہتے

ہیں وہاں سیدنا عبد القادر جیلانیؒ کا نام کسی نہ کسی طریقہ سے خواہ اس پر شریعت کی رو سے کوئی پابندی عائد کی جائے اور اس پر کلام کیا جائے، مگر مختلف ناموں سے ان کو دنیا میں یاد کیا جاتا ہے، میں کہتا ہوں کہ دوسرے نمبر پر رابعہ بصری کا بھی سیکھا حال نہ ہے اور ہر پڑھا لکھا آدمی کم از کم رابعہ بصریؒ سے تو ضرور واقف ہے، یہ بات عبادت دریافت کی ہے۔

## علم کامیدان عورتوں کے کارناموں سے درخشاں ہے

علم کے سلسلہ میں مجھے افسوس ہے کہ فضلاۓ امت کی تو سیکڑوں تاریخیں ہیں، مگر فاضلات کی تاریخ بہت کم لکھی گئی ہے، اللہ تعالیٰ جزاۓ خیر دے ہمارے منور خین کو سوانح نگاروں کو جیسے ابن خلکان، طبقات الشافعیۃ الکبریٰ، طبقات حنابلہ وغیرہ، انہوں نے عورتوں کو بالکل نظر انداز نہیں کیا، بلکہ ادبی تاریخوں میں ان کے نام آتے ہیں، صرف سیکھی ایک مثال دیتا ہوں شاید بہت سے لوگوں کیلئے اکشاف ہو، یعنی خواتین کی علمی کوششوں علمی جدوجہد، علمی ذوق و شوق اور شغف کی کامیابی کی ایک لئکی روشن مثال ہے جس سے آدمی پر ایک تحریر قائم ہو جاتا ہے، آپ سے پوچھوں کہ قرآن مجید کے بعد اسلام کے پورے کتب خانہ اور اس پورے علمی ذخیرہ میں جو رسول اللہ ﷺ کے صدق میں اس امت کو عطا ہوا ہے اس کی بنیاد "علم بِالْقَلْمَ" کی وجی سے پڑی ہے اس کے قلم کی حرکت سے جو دنیا میں بے نظیر کتب خانہ تیار ہوا، اس میں کتاب اللہ کے بعد کس کا درجہ

ہے تو صحیح جواب ہو گا کہ صحیح بخاری کا درجہ ہے اور آپ کو معلوم ہے کہ  
صحیح بخاری ہمارے ہندوستان میں ہر مدرسہ کے لئے معیار فضیلت ہے، اس  
کو علماء نے اصح کتاب بعد کتاب اللہ کہا ہے، اللہ کی کتاب کے بعد صحیح ترین  
کتاب بخاری ہے اور حضرت شاہ ولی اللہ نے صحیح بخاری اور صحیح مسلم کے  
متعلق "حجۃ اللہ البالغہ" میں لکھا ہے۔

من كان يهون شأنه فهو مبتدع عن متبع غير سبيل  
الثؤمنين جوانان دونهن كتابوں کی تحقیر کرے اور دونوں کے ساتھ  
خفا کا معاملہ کرے، ان کے لئے تنقیع کا کوئی لفظ استعمال کریا اس کی  
اہمیت گھٹائے وہ مبتدع اور غیر سنتی المؤمنین ہے اور اس نے مؤمنین کا  
راستہ چھوڑ دیا ہے۔

### فِنْ حَدِيثِ مِلِّ عُورَتَوْنَ كَادِرَجَةٍ

آج ہمارے مدارس میں بخاری شریف پڑھائی جاتی ہے اور پڑھائی  
جائے گی، آپ کے علم میں ہے کہ وہ بخاری شریف کس کی روایت سے ہے  
وہ کریمہ کی روایت ہے، شیخ البند حضرت مولانا محمود الحسن نے جو بخاری  
شریف پڑھی اور پڑھائی اور شیخ حسین بن حسن انصاری نے بھوپال میں جو  
درس دیا اور شیخ الحدیث مولانا محمد زکریا رحمۃ اللہ علیہ جو بخاری شریف  
پڑھاتے رہے وہ کریمہ کی روایت ہے، انکی مثال کوئی امت پیش کر سکتی ہے؟  
اللہ تبارک و تعالیٰ نے جیسے نام بخاری کے تلامذہ کی کوشش کو بار آور کیا اور

آج دنیا میں ان کا نام باقی ہے ویسے ہی ان کی تلمیذات کی کوششوں کو کچھ زیادہ ہی بار آور کیا اور یہ چیز ہمارے اسلامی معاشرہ میں آخر تک باقی رہی۔

### بھوپال سومنا تھر یا سلطنت مومنات

کسی نے حضرت الحفظ اللہ پر اڑام لگایا کہ آپ بھوپال کو سومنا تھر کہتے ہیں، آپ نے فرمایا میں نہیں کہتا ہوں میں سلطنت مومنات کہتا ہوں۔ اس سلطنت مومنات میں جس کے تحت سلطنت پر نواب سندر چہاں بیگم اور نواب شاہ چہاں بیگم جیسی فاضلہ رونق افروز ہوئیں، ایک زمانہ میں وہاں کے مفتی اعظم مولانا مفتی عبدالقیوم صاحب تھے (جو مولانا عبدالحقی بڑھانوی حضرت سید احمد شہید کے پہلے خلیفہ اعظم کے صاحزادہ تھے) مولانا مفتی عبدالقیوم صاحب تھا حال بھوپال کے لوگوں نے بیان کیا اور میرے استاذ مولانا حیدر حسن خال صاحب بیان کرتے تھے کہ ان کے پاس جب کوئی مقدمہ آتا اور اس میں کوئی فیصلہ نہیں کرپاتے اور اس فکر میں پڑ جاتے کہ اس مسئلہ میں شرعی حکم کیا ہے تو کہتے ابھی آتا ہوں اور گھر میں جا کر اپنی الہیہ سے جو حضرت شاہ اسحاق صاحب کی صاحزادی تھیں، پوچھتے کیا، آپ نے اپنے والد صاحب سے کوئی روایت سنی ہے یا اس مسئلہ میں آپ کے علم میں کوئی بات ہے، اور آگر فیصلہ کرتے اور بعض اوقات تو بلا تکلف کہہ دیتے ہیں ذرا بیوی صاحب سے پوچھ آؤں کوئی مثال ہے اس کی دنیا میں؟ آج مغرب کے کتنے بڑے دعوے ہیں اور ان کی کیا حقیقت ہے؟

## فِنْ اُدْبِ مِيلْ عُورَتُولْ كَادِرَجَه

آپ ادب کے میدان کو لیجئے، ہمارے بیہاں ادبیات تک کا حال یہ  
ہے کہ دلا دہ بنت الحکمی جو اپین کے امراء میں ایک کی صاحبزادی تھیں،  
ان کا نام اب تک روشن ہے، ان کا ادبی و شعری دربار ایسا منعقد ہوتا تھا کہ  
بڑے بڑے ادباء ان کے پاس استفادہ کے لئے آتے تھے کہاں تک مٹالیں  
دی جائیں، تاریخ کا تو میں طالب علم ہوں۔ میں اس تفصیل میں نہیں جانا  
چاہتا۔ میں تو قرآن مجید کے اعجاز کا لطف اٹھانا چاہتا ہوں، اور ہتنا چاہتا  
ہوں کہ اللہ تعالیٰ فرماتا ہے، **لَا أَضِيقُ عَقْلَكُمْ وَنَنْهَا مُكْثِرًا** کسی عمل کرنے  
والے کے عمل کو ضائع نہیں کرتا۔

## چہاڑ میں عورتول کی خدمات

عورتول کی شجاعت اور بہت کی ایک مثال دینا چاہتا ہوں، آپ سب  
نے مشہور صحابی حضرت عبد اللہ بن زبیرؓ کا نام سنایا ہوا گا۔ حضرت زبیر بن عوام جو  
صحابی جلیل ہیں اور عشرہ بشرہ میں ہیں ان دس خوش قسم افراد میں ہیں جن  
کا نام لے کر رسول اللہ ﷺ نے بشارت دی، ان کے صاحبزادہ حضرت عبد اللہ  
بن زبیرؓ بڑے عالم، بڑے فقیہ اور بڑے بہادر تھے، انہوں نے عبد الملک بن  
مروان کا مقابلہ کیا، اس کی حکومت فتح نبوت سے ہٹ گئی تھی تو آپ نے  
کوشش کی کہ اس کو منہاج نبوت پر لے آئیں اور ان کا عبد الملک بن مروان

کے گورنر جاجہ دن یوسف ٹقفری سے سخت مقابلہ ہوا اور وہ شہید ہوئے، اس نے عبد اللہ بن زبیرؓ کو پھانسی پر لٹکا دیا اور کہا کہ جب تک ان کی ماس سفارش نہیں کریں گی، انہیں نہیں اتاروں گا، عبد اللہ بن زبیرؓ صحابی ہیں ان کی والدہ حضرت امامہ بنت ابی بکرؓ ذات الطالقین خلیفہ اول حضرت ابو بکرؓ صدیق کی صاحبزادی ہیں، لوگوں سے یہ منظر دیکھا نہیں جاتا تھا، آنکھوں میں آنسو آ جاتے تو کیا معنی، لوگ ترپ ترپ کر روتے تھے، مجبور ہو کر ان کی والدہ صاحبہ کے پاس آئے اور کہا، خدا کے لئے ہم پر رحم کھایے، آپ کی ہمت میں تو کوئی فرق نہیں، کوئی فقرہ تو ایسا کہہ دیجئے، جس سے ہم یہ منظر دیکھنے سے محفوظ ہو جائیں، تو آپ جانتے ہیں کہ اللہ کی اس شیرنی نے اللہ کی اس بندی نے کیا فقرہ کہا، ”أَلَمْ يَأْنِ لِهذَا الْفَارِسِ أَنْ يَتَزَّجَ جَلَّ كیا اس شہد سوار کے لئے ابھی وقت نہیں آیا ہے کہ وہ پیدل ہو جائے۔

کن لفظوں میں کہا، اس وقت بھی ان کی فرد سیت، بہادری اور شجاعت کہ کیا بھی اس شہد سوار کے لئے وقت نہیں آیا ہے کہ گھوڑے سے اترے، جاجہ بھی انتقال میں تھا، اس کو بھی لعنت پڑ رہی تھی اور اس نے اس کو بہانہ بنالیا اور اتارنے کا حکم دیا۔

### حضرت خسرو کا صبر و استقامت

آپ نے حضرت خسرو کا نام سنا ہو گا، وہ عربی زبان کی لازواں اور غیر فارسی شاعرات میں سے ہیں، ان کے دو بھائیوں کا انتقال ہو گیا تھا، ان

کے لئے ایسے دلہوز مر میئے کہے کہ ان سر شیوں کی نظر مردی مراثی ہی میں نہیں  
 بلکہ عالمی مراثی کے ذخیرہ میں ملتا مشکل ہے، میں عربی ادب کا طالب علم ہوں  
 اس کو پڑھا ہے یاد کیا ہے، ان کا یہ واقعہ اسلام سے پہلے کا ہے، حضرت خسرو  
 جب اسلام لے آئیں، تو دیکھنے اسلام نے نفیات میں کیا انقلاب کر دیا کہ اللہ  
 کی اس بندی نے اپنے بھائیوں پر رونا شعار بنا لیا تھا اور ایسے ایسے مر میئے کہے  
 تھے کہ سننے والا روئے لگتا تھا اور ان کی شاعری اسی پر مرکوز ہو گئی تھی، لیکن  
 بہر حال بھائی اور بیٹے میں فرق ہوتا ہے، بیٹا جگر کا لکڑا ہوتا ہے، ہزار بھائی  
 سے محبت، لیکن بیٹا تو جسم کا ایک جزو ہوتا ہے، ایک غزوہ کے موقع پاپنے بیٹوں  
 کو بلا یا اور ایک ایک کو رخصت کیا اور کہا، بیٹا پیشہ نہ دکھانا، میں نے اسی دن  
 کے لئے تم کو دودھ پلایا تھا، اس کے بعد ایک ایک کی شہادت کی خبر سنی  
 رہیں اور جب آخری بیٹے کی شہادت کی خبر سنی تو ان کی زبان سے یہ الفاظ  
 نکلے:

الْحَمْدُ لِلّٰهِ الَّذِي أَكْرَمَنِي بِشَهَادَتِهِمْ إِنَّهُ أَنْدَلَعَ  
 كی شہادت سے مجھے سرفراز فرمایا اور اس سے عزت بخشی۔

اللہ تعالیٰ اپنے بندوں اور بندیوں کا الگ الگ ذکر کرتا ہے  
 جس وقت قرآن مجید کی تلاوت ہو رہی تھی، میراڑ ہن ایک دم  
 سے ایک عجیب و غریب نکتہ کی طرف گیا، مجھے ایک سرور دیکھیت حاصل  
 ہوئی، اللہ جبار ک و تعالیٰ اپنے بندوں اور بندیوں کا الگ الگ ذکر کر رہا ہے، ہم

جیسے نوٹی عربی جانے والے اس کو دو جملوں میں اوکر سکتے ہیں، کہ مرد اور عورت سب شریک ہیں، اس نے دس صفات کا ذکر کیا ہے، لیکن ہر مرتبہ وہ الگ الگ ضمیر میں لاتا ہے اور ایک ایک صفت کا ذکر کرتا ہے، اللہ کو اپنی بندیوں سے کتنی محبت ہے: إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَانِتِينَ وَالْقَانِتَاتِ وَالضَّارِقِينَ وَالصَّارِقَاتِ وَالصَّابِرِينَ وَالصَّابِرَاتِ وَالْخَاشِعِينَ وَالْخَاشِعَاتِ وَالْمُتَحَدِّثِينَ وَالْمُتَحَدِّثَاتِ وَالصَّائِمِينَ وَالصَّائِمَاتِ وَالْحَافِظِينَ فَرُوجُهُمْ

وَالْحَافِظَاتِ وَالذَّاكِرِينَ اللَّهَ يَكْثِيرُ أَوْ الذَّاكِرَاتِ (سمة احباب رکوع ۵)

اگر خدا کا معاملہ نہ ہوتا تو میں کہتا کہ اللہ کو ہر امرا آرہا تھا ہر ایک کا الگ الگ ذکر کیا، کسی باپ سے پوچھئے جسکے چار یا سات بیٹے ہوں، اس کا جی چاہے گا ہر ایک کا نام لے کر وہ بتائے اور ہر بار اس کو لطف آئے گا، اللہ بارک و تعالیٰ کی ذات بہت عالی ہے، انسانی خصوصیات اس کی طرف منسوب نہیں کی جاسکتیں لیکن اس کو انسانی اوب و انشاء کے لحاظ سے دوسرے طریقہ سے بھی اوکیا جاسکتا تھا، لیکن ایک ایک کو الگ الگ بیان کیا کر کوئی یہ نہ سمجھے کہ اسلام اور ایمان میں تو مرد اور عورت شریک ہو سکتے ہیں، قاتات یعنی فرمانبرداری میں بھی ممکن ہے، لیکن صادقین اور صادقات میں تو مشکل ہے، اس میں عورتیں جھوٹ بول دیتی ہیں کچھ اپنی کمزوری چھپانے کے لئے اپنے کمانے کی خرابی چھپانے کے لئے، کبھی اپنے

بچھے کی برقی عادت پر پردہ ڈالنے کے لئے، کبھی سو جانے کی کمزوری پر اور عورت میں مردوں کی سچائی کا مقابلہ نہیں کر سکتی ہیں، یہ تو مردانہ کام ہے، بپاروی کا کام ہے، ”وَالصَّابِرِينَ وَالصَّابِرَاتِ“ یہ تو ثحیک ہے، لیکن الصابرین والصابرات وہ صبر کہاں کر سکتی ہیں، ہمیشہ یہی دیکھا گیا ہے، سب سے پہلے ان پر صدمہ کا اثر پڑتا ہے، سب سے پہلے ان ہی کی زبان سے فریاد لکھتی ہے بعض وقت ایمان خطرے میں پڑ جاتا ہے بعض وقت تو اولاد کا غم، اللہ محفوظ رکھے، یا عزیزوں کا غم سب سے پہلے عورت پر پڑتا ہے۔

اللہ تعالیٰ فطرت انسانی سے واقف تھا، اللہ تعالیٰ دلوں کے چور سے واقف تھا کہ ہم ہنوں سے بدگمانی کریں گے۔ ”الصَّابِرِينَ وَالصَّابِرَاتِ“ جی نہیں صبر کے میدان میں عورت میں کسی حال میں مردوں سے بچھے نہیں ہیں ”وَالْخَاشِعِينَ وَالْخَاشِعَاتِ“ اب آیا معاملہ مال کا عورت میں مرد کا مقابلہ نہیں کر سکتیں، حاتم کا نام تو سننا ہو گا۔ لیکن حاتم کا نام نہیں سننا ہو گا، اس لئے صدقہ میں عورت میں کیا دیں گی وہ توجیح کرنے والی ہیں وہ بڑی سکھڑ عورت میں ہیں، بہت کرہست عورت ہے، یعنی بچا بچا کر رکھنے والی، اس پر فرمایا: ”وَالْمُتَصَدِّقِينَ وَالْمُتَصَدِّقَاتِ“ اچھا صاحب روزہ بڑا مشکل معاملہ ہے، ”وَالصَّائِمِينَ وَالصَّائِمَاتِ وَالْحَافِظِينَ فُرُوجُهُمْ وَالْحَافِظَاتِ وَالذَّاكِرِينَ اللَّهُ كَثِيرًا وَالذَّاكِرَاتِ أَعْدَ اللَّهُ لَهُمْ مَغْفِرَةً وَأَجْرٌ أَعْظَيْمًا۔“

اعمال کی یہ طویل فہرست اس لئے بیان کی، تاکہ معلوم ہو کہ

اللہ تبارک و تعالیٰ جس طرح اپنے بندوں پر شفقت کرتا ہے اسی طرح اپنی بندیوں پر شفقت کرتا ہے۔ اس کی صفت ربویت اور اس کی صفت رحمت مردوں اور عورتوں دونوں کے لئے عام اور ان پر سایہ گلن ہے۔

## عورتیں فضائل انسانی میں مردوں کے پیچھے نہیں

ان آئیتوں سے یہ تعلیم ملتی ہے کہ بی پیہیاں اور شریف بیٹیاں اور خواتین سمجھیں کہ فضائل انسانی اور مکارم اخلاق اور فضائل اعمال میں وہ مردوں سے پیچھے نہیں ہیں، اور ان کو مردوں کے برابر اجر و انعام ملے گا، الحمد للہ قرآن مجید کے حفظ کا تواریخ بہت رہا ہے، میرے علم میں ایک ایک گھر میں دو دو چار چار بیہیاں حافظہ رہی ہیں اور میرے عزیزوں میں والدہ بھی حافظہ اور والدہ بھی حافظہ اور مجھے یہ شرف حاصل ہے کہ میری والدہ بھی حافظہ تھیں، اس کے علاوہ قرآن و حدیث سے بھی واقفیت تھی اور اس زمانہ میں بزرگوں نے یہ نصاب بیٹیا تھا، اگرچہ وہ اردو میں تھا، مگر بڑا جامع اور تافع تھا، یہ بہشتی زیور جو اردو میں ہے جس کو اللہ تعالیٰ نے ایسی مقبولیت عطا فرمائی کہ بہت کم کتابوں کو اتنی مقبولیت ملی، بہشتی زیور خود ایک بڑا اور مکمل کتب خانہ ہے اور ہزاروں اور لاکھوں انسانوں نے اس سے فائدہ اٹھایا ہو گا، اس کے علاوہ طب انسانی کی کتابیں پڑھائی جاتی تھیں۔

میں نے بھی جس زمانہ میں ہوش سنجلا ایک بہت اچھی رسم تھی اور اگر گھروں میں وہ راجح ہو تو ایک بہت اچھا اضافہ ہو گا، جب کوئی تاثر کا

موقع ہوتا یا جوش کا موقع ہوتا اور مستورات بڑی تعداد میں جمع ہوتیں تو  
 واقعی کی فتوح الشام پڑھی جاتی تھی، فتوح الشام تو عربی میں ہے، ہمارے ہی  
 خاندان کے ایک بزرگ سید عبدالرزاق صاحب کلامی نے اسکو پچیس ہزار  
 شعروں میں صمصام الاسلام کے نام سے ترجیح کیا تھا اور وہ نول کشور پر یہیں  
 میں چھپی تھی، کاندھلہ کے خاندان میں بھی اس کارروائج تھا اور صمصام  
 الاسلام پڑھی جاتی تھی، گویا بود شاہنامہ اسلام ہے، اس میں خالص اسلامی  
 جنگیں جہاد فی سبیل اللہ اور جس میں صحابہ کرام اور صحابیات شریک تھیں،  
 اس کو بڑے اثر اور ترجم کے ساتھ اور رجز خوانی اور جوش کے ساتھ میرے  
 گھر کی کوئی عزیزیہ، میری خالہ جو حافظ قرآن تھیں یا ہمیشہ مر جو مہ پڑھتی  
 تھیں، تو ایک سال بندھ جاتا تھا اور لوگ اپنا غم بھول جاتے تھے، ہم بچے  
 تھے، کسی کام پاپیے لینے اپنی ماں یا ہمیشہ کے پاس آتے تھے تو دیکھتے تھے کہ وہ  
 رور ہی ہیں، اتنا اثر ہوتا کہ میں بیٹھ جاتا۔

شروع شروع میں کئی شہروں مثلاً دمشق، حلب، حمص اور باب طومہ  
 کے نام اسی کتاب سے نکھلتے اور جب حمص میں میرے استقبال میں وہاں  
 کے اخوان اُسلیمین کے مرکز میں ایک بڑا جلسہ ہوا، تو میں نے ان سے کہا  
 ”آپ حضرات کو معلوم ہے، ہم اسلامی جوش کہاں سے حاصل کرتے ہیں؟  
 ہم اسلامی جوش فتوح الشام سے حاصل کرتے ہیں اور میں نے ذرا تفصیل  
 سے حلب اور حمص کے جلوں میں سنیا۔ ہمارے یہاں عادت تھی کہ جب

یہاں جمع ہوتی تھیں تجویج کے واقعات آپ کے یہاں پیش آئے ہیں اور لڑائیاں ہوئی ہیں، ان کو عربی سے اردو اشعار میں ہمارے ایک بزرگ نے ترجمہ کیا ہے اس کو سنتی شاتی تھیں اور ہندوستانی مسلمانوں نے خود کو ہندوستان کے قوی دھارے کے حوالہ نہیں کیا ہے اور وہ اپنے اسلامی شخص کو قائم رکھے ہیں، نبی عربی سے ان کا تعلق برقرار ہے اور میں نے ان کو غیرت دلائی کہ آپ آج عربی قومیت کے دامن میں پناہ لے رہے ہیں، آپ نے تو ہم کو ہندی قومیت کے فتنے سے بچایا، اس کے لئے ہم مطعون ہوئے ہیں، اور لوگوں نے کہا۔ رہتے ہیں ہندوستان میں، کھاتے ہیں یہاں اور گاتے ہیں عرب کا۔

### میرے آقبال الومدینہ مجھے

یہ ہندوستان کے پورے و قادر نہیں ہیں، ہم نے آپ کے خاطر یہ طعنے سنے اور آپ ابو جہل، ابو لہب کی قومیت کی طرف واپس جائیں، عربوں پر ایک عجیب تاثر ہوا اور مجھ سے لوگوں نے اس تاثر کا اظہار بھی کیا۔ یہ ہمارے یہاں ایک رسم تھی اور ہم چاہتے ہیں کہ آج بھی اس کو زندہ کیا جائے اور وہ کتاب اب بازار میں ملتی ہے کہ نہیں صماصم الاسلام کے نسخے اب بھی منگوائے جاسکتے ہیں اور اسی طرح کئی دوسری کتابیں مثل مسدس حالی پڑھی جائے، اس سے انشاء اللہ ایک طرف تو یمانی حرارت پیدا ہو گی اور اسلامی ثقافت میں اضافہ ہو گا۔

۱۹۵ءے میں شام کے تھے وہاں سے ایسے ماوس اور واقف تھے کویا  
میں اس سے پہلے آپکا ہول باب طومہ میں ہم جانتے تھے فلاں معرکہ پیش  
آیا اور اس طرح بہت سے ایسے مقامات جن کے نام بعض پڑھے لوگوں  
نہیں سنتے، میں ان سے واقف تھے۔



## ہم زندگی کیسے گزاریں

اللہ تعالیٰ نے اپنے فضل و کرم سے ہم کو اسلام عطا فرمایا

اللہ تعالیٰ کا شکر ہے کہ اللہ تعالیٰ نے ہم کو مسلمان پیدا کیا، مسلمان گروں میں پیدا کیا اور ایمان نقیب فرمایا اور شریف گمراوں میں ہم نے آنکھیں کھولیں اور پھر اللہ تعالیٰ کا اور زیادہ فضل ہے کہ دین دار گمراوں میں ہماری پروردش ہوئی اور پھر یہ احسان عظیم فرمایا کہ مردوں سے اللہ تعالیٰ نے تبلیغی کام شروع کر لیا اور اس کی برکت گروں تک پہنچی اور اب تو اللہ کے فضل و کرم سے گروں میں ہماری ہائیں اور بہنس تبلیغی کام کرنے لگی ہیں۔ اس کی برکت سے ہم اچھا برا سمجھنے لگے، حرام حلال، نیک و بد، جائز و ناجائز،

اللہ کس چیز سے راضی یا ناراض ہوتا ہے، اس کی کچھ سوچھ بوجھ ہونے لگی اور اس کی پوچھ پچھ بھی شروع ہوئی کہ زندگی کی کون سی چیزیں اللہ و رسول ﷺ کو پسند ہیں معاشرت، کیسی ہونی چاہئے گھروں میں رہنا سہنا کیسا ہونا چاہئے، لباس اور کپڑے کس طرح کے ہونا چاہیں کہ شریعت کے مطابق ہوں اور کون سے شریعت کے خلاف ہیں، ان باتوں کا اب گھروں میں تذکرہ ہونے لگا ہے۔

### مغربی تہذیب کا اصول "کھاؤ پیو مست رہو"

آپ سب اس ملک میں آئی ہیں، یہاں بہت دنوں سے یا سیکروں برس سے خدا کا خوف، شرم و حیا، لحاظ اور تہذیب نہیں رہی، یہاں صرف ایک ہی کام رہا کھاؤ پیو اور مست رہو، چنانچہ انگریزوں میں کہاوت ہے "کھاؤ پیو مست رہو، مگن رہو" یہ مگن رہنا ان کے یہاں زندگی کا اصول ہے جس میں آدمی مگن رہے اور مست رہے موت کبھی بھول کر بھی یاد نہ آئے کہ ہم کو مرنا ہے ہم کو خدا کے سامنے جانا ہے، یہاں جو مزے اڑائے ہیں، محترم ہے اڑائے ہیں ان کا جواب دینا ہے یہاں جو موچ اڑائی ہے اس کا پائی پائی حساب دینا ہے۔

یہاں زندگی کا اصول یہ ہے کہ آدمی موت کو بھولا لیے، آخرت کو بھولا رہے اللہ اور رسول ﷺ کو چھوڑ رہے اور صرف عمدہ سے عمدہ کھانا اچھی سے اچھی سخت بنانا، جوانی کا مزہ اڑانا اور دولت کے مزے اڑانا

یاد رکھے، یہ یہاں کی زندگی کا اصول بن گیا ہے۔

لیکن خدا کے فضل و کرم سے ہمارا جس مذہب سے تعلق ہے اور جس ملک سے تعلق ہے اور جن لوگوں سے تعلق ہے، ان کی زندگی کا اصول یہ نہیں ہے، ان کو تو یہ بتایا گیا ہے کہ دنیا تو کافر کی جنت اور مسلمانوں کا جیل خانہ ہے، جیل خانہ میں آدمی موجود نہیں اڑاتا، جیل خانہ میں آدمی آزاد نہیں ہوتا کہ گھونٹے پر آیا تو گھومتا چلا گیا، جدول میں بات آئی، جو من چاہت ہوئی بس وہ کر گزرے، کوئی روک نوک نہیں، کوئی پابندی نہیں، جیل خانہ میں گھونٹنے پر جگہ بھی تو پنی تی۔ کھانے کا حساب بھی نپاٹلا، کھانے کو بھی کچھ چاہتا ہے مل کچھ رہا ہے پسند کچھ ہے اور کھلایا کچھ جا رہا ہے کبھی پہنچنے کو بھی چاہا، کبھی سیر کا بھی چاہا، ہواخوری کا بھی چاہا، مگر یہ تو چہار دیواری، یہ تو جیل کی کوٹھری ہے اور کافر کے لئے کیا ہے؟ بس ایک بہت بڑا پارک، ایک بہت بڑا باہم، ایک بہت بڑا جمن، چاہے لوٹے پوٹے چاہے گھوے چاہے نٹا پھرے چاہے چلانے چبکے چاہے نسل کی طرح چلے، کھانے پئے کوئی بولنے والا نہیں کوئی پوچھنے والا نہیں، تو ”دنیا کافر کی جنت اور مومن کا جیل خانہ ہے۔“

دنیا میں اس طرح رہو جیسے کہ تم پر دلیں میں ہو

رسول اللہ ﷺ نے فرمایا:-

كُنْ فِي الدُّنْيَا كَمْ لَكَ غَرِيبٌ أَوْ عَابِرٍ سَبِيلٌ۔

(دنیا میں اس طرح رہو جیسا کہ تم پر دلیں میں ہو، یا کہ راستے پتے سافر)

جو سافر ہوتا ہے اس کا جی کہیں نہیں لگتا، وہ کسی جگہ اپنا گھر نہیں بناتا، کسی اشیش پر ٹھیکر نہیں جاتا، دیکھا سب کچھ ہے، گزرتا سب جگہ سے ہے۔ لیکن اپنے وطن کو نہیں بھولتا اور نہ اپنی منزل کو بھولتا ہے، کہاں سے چلے تھے اور کہاں جاتا ہے اور جہاں جاتا ہے وہاں سے کام کر کے فور آتا ہے، جیسے چیزیں دن بھر اڑتی رہتی ہیں، جیسے کبوتر اور مینا ہوں جو دن بھر اڑتی رہتی ہیں اور دن بھر جگہ جگہ سے دانہ جگتی جاتی ہیں، لیکن اپنے آشیانہ اپنے گھونسلہ کو بھولتی نہیں کہ کہیں اور ہونچ جائیں لیکن شام ہوئی کہ سیدھے اپنے گھر واپس آتی ہیں، کسی شاخ پر وہی نکلوں اور پتیوں کا بنا ہوا گھونسلہ، دن بھر چاہے کسی امیر کے محل پر جا کر کسی اوپنجی سے اوپنجی کو ظھی پر جا کر اپنا چارہ تلاش کرے، شام ہوئی تو اپنا گھر یاد آیا، بال پچے یاد آئے، لاذ کرو ہیں گھنچیں، سہی مومن کا حال ہے کہ دنیا میں سارا دن گھومنا پھر تارہے، کام کا ج کرے، دکان پر بیٹھے، دس دس گھنٹے ڈیوبٹی دے، لیکن اس کو اصلی بستی نہیں بھولتی، اس کو قبر کا کونا نہیں بھولتا، وہاں سیکڑوں ہزاروں برس سونا ہے، اس کو آخرت نہیں بھولتی بس شام ہوئی، یعنی جیسے ہی دنیا کا کام ختم ہوا، اپنے اصلی وطن کی راہی۔

### مسلمان کو اپنا اصلی وطن نہیں بھولنا چاہئے

مسلمان کی زندگی ایسی ہی ہونا چاہئے، ہمارے لئے ہندوستان، فرانس، جرمنی، اور بڑے سے بڑے ملک امریکہ، کنیڈا سب برابر ہیں، ہم کہیں بھی ہوں اپنا وطن نہیں بھولنا چاہئے، چاہے وہ محل ہو یا جھوپڑا، لیکن

دل ہمارا خدا کے پاس رہنا چاہئے، ہمارا جسم کہیں بھی ہو، ہم کو اصل جگہ بھی  
نہیں بھولنا چاہئے، جہاں ہم کو موت رہنا ہے، وہ قبر کا کوئی ہے جہاں انہیں  
ہے، قبرستان جو جنگل میں ہے، شہر کی آبادی سے دور، جہاں نہ شہر کے بچوں  
کی آواز پہنچ سکتی ہے نہ بڑوں کی، وہاں تو آدمی ہے اور اس کا عمل، جو نمازیں  
ٹوٹی پھوٹی پڑھیں، جو کلمہ پڑھا، درود شریف پڑھا، وہ وہاں کام دے گا، اسی  
سے وہاں دل لگے گا، وہی وہاں کا نکیہ، وہی وہاں کا بچپونا، وہی وہاں کی روشنی،  
وہی وہاں کا چارخ، وہاں کی سنجاقش اور وسعت، ورنہ وہ کوئی چہاں آدمی  
کروٹ بھی نہ پہلے سکے، وہاں جو کچھ کام آئے گا، وہ فور ایمان کام آئے گا،  
اللہ کا نام کام آئے گا، زندگی میں اللہ کے ساتھ جو تعلق پیدا کیا ہے وہ کام  
آئے گا نماز میں اگر یہاں دل لگا ہے تو وہاں بھی دل خوش ہو گا، اگر کلمہ نماز  
اور ایمان کی باتوں میں دل نہیں لگا ہے اور طبیعت ہمیشہ اچاٹ رہی اور وہی  
کپڑوں میں زیور میں، کھانے پینے میں، کوئی میں، موڑ میں اگر دل پھنسا دے  
تو وہاں وحشت ہو گی، وہاں انہیں سے کوئی چیز موجود نہ ہو گی، یہ چیزیں تو  
کیا ہوں گی، باپ بھی مدد کرنے کے لئے، ماں بھی دلاسر دینے کے لئے، بیٹی  
بھی خدمت کرنے کے لئے، بیٹے بھی سلوک کرنے کے لئے وہاں موجود نہ  
ہوں گے، وہاں نہ ماں کی شفقت ہو گی اور نہ باپ کی مہربانی اور نہ اولاد کی  
سعادت مندی ہو گی اور نہ بیٹوں کی خدمت، وہاں وہی ایک نام اللہ کا، اللہ  
کا نام کام آئے گا، اور ایمان کا نور کام آئے گا، نماز روزہ کا نور کام آئے گا،

قرآن کی روشنی کام آئے گی، اور جو اللہ کا ذکر کیا ہے وہی کام آئے گا ۔

حدیث میں ہے کہ ”قبر جنت کے باغوں میں سے ایک باغ ہو گی یا دوزخ کے گڑھوں میں سے ایک گڑھا۔“ وہاں جو کام آنے والی چیزیں ہیں وہ خود کچھ نہیں ہیں کہ اچھے عمل باغ میں جائیں گے، ان ہی اچھے اعمال سے جنت کی ہوائیں آئیں گی، حدیث میں آتا ہے کہ قبر کی کھڑکی کھول دی جاتی ہے۔ وہاں ان کو پہلے سے جنت کی ہواں کے جھونکے آنے لگتے ہیں خوبیوں میں آنے لگتی ہیں، ان سے معلوم ہوتا ہے کہ یہی ہمارا الحکما ہے اور حدیث میں یہ بھی آتا ہے کہ مرنے کے وقت اور مرنے کے بعد اس کا حکما اس کو دھکایا جائے گا کہ تھمارا الحکما جہنم ہے یا جنت، اور یہ بھی حدیث میں ہے کہ اگر کسی کے اچھے عمل ہیں، ایمان سلامت لے کر گیا ہے تو اس سے کہا جاتا ہے نبِ کنو مة العروس ”سورہ جیسے دلہن سوتی ہے،“

### قبر کی فکر ہی اصل فکر ہے

اس گمراہی کی فکر کرنا چاہئے اور جو چیزیں وہاں کام آنے والی ہیں، ان کی فکر کرنا چاہئے، یہاں کے سامان کا حال یہ ہے کہ بچپن کا سامان جوانی میں کام نہیں آتا جوانی کا سامان بڑھاپے میں کام نہیں آتا، بچپن میں جو کپڑے تھے جوانی میں پہنے نہیں جاتے اور جوانی میں جو کپڑے ہیں وہ بڑھاپے میں پہننا مناسب نہیں، یہ تو جوانی کے شوق تھے بڑھاپے کا کپڑا اور ہوتا ہے اور اب تو دوسری پہلے کے کپڑے کے اس زمانہ میں کام نہیں آتے، یہاں یورپ

پر ایسی مصیبت آئی ہے اور اس کی بد دلت ساری دنیا پر، یہاں میتھے دو میتھے میں فیشن بدلتے ہیں، پہلے فیشن کے مطابق جو کپڑے بنائے، اب جب فیشن بدل گیا تو بالکل پرانے اور وقیانوی معلوم ہونے لگتے ہیں اور ان کو پہن کر شادیوں میں جانا میوب سمجھا جاتا ہے، ایسی بے مرقت، آنکھ چڑانے والی اور منہ موڑنے والی اور جلدی سے جلدی بدل جانے والی تہذیب اس پر اگر دل لگائے تو اس سے زیادہ بے عقل کون ہو گا۔

### حضرت ابراہیم علیہ السلام کا واقعہ

حضرت ابراہیم نے جب ستارہ دیکھا تو کہا کہ یہ تو بڑا چندار ہے کچھ عجب نہیں کہ دنیا کا پیدا کرنے والا ہو، اب جو ستارہ غروب ہوا، اور ڈوب گیا تو انہوں نے کہا کہ یہ تو کچھ نہیں، اس کا کوئی بھروسہ نہیں، پھر چاند دیکھا تو کہا سچان اللہ، چاند کا کیا کہنا، کیسی روشنی ساری دنیا روشن، ساری دنیا میں چاندنی پھیلی ہوئی ہے، انہوں نے کہا، شاید تھی خالق ہو، پھر غروب ہوا تو کہنے لگے، یہ بھی کچھ نہیں، اس کا بھی کچھ زور نہیں، اس کا بھی بھروسہ نہیں، پھر جب سورج لکھا اور انہوں نے اس کی چک دیکھی اور دن ہوا تو کہنے لگے، واہ واہ، اس سے بڑھ کر تو کوئی روشن نہیں، ستارہ بھی اس کے سامنے ماندا اور چاند بھی اس کے سامنے شرمندہ، بس یہ سورج ہی سورج ہے، پھر جب سورج بھی ڈوبنے لگا، تو کہنے لگے، ”لَا جَبْ الْأَفْلِينَ“ میں ایسے من چھپانے والوں اور ایسے بے مرقا توں اور ایسے آنکھ بند کرنے والوں سے اپنا

دل نہیں لگا سکتا، جس کے ساتھ دل لگائے، وہ حیٰ قیوم، وہ ہمیشہ رہنے والی ذات ہو، ہمیشہ ساتھ دینے والی ذات ہو۔

### حضرت ابراہیم علیہ السلام کا دیا ہوا سبق یاد رکھنا چاہئے

حضرت ابراہیم نے جو ہمارے آپ کے مورث اور پیغمبر ہیں، اور سب سے آخر میں آنے والے پیغمبر کے دادا بھی ہیں، انہوں نے یہ سبق دیا کہ جو بے مرقت ہو، جو آنکھیں پھیرنے والا ہو، اس سے دل نہیں لگنا چاہئے، جوانی بھی اسی ہی دولت ہے، اور طاقت، زندگی یہ سب منہ چھانے والی، ساتھ چھوڑ دینے والے، پھر جانے والے، اور بے وفا، اور بے مرقت طوطا چشم، ان سے دل لگائے تو اس سے بڑھ کر کوئی حماقت نہیں، اگر کسی نے یہ سمجھا کہ جوانی میں جوانی کے کام کرنا چاہئے اور کچھ لحاظناہ کرنا چاہئے، تو جب بڑھ لے آئے گا اور یہ رنگ روپ یہ شکل و صورت باقی نہیں رہے گی، اس وقت معلوم ہو گا کہ ہم نے اس بے وفا جوانی کی وجہ سے اس رحمان و رحیم خدا کی نافرمانی کی، خدا کی رحمت کبھی ساتھ نہیں چھوڑتی، وہ ہمیشہ کام آتی ہے، وہ اندر گیرے میں، اجائے میں، امیری میں غرمی میں جوانی و بڑھاپے میں، وطن و پر دلیں میں ہر جگہ اور ہمیشہ ساتھ دینے والی ہے "الله مَنْعِكُمْ" اللہ تمہارے ساتھ ہے، اللہ تعالیٰ فرماتا ہے "تم متن ہوتے ہو تو، چوخا خدا ہوتا ہے، چار ہوتے ہو تو پانچواں خدا ہوتا ہے، تھوڑے ہوتے ہو یا بہت ہوتے ہو، بازار میں ہوتے ہو یا گھر میں ہوتے ہو ہم ساتھ ہوتے ہیں،

اللہ تعالیٰ ہر جگہ موجود ہے، ہر ایک کو دیکھنے والا ہے، ہر ایک کی مدد کرنے والا  
ہے، اللہ تعالیٰ فرماتا ہے۔ ”وَإِذَا سَأَلَكَ عِبَادُهُ عَنِّيْ فَإِنِّيْ قَرِيبٌ“ جب  
میرے بندے میرے متعلق پوچھتے ہیں کہ خدا کہاں ہے تو کہہ دو کہ میں  
قریب ہوں، وہ ہر پکارنے والے کی پکار سنتا ہے، تو ایسے خدا، ایسے مالک  
مہربان، ایسے شفیق و رحیم، ایسے کریم، ایسے ناصر و معین، ایسے مدد کرنے  
والے، ایسے رحم کھانے والے، ایسے سہزادے نینے والے خدا کا ساتھ دیا جائے،  
یابے و فاجوانی کا، بے و فاحسن و جمال کا، یابے و فاساتھیوں اور بے و فارفیقوں  
کا، یاباتیں بنانے والی سہیلیوں اور بہنوں کا، یابیسے فیشن کا جو صبح ہے تو شام  
اس کا مٹھکانہ نہیں، شام ہے تو صبح اس کا مٹھکانا نہیں، اس کا ساتھ دے کر اللہ  
کی نافرمانی کرے، اس سے بڑھ کر کون سی حماقت اور بے عقلی ہو سکتی ہے،  
اس خدا کا کیوں ساتھ نہ دیں جو ہر وقت ہمارے ساتھ ہے، یہاں بھی کام  
آئے گا اور قبر میں بھی، اسی کی ہی دست گیری کام آئے گی اور حشر میں وہی  
ہے اور کوئی ہے ہی نہیں۔ اس خدا سے تعلق پیدا کرنا چاہئے اس سے انس  
پیدا کرنا چاہئے، اس سے ایسی جان پہچان پیدا کر لئی چاہئے، اس پر ایسا بھروسہ  
ہونا چاہئے، ایسا اس کے ساتھ تعلق ہونا چاہئے کہ آدمی کو ہر وقت ایک  
ڈھار س رہے، ہر وقت حوصلہ رہے کہ ہمارا خدا ہمارے ساتھ ہے۔ ہمارا  
کوئی کیا بجاڑ سکتا ہے ہماری دولت کو کوئی اگر لے لے تو ہمارا ایمان تو کسی نے  
نہیں لیا۔ اگر ہماری جوانی ختم ہو گئی تو ایمان تو ختم نہیں ہوا، خدا کا ساتھ تو

نہیں چھوٹا، اگر دولت نے منه چھپا لیا اور بے وفائی کی اگر شوہر نے بھی بے وفائی کی تو کوئی رنج نہیں، ہمارا خدا تو ہمارے ساتھ ہے، اگر خدا ہمارے ساتھ ہے تو سب کچھ ہمارے ساتھ ہے۔

## جس نے بادشاہ کو لیا اس کو سب ملا

ایک قصہ ہے کہ ایک بادشاہ نے بہت موج میں آگر ریت سے کہا کہ آج جس چیز پر ہاتھ رکھ دے گا، وہ چیز اس کی ہو جائے گی بس کیا پوچھنا، بن آئی لوگوں کی، وہاں جو امراء وزراء، غلام باندیاں اور خواص موجود تھے، جس کو جو چیز پسند آئی، اس نے اس پر ہاتھ رکھ دیا، کسی نے بادشاہ کے تاج پر ہاتھ رکھا، کسی نے تخت پر ہاتھ رکھا، کسی نے فانوس پر، غرض کہ جو جس پر ہاتھ رکھتا گیا، وہ چیز اس کی ہوتی تھی، ایک غلام کھڑا ہوا تھا، اس نے کچھ نہ کہا، بت بنا کھڑا رہا، بادشاہ کی نظر جب اس پر پڑی تو اس نے کہا، کیا تم کو یقین نہیں آیا، دیکھتے نہیں کہ جس نے جس چیز پر ہاتھ رکھ دیا وہ اس کا مالک ہو گیا، اس نے جواب دیا کیا واقعی ہی ایسی بات ہے، بادشاہ نے کہا کہ اللہ کے بندے کیا تو دیکھ نہیں رہا ہے، کیا قسم کھانے تحریر لکھنے کی ضرورت ہے، اس نے کہا کہ یہ تو ہیں بے وقوف، مجھے اللہ نے عقل و سمجھ دی ہے، کسی نے تاج لیا، کسی نے تخت، کسی نے موئی لیا تو ہیرا نہیں ملا، کسی نے ہیرالیا تو موئی نہیں ملا، کسی نے گھوڑا لیا تو پاکی سے محروم رہا، پاکی لے لی تو گھوڑا نہیں آیا، یہ کہہ کر اس نے بادشاہ پر ہاتھ رکھ دیا کہ میں نے تو اس کو لیا جس نے بادشاہ کو لیا،

اس کو تخت بھی ملا، تاج بھی، گھوڑا بھی ملا، طاؤس بھی، گھر بھی ملا کھر کا سامان بھی، اس کو عزت بھی ملی اور طاقت بھی۔

بھی ہماری مثال ہونا چاہئے، آج ایسے افراد ہر جانب ملیں گے جو فیشن پر جان دینے والے، کپڑوں، موڑوں کے شو قمین، جوانی اور دولت پر فدا ہونے والے ہوں گے، لیکن مسلمان عورتوں کو تو صرف اللہ کا طالب ہونا چاہئے اللہ کی محبت حاصل کرنے کی کوشش کرنا چاہئے کہ اللہ کی نظر عنایت اس کی طرف ہو جائے پھر سب کچھ اس کا ہے۔

### لبی بی مرغی پال لو

خاندان مجدوی کے ایک بزرگ شاہ محمد یعقوب صاحب مجدوی کہانیوں اور قصوں میں بڑی اوپنجی اور پنجی باقیں سمجھایا کرتے تھے، انہوں نے ایک قصہ سنایا ”بھوپال میں بیگمات کا دور تھا، ایک بیگم بہت پریشان تھیں، ایک پیر صاحب کے پاس آئیں، کہنے لگیں، پیر صاحب میں بہت پریشان ہوں، میرے شوہر مجھے پوچھتے نہیں، پہلے تو بہت خیال کرتے تھے، لیکن اب ان کا دل مجھ سے بھر گیا ہے، مجھے تخت تکلیف ہے، اولاد بھی میرا خیال نہیں کرتی، شوہر کی نگاہ کیا پھری، ساری دنیا کی نگاہیں پھر گئیں، سر کار میرے لئے دعا کریں، انہوں نے پوری رام کہانی سنی اور کہنے لگے، لبی بی مرغی پال لو، اب وہ بڑی پریشان، کہ پیر صاحب کو کیا ہو گیا، کل تک تو خوب سنتے تھے اب اوپنجا سنتے لگے زرازور سے پکار کر کہا حضرت صاحب میرے لئے دعا کیجئے

میں بہت پریشان ہوئی پیر صاحب نے آہستہ سے کہا بی بی میں کہہ رہا ہوں  
 مرغی پال لو اب وہ پریشان کہ آج پیر صاحب کو کیا ہو گیا ہے۔ میں تو ان سے  
 دعا کے لئے کہتی ہوں اور پیر صاحب مرغی پالنے کو کہتے ہیں پھر عرض کیا کہ  
 حضرت میں سمجھی نہیں، آپ ذرا اچھی طرح سمجھادیں، تو پیر صاحب نے  
 فرمایا بی صاحبہ ایک قصہ ہے، قصہ سے بات خوب سمجھ میں آجائے گی، دو  
 گھر قریب قریب تھے ایک امیر گھر تھا کھاتا پیتا اور ایک ذرا غریب گھر تھا، نجع  
 میں ایک دیوار تھی، اس دیوار میں ایک کھڑکی تھی، توجہ اس غریب گھر  
 میں کوئی مہمان آتا تو غریب گھر والی پڑوس کے گھر منہ ڈال کر کہتی کہ  
 مہمان ناوقت آگئے ہیں، کچھ انتظام ممکن نہیں ہے، ایک اٹھادید و تو کام چل  
 جائے، ایک بار ہوا، دوبار ہوا، اور جب پار بار یہ واقعہ چیز آیا تو جل کر کہتے  
 لگی کہ بی بی ہمسائی ایک مرغی پال لو، قصہ ختم ہو جائے فرستہ ہو جائے گی،  
 تو یہ کم صاحبہ میں تم سے وہی کہتا ہوں کہ اللہ کے ساتھ تعلق قائم کرو اللہ  
 سے دعا کرنا، ما نگنا سیکھ لو، سب مشکلین آسان ہو جائیں گی۔ ”

## سب کاموں کی کنجی اللہ سے تعلق

وہی میں آپ سب سے کہتا ہوں، اللہ کو یاد کرنا، اللہ سے مانگنا، اللہ  
 کو راضی رکھنا سیکھ لیجئے، سب کام بن جائیں گے، دنیا کی جتنی چیزیں ہیں،  
 سب بے وفا، بے مردود، طوطا چشم ہیں، جوانی ہے صحت خراب، قصہ ختم،  
 صحت ٹھیک تو کار و بار فیل تو سب بے کار، اگر خدا کو محبوب رکھے تو جوانی بھی

بے صحت بھی ہے اور سب کچھ ہے۔

ساری مشکلوں، مصیبتوں کا علاج ایک اللہ کا تعلق پیدا کرتا ہے، وہی سب کچھ کرتا ہے، اللہ کی نیک بندیوں کے حالات پڑھو کہ انہوں نے کسی چیز میں دل نہیں لگایا ہے جوانی میں نہ صحت میں نہ طاقت اور حسن و مجال میں انہوں نے صرف اللہ کے ساتھ تعلق پیدا کیا، اللہ کا نام لینا، راتوں کو اٹھنا، توبہ استغفار کرنا، درود شریف پڑھنا، حلاوت قرآن کرنا، اسلامی عقائد پر بچوں کی پرورش کرنا، توحید کے شیعوں کے دل میں بونا، گناہ کی نفرت پیدا کرنا، اللہ کا نام سکھانا، اسلامی آداب و اخلاق کی تعلیم دینا، یہ ان کے مشفے رہے، نتیجہ یہ کہ گھر کا ماحول اسلامی، دل خوش، اللہ راضی تو سب راضی، اگر اللہ نار ارض تو سب نار ارض۔

اللہ تعالیٰ رسول اللہ ﷺ کی ازواج مطہرات سے فرماتا ہے۔

وَلَا تَبْرُجْ جُنَاحَ هَلِيلَةِ الْأُولَىٰ (سورہ احزاب رکوع ۲۴)

(اور جاہلیت قدیم کے مطابق اپنے کو دکھاتی مت پھرو)

تمہارا دل گھروں میں لگنا چاہئے، سنیما گھروں میں نہیں، محفلوں اور بازاروں میں نہیں، تمہاری جگہ، تمہاری سلطنت تمہارا گھر ہے، غریب ہو یا امیر یا ہر نکلوگی تو تم وہ نہ رہو گی جو گھر میں ہو، گھر میں تمہارا حکم چلے گا، اولاد تمہاری خدمت کرے گی، گھر سکون و اطمینان کی جگہ ہے۔

اللہ تعالیٰ نے اپنے رسول ﷺ کی بیویوں کے لئے جو پسند کیا وہی

تم کو اپنے لئے پسند کرنا چاہئے، وہی ہمارے لئے نمونہ ہے، اسلام سے پہلے کا زمانہ جو جاہلیت کا زمانہ تھا اس کی طرح بناؤ سنگارہ کرو، نماز پڑھو، زکوٰۃ دو، نماز کے لئے جگہ مقرر کرو، جگہ پاک و صاف ہو کہ وہاں تسبیح پڑھ سکو، دینی کتابوں کا مطالعہ کر سکو، اپنے بچوں کو دین کی باتیں سمجھا سکو، جو وقت بچے اس میں شوہر کی خدمت کرو۔

حضرت مولانا الیاس صاحبؒ مولانا یوسفؒ اور شیخ الحدیث مولانا محمد زکریا رحمۃ اللہ علیہم کی ماوس کے قصے پڑھئیے، وہ کیسی عابدہ، زابدہ تھیں، ان کی راتیں کیسے گزرتی تھیں، دن کیسے گزرتے تھے، نتیجہ یہ ہوا کہ اللہ تعالیٰ نے ان کو ایسے فرزند عطا فرمائے، جن کے نور سے سارا عالم منور ہے۔  
اب جو اولاد مال کی گود میں پلتی ہیں، ظاہر ہے کہ وہ کیسی ہوں گی، جیسی گودوں کی اولاد، جب وہ زبان سے اللہ کا نام نہ لیں گی، تلاوت نہ کریں گی، تو کیا اثر ہو گا۔



## اسلام میں خواتین کا مقام اور ان کی خدمات

حضرت مولانا مولانا نے مدرسہ الموسین عائشہ للنبیات رائے بریلی  
کا افتتاح فرماتے ہوئے مندرجہ ذیل تقریر فرمائی۔

حمد و شکر کے بعد!

مجھے کچھ ہی دن پہلے معلوم ہوا کہ یہاں ہمارے شہر رائے بریلی میں  
عزیز نوجوانوں نے بچپوں کے لئے ایک مدرسہ کا خاکہ ہٹالا ہے، یہ بات  
میرے سامنے آئی، اور پھر ذہن سے نکل گئی کیوں کہ میں اپنے کاموں میں  
کچھ ایسا مشغول رہتا ہوں کہ مجھے شہر کے حالات کا بہت کم علم ہوتا ہے،  
چونکہ یہ میرے شہر کا معاملہ ہے اور ان لوگوں سے جھنوں نے یہ قدم اٹھایا  
ہے وہ میرے جانے بوجھے ہی نہیں بلکہ خاص تعلق ہے، رائے بریلی کے  
ایک شہری کی حیثیت سے بلکہ دین کے ایک طالب علم کی حیثیت سے اس  
کے قیام کی خوشی میں میرا دوہر ا حصہ ہے۔

یہ بہت مبارک اقدام ہے جیسا کہ میرے عزیز مولوی محمد رائٹ نے  
اہمی کہا کہ یہ فال نیک ہے، کیونکہ ام المومنین حضرت عائشہ رضی اللہ تعالیٰ عنہا کا  
مرتبہ بہت اوپرچا ہے علم دین میں بڑے بڑے اور چوٹی کے صحابہ کرام ان کی  
طرف رجوع کرتے تھے، ان کا تنقہ بہت بڑھا ہوا تھا، وہ ان فقہاءِ امت  
میں تھیں جو دین کے مسائل کی تہہ سے واقف تھے اور شریعت کے  
اسر اور اس کی حکموں سے واقفیت رکھتے تھے۔

ہمارے استاد علامہ سید سلیمان ندوی کی کتاب "سیرت عائشہ" میں  
آپ پڑھیں تو معلوم ہو گا کہ ام المومنین حضرت عائشہ صدیقہ رضی اللہ عنہا کا  
دین اور علم دین میں کتابدار مرتبہ ہے۔ (اس لئے اس بابرکت نام سے مدرسہ  
کا قیام) ایک فال نیک ہے اور اس نام کی برکت سے ان شاء اللہ یہ مدرسہ  
ضرور ترقی کرے گا اور پھولے پھلے گا۔

### دنیٰ معاملات میں عورتیں برابر کی شریک

آپ کو معلوم ہے کہ دین اور دین کے احکام اور مسائل میں  
عورتیں محروم ہیں رکھی گئی ہیں اور نہ اخیں نظر انداز کیا گیا ہے بلکہ وہ اس  
میں پوری طرح شریک ہیں۔ سورہ توبہ اور سورہ احزاب جس نے پڑھی ہے  
اس کو معلوم ہے کہ اور خاص طور پر سورہ احزاب میں عورتوں کا صیغہ  
مردوں کے صیغہ کے ساتھ بار بار استعمال کیا گیا ہے۔ اس سے معلوم ہوتا  
ہے کہ مردوں اور عورتوں کا حصہ برابر ہے۔

إِنَّ الْمُؤْمِنَاتَ وَالْمُؤْمِنَاتِ وَالْمُسْلِمِينَ وَالْمُسْلِمَاتِ  
 وَالْقَانِتِينَ وَالْقَانِتَاتِ وَالصَّابِرِينَ وَالصَّابِرَاتِ  
 وَالصَّابِرِيْنَ وَالصَّابِرَاتِ وَالْخَاشِعِينَ وَالْخَاشِعَاتِ  
 وَالْمُتَصَدِّقَيْنَ وَالْمُتَصَدِّقَاتِ وَالصَّائِمِيْنَ  
 وَالصَّائِمَاتِ۔

بے شک ایمان لانے والے مرد اور ایمان لانے والی عورتیں اور فرماں برداری کرنے والے مرد اور فرماں برداری کرنے والی عورتیں اور خشوع والے مرد اور خشوع والی عورتیں، خیرات کرنے والے مرد اور خیرات کرنے والی عورتیں اور روزہ رکھنے والے مرد اور روزہ رکھنے والی عورتیں۔

### دیگر مذاہب عورتوں کے مخالف

دنیا میں بہت سے مذاہب ایسے ہیں جن میں بعض کام مردوں کے ساتھ خاص ہیں۔ عورتوں کا ان میں کوئی حصہ نہیں ہے، بلکہ عورتیں ان کو ہاتھ تک نہیں لگاسکتیں بلکہ ان کی پرچھائیاں پڑ جانا بھی اس کام کو بر باد کر دیتا ہے۔

دنیا کا ایک بہت بڑا مذاہب عیسائیت ہے، عیسائیت باوجود اس کے کہ وہ یورپ میں پھیلی پھولی، لیکن اس میں عورتوں کو بہت سی چیزوں سے محروم رکھا گیا ہے۔

قردون و سطی میں ایک زمانہ ایسا گذر رہے کہ جس میں یہ قانون تھا کہ عورت کسی چیز کی مالک نہیں ہو سکتی، اس کے علاوہ بہت سی عبادتیں اور فرائض ایسے تھے کہ جوان کے لئے ناجائز تھے، اور اس دور میں راہب اور مذہبی لوگ عورتوں سے دور بھاگتے تھے۔ حتیٰ کہ ان کے سامنے سے بچتے تھے کہ کہیں ان کا سایہ نہ پڑ جائے۔

## مسلمان عورتوں کی خدمات

یہ قرآن کا مجذہ ہے کہ اس میں اللہ تعالیٰ نے سب چیزوں میں عورتوں کا ذکر الگ الگ کیا ہے اور تمام مرتبوں میں عورتوں کو مردوں ہی کی طرح شریک کیا ہے تاکہ کوئی غلط فہمی نہ پیدا ہو کہ اس کام میں مردوں کا حصہ ہے اور عورتیں اس سے محروم ہیں اسی لئے قرآن مجید نے واضح کر دیا اور عورتوں کی پوری ہمت افزائی کی کہ وہ ہر فضیلت کے حصول میں مردوں کے برادر اور شریک ہیں۔

مسلمانوں کی تاریخ بتاتی ہے کہ ایسی ایسی عورتیں گذری ہیں کہ بڑے بڑے صاحب مرتبہ مرد، ان کی خدمت اس طرح حاضر ہوتے تھے کہ غلام اور شاگرد اس کی مثال حضرت رابعہ بصریہؓ کی شخصیت ہے جن کے نام پر آج تک مسلمان بچیوں کے نام رکھے جاتے ہیں، یہ اپنے وقت کی اولیاء اللہ میں سے تھیں اسی طرح ہر زمانہ میں ایسی عورتیں گذری ہیں جو صرف عبادات میں ہی نہیں بلکہ علم میں بھی بہت بڑی ہوئی تھیں۔

حضرت مولانا مفتی عبدالقیوم صاحب بھوپال کے بڑے قاضی تھے ان کا یہ حال تھا کہ جب کوئی پیچیدہ مسئلہ ان کے سامنے آ جاتا تھا تو اکثر یہ ہوتا کہ وہ گھر میں چلے جاتے لور پھر واپس آ کر فیصلہ دیتے لوگ یہ سمجھتے تھے کہ قاضی صاحب شاید کتابیں دیکھنے جاتے ہیں لیکن پوچھنے پر فرمایا کہ میں یہوی صاحب سے پوچھنے جاتا ہوں، ان کی الجیہ حضرت شاہ محمد الحسن صاحب کی ماجزہ اودی اور شاہ عبدالعزیز صاحب کی نواسی تھیں اور بڑی عالمہ فاضلہ تھیں۔

اللہ تعالیٰ نے نہ صرف عبادات میں عورتوں کا حصہ رکھا ہے بلکہ علوم دین کی وجہ سے جو مقبولیت ہوتی ہے اس میں بھی ان کو پیچھے نہیں کیا اور یہ بات کسی ایک زمانہ کے ساتھ خاص نہیں ہے بلکہ آپ ہر زمانہ میں اسکی یہیوں اور ایسی خواتین کے نام دیکھیں گے جن کا اکرام اس دور کے بڑے بڑے لوگ کرتے رہے ہیں۔ اور ان کی مجالس میں حاضری دیتے رہے ہیں آپ نے بخاری شریف کا نام سناؤ گا اس کے متعلق بڑے بڑے علماء کا یہ فیصلہ ہے اصح کتاب بعد کتاب اللہ (اللہ کی کتاب کے بعد سب سے صحیح کتاب) کیا آپ کو معلوم ہے کہ یہ ہمارا ہندوستان جس کو یہ فخر ہے کہ کتنی سو بر س سے علم حدیث کا مرکز رہا ہے اور الحمد للہ اب بھی ہے اس کے ہر بڑے مدرسہ میں بخاری شریف کا درس ہوتا ہے۔ چاہے ڈارالعلوم دیوبند ہو یا مدرسہ مظاہر علوم یادار العلوم ندوۃ العلماء کیا آپ کو علم ہے کہ ہم تک

بخاری شریف کس ذریعہ سے پہنچی (اگر نہ معلوم ہو تو جان لجئے) کہ ہم تک بخاری شریف حضرت کریمہ کے ذریعہ سے پہنچی ہے، حضرت کریمہ ایک محدثہ گذری ہیں جن سے کئی آدمیوں نے حدیث سنی ہے، اور ہندوستان میں جو صحیح بخاری پڑھائی جاتی ہے وہ حضرت کریمہؓ کی روایت سے ہے اور اس سے بڑھ کر کیا بات ہو سکتی ہے کہ سب سے اوپری کتاب جو سب سے آخر میں پڑھائی جاتی ہے اور اس کا پڑھانا کمال کی بات صحیحی جاتی ہے وہ ایک خاتون حضرت کریمہؓ کی روایت اور ذریعہ سے ہندوستان اور دوسرے متعدد ملکوں میں پہنچی۔

### مسلم خواتین کی ثابت قدمی

صحابہ کرام جنہوں نے ساری دنیا میں اسلام پھیلایا یہ صحراء کے رہنے والے تھے اور ان کے یہاں نہ کوئی تمدن تھا انہوں نے اور نہ کوئی سلطنت عرصہ سے قائم ہوئی تھی، وہاں بڑے مدرسے اور کالج تھے، یہ اونٹوں کے چرانے والے، جنگل کے رہنے والے، اونٹ کا گوشت کھانے اور دودھ پینے والے جن کی دنیا بالکل محدود تھی یہ صحراء قبہ میں تو بڑا وسیع تھا لیکن دنیا سے اس کا کوئی واسطہ نہ تھا اس کے باوجود جب ان کا سامنا رومی اور ایرانی تہذیب سے ہوا جو اس وقت کی سب سے زیادہ ترقی یافتہ تہذیب ہیں تھیں لیکن اس کے باوجود ان کی آنکھیں چکا چوند نہیں ہو سکیں، اور ان تہذیبوں کے اثرات ان کے گھروں میں نہیں داخل ہو پائے، اور وہ ان

تہذیب کے اثرات سے محفوظ رہے۔ لیکن ہمارا حال کیا ہے جب ہندوستان میں مغربی تہذیب کا دور آیا تو ہماری آنکھیں چکا چوند ہو گئیں اور مغربی تہذیب کے اثرات ہمارے گروں میں داخل ہو گئے اور اس کے برعے اثرات سے بہت سی غلط چیزیں ہمارے یہاں آگئیں، پھر جب لڑکوں نے انگریزی اسکولوں میں پڑھنا شروع کر دیا تو فیشن بھی گروں میں آگیا انگریزوں اور ان کی خدا بیز اور تہذیب کی نقلی بھی آگئی۔

آخر کیا وجہ تھی کہ صحابہؐ کرام رضی اللہ عنہم اور تابعین کے گمراحت محفوظ رہے، اور ہمارے گمراہوں کی تہذیب کا فکار ہو گئے، وہ محفوظ و مامون رہے، اور ہم فکار ہو گئے۔

اس کی سب سے بڑی وجہ یہ تھی کہ، اس دور کی خواہیں رومنی اور ایرانی تہذیب سے متاثر نہیں ہوئیں، صحابیات، تابعیات، اور اس زمانہ کی مسلم خواتین اس طرح اپنی اسلامی ایمانی تہذیب پر مضبوطی سے قائم رہیں کہ اگر نوجوانوں کے ذریعہ کوئی غلط چیز آتی تو اس کو آنے نہ دیتیں اور اس کے سامنے آئی دلیوار بن جاتیں، اور اس طرح ان کا معاشرہ اور ان کا سماج جو اسلامی سماج تھا، وہ بالکل پاک و صاف رہا، اور خالص رہا اس میں رومنی اور ایرانی اثرات نظر نہیں آئے، یہ مسلم خواتین کی ایمانی مضبوطی اور اسلامی خدمت کی ایک عظیم الشان مثال ہے۔

یہ بہترین نمونہ اس وقت تک سامنے نہیں آسکتا جب تک ہماری

بچوں کی صحیح اسلامی تعلیم نہ ہو، جس کے نتیجہ میں اسلام پر ان کو پورا فخر نہ ہو، یعنی صرف ایمان و اعتماد ہی کافی نہیں ہے، بلکہ ان کو اپنی اسلامی تہذیب اور اپنے اسلامی معاشرہ پر فخر ہونا چاہئے، اور اللہ تعالیٰ نے ان کے لئے جو کچھ پہنچ فرمایا ہے اس کو دل و جان سے نہ صرف پسند کریں بلکہ اس کو ہر چیز پر ترجیح دیں، اور اسے اپنے اوپر اللہ تعالیٰ کا احسان عظیم سمجھیں اور اس کی حفاظت کے لئے بڑی سے بڑی قربانی دینے سے دربغنا نہ کریں۔

جب تک خواتین صحابیات کا نمونہ نہیں بنیں گی، تب تک ہم اپنے معاشرہ، اپنے سماج اور اپنی سوسائٹی کو باہر کے مضر اثرات سے نہیں بچاسکتے، اس لئے بہت ضروری ہے کہ لڑکوں کی تعلیم کا اچھا انظام ہو، جگہ جگہ ایسے چھوٹے مکاتب اور مدارس قائم کئے جائیں جہاں چھوٹی بچیاں دینی تعلیم حاصل کریں، وہاں دینی فضاؤ اور اسلامی شعائر اور آداب ان کو سکھائے جائیں، بولنا، المحتنا، پیٹھنا، حیا اور شرم اور سلیقہ ان کو سکھایا جائے اور وہ اسلامی اخلاق اور اسلامی سیرت اور اسلامی تہذیب سے آرائستہ ہو کر اسلام کی خدمت کرنے والی بنیں۔



## عورتوں کا اسلام میں مرتبہ

### اور ان کی دینی ذمہ داری

مولانا ناصر عالیٰ نے یہ تقریب درس خدمت مجید اکبر تیڈی میں  
خواتین کے ایک بڑے مجمع کو خطاب کرتے ہوئے فرمائی۔

”مَنْ عَمِلَ صَالِحًا فَنْ نَكِرْ أَوْ أُنْثِي وَهُوَ مُؤْمِنٌ  
فَلَنُحْيِيَنَّهُ حَيَاةً طَيِّبَةً وَلَنُجْزِيَنَّهُ أَجْرَهُمْ بِأَحْسَنِ مَا  
كَانُوا يَعْمَلُونَ“ (سورہ نحل۔ ۹۷)

حضرات! قاری صاحب نے جو آمیتِ تلاوت کی ہے وہ ذہن کو  
بہت متوجہ کرنے والی ہے اس میں اللہ تعالیٰ نے عمل صالح کے تذکرہ میں  
مرد اور عورت کا الگ الگ تذکرہ کرتے ہوئے توجہ دلائی ہے۔ اس طرح  
عورت کو بھی اسی توجہ کا مستحق دکھایا ہے جس طرح مرد کو، اور عمل صالح کا  
فائدہ بتایا ہے وہ بہت عظیم ہے، عمل صالح کا فائدہ یوں تو سب کو معلوم ہے اور

اس کا ذکر بھی سب کرتے ہیں لیکن اس آیت میں جو فائدہ بتایا گیا ہے وہ اپنی خاص نوعیت و اہمیت رکھتا ہے جو بہت اہم ہے لیکن اس کی طرف اس آیت کے پڑھنے والوں کا ذہن عموماً کم گیا ہے گذشتہ زمانہ سے لیکر اس وقت کتنے حفاظت گزرے ہیں اور کتنے حافظوں کو قرآن یاد ہے اور عالموں نے اس کی تفسیر بیان کی ہے لیکن بہت کم اس پر غور کرنے کی نوبت آئی کہ اس میں کتنی بڑی بشارت سنائی گئی ہے وہ یہ کہ اس آیت میں اللہ تعالیٰ فرماتا ہے کہ جو بھی نیک کام کرے گا "مَنْ عَمِلَ صَالِحًا" مرد ہو یا عورت (من ذکر او ان شیء فَلَنْخَيْنَّهُ حَيْوَةً طَيْبَةً) ہم اس کی ضرور اچھی زندگی گزروائیں گے۔

یہ سب ساری دوڑھوپ دنیا میں جو ہو رہی ہے، امریکا سے لے کر اٹھونیشیا تک اور ہماری اسلامی دنیا میں مراکش سے لے کر شمالی افریقہ پھر یمن، اور ملیشیا تک سب کا حاصل یہ ہے کہ اچھی زندگی کیسے حاصل ہو، اس کے لیے کیا کوشش کی جائے، اور اس کے کیا اسباب اور کیا ذرائع ہیں اور کس طرح دولت حاصل کی جائے، آپ دیکھیں گے کہ پرانگری اسکولوں سے لے کر یونیورسٹی تک یونیورسٹیوں کے خاص مضمون کی بڑی بڑی جو یونیورسٹیاں، جامعات اور بڑے اکیڈمیاں ہیں جو غور و فکر کرنے کے لیے ہی ہنائی اور قائم کی گئی ہیں اور بڑے بڑے مصنفوں ہیں ان سب کا جو مشترک موضوع ہے وہ یہ کہ ایسی زندگی کیسے حاصل ہو۔ یہاں تک کہ سیاست اور

انتخابات اور جمہوریت اور صحافت، یہ ساری چیزیں بھی اس کی معاون ہیں  
کم سے کم یہ کہ وہ اس کا اعلان کرتی ہیں کہ ہم اس کا راستہ دکھائیں گے،  
رہنمائی کریں گے۔

## اچھی زندگی کی ضمانت

اللہ تعالیٰ نے اس آیت میں ایک بہت بڑی بشارت سنائی ہے۔

”من عمل صالحًا“ جو اچھے کام کریں گا اور اس کی بنیادی شرط یہ ہے کہ وہ  
اللہ کے حکم کے مطابق ہوں، کام اللہ کی فضائے کے مطابق ہوں، اس کے  
رسول ﷺ کی فضائے اور فرمان کے مطابق ہوں اور دینی احکام کے مطابق  
ہوں، پھر آخری آسمانی صحیفہ قرآن مجید کے مطابق ہوں، تو ہم اس کی  
اچھی زندگی گزروائیں گے، اس میں دنیا کی زندگی بھی آجاتی ہے یہ نہیں  
سمجنے چاہئے کہ اس میں صرف آخرت ہی کی بشارت دی گئی ہے، ”حیوة  
طَيِّبَةٌ“ جو لوگ عربی جانتے ہیں وہ سمجھ سکتے ہیں کہ یہاں انکرہ کا لفظ ہے،  
”الْحَيَاةُ الْطَّيِّبَةُ“ بھی نہیں کہا گیا ہے، ”فَلَئِنْ يَرَى حَيَاةً طَيِّبَةً“  
ہم ہر طرح کی اچھی زندگی اس کی گزروائیں گے، یہ ساری کوشش اس بات  
کی ہو رہی ہے یہ دوڑھوپ، یہ مختیں اور یہ راتوں کا جاگنا اور یہ کتابوں پر  
محنت کرنا، پرانگری سے لے کر یونیورسٹیوں تک پڑھنا پڑھانا اور پھر اس کے  
بعد ڈگریاں حاصل کرنا کوئی انجیزہ نہیں کاراستہ اختیار کرتا ہے اور کوئی ادب  
لزیر پھر کاراستہ اختیار کرتا ہے، سب کا مشترک مقصد اور ہدف و نشانہ یہ ہے

کہ اچھی زندگی حاصل ہو۔

آدمی سبکی چاہتا ہے بڑی تنخواہ ہو، رہنے کے لئے اچھی بڑی کوٹھی  
اور سواری کے لئے اعلیٰ درجہ کی موڑ اور ہوائی چہازوں پر سفر کرنا اور پھر اس  
کے بعد سیاست میں آئے تو وزیر اعظم بن جانا اور پارلیمنٹ کا ممبر بن جانا  
سب اس لئے کیا جاتا ہے کہ ہم آرام اور سکھ کی زندگی گزار سکیں، اس کو  
سکھ کہتے ہیں یہ ایک عام لفظ ہے اور بہت وسیع کہ ہم سکھی ہوں و سکھی نہ ہوں،  
ہم سکھ کی زندگی گزار سکیں، اللہ تبارک و تعالیٰ نے اس کی خلافت لے لی ہے  
اور فرمایا ہے کہ اس کا راستہ صرف یہ ہے کہ نیک عمل کرے، ہمارے احکام  
کے مطابق اگر عمل ہو گا۔ ”فَلَنُخْبِيْنَهُ“ لام کے ساتھ کہا، جب کہنا ہوتا  
ہے عربی میں ایسا ضرور ہو گا ایسا ضرور کریں گے تو اس کو لتفعل،  
”لَنَذْهَبَنَ“ کے وزن پر استعمال کیا جاتا ہے۔

اب اچھی زندگی کسی نے یہ سمجھ لیا ہے کہ اچھی تنخواہ ہو، حالانکہ  
اچھی تنخواہ میں اچھی زندگی گزارنا ہرگز یقینی نہیں، لاکھوں مثالیں دی جا سکتی  
ہیں کہ اچھی بڑی تنخواہ ہے، لیکن زندگی اچھی نہیں، یا صحت خراب ہے،  
یا آپس میں ناقلتی ہے، یا اطمینان قلبی نہیں ہے، کوئی ڈر لگا ہوا ہے یا کوئی  
خطرہ ہے، یا کوئی مرض ہو گیا ہے، کوئی عارضہ ہو گیا ہے، کچھ غم ہو گیا ہے،  
وہم ہونے لگا ہے یا طبیعت میں خرابی آگئی ہے کہ بڑی تنخواہ، کوٹھی، شامدار  
موڑ سب ہے، اولاد ہے، لیکن مزہ نہیں آ رہا ہے زندگی میں۔

نعمت جس کو زندگی کی نعمت کہتے ہیں وہ حاصل نہیں ہو رہی ہے تو  
 یہ بات سوچنے کی ہے اللہ تعالیٰ فرماتا ہے کہ جو ہمارے احکام پر عمل کرے گا  
 ہماری شریعت پر عمل کرے گا، ہمارے رسول ﷺ کے فرمانوں پر عمل  
 کرے گا، نہ وہ یہ دیکھے گا کہ رسماں میں کیا ہوتا ہے نہ یہ دیکھے گا کہ کون سی  
 چیز بڑے فخر کی سمجھی جاتی ہے، کس بات پر تعریفیں ہوتی ہیں، کس بات میں  
 عزت ملتی ہے، کس بات میں دولت ملتی ہے، کوئی اس کا خیال نہ کرے،  
 صرف یہ کہے کہ اللہ اور اس کے رسول ﷺ کا حکم ہے، شادی یا ہبہ کس طرح  
 ہونا چاہئے، بچوں کی پرورش کیسے کرنی چاہیے، گھر میں کس طرح زندگی رائج  
 کرنی چاہئے، نمازوں کی پابندی ہو، پرده ہو، حیاد و شرم ہو، ایک دوسرے کا  
 احترام ہو، غرور نہ ہو، تعليش نہ ہو، سراف و فضول خرچی نہ ہو، ناجائز سکیں  
 نہ ہوں اور یہ کہ دوسروں کو خوش کرنے کے لئے اللہ کو ناراض کرنا بالکل  
 آسان سمجھا جائے یہ نہ ہو۔

اللہ تعالیٰ فرماتا ہے کہ اگر یہ باتیں نہ ہوں گی تو ہم ضرور اس کی  
 اچھی زندگی گزرواں میں گے، یعنی دنیا میں بھی اور اس کی ہزاروں نہیں  
 لاکھوں مثالیں ہیں، اگر آپ حدیث پڑھیں تو آپ دیکھیں گے کہ جن  
 گھروں میں اور جن خاندانوں میں شریعت کی پابندی کی گئی احکام خدا اور احکام  
 رسول ﷺ پر عمل کیا گیا اور اسلامی زندگی کا جو نمونہ اور سانچہ ہے اسلامی  
 زندگی کا جو ماذل ہے وہ اختیار کیا گیا، رسماں کو نہیں دیکھا گیا، رواج کو نہیں

دیکھا گیا بلکہ یہ دیکھا گیا کہ اللہ اور اس کے رسول ﷺ کا حکم کیا ہے؟ جن  
 لوگوں، خاندانوں، برادریوں، اور جن ملکوں، اور جن معاشروں نے اور سماج  
 سوسائٹی نے اس پر عمل کیا اس کو اللہ نے دنیا میں جنت کی زندگی کا مزہ  
 پچھادیا۔ اس میں شبہ نہیں ہم مبالغہ سے نہیں کہہ رہے ہیں، دنیا ہی میں ان  
 کو جنت کی زندگی کا مزہ آگیا کہ بس معلوم ہوتا تھا کہ ہم جنت میں ہیں، محبت  
 کا دور دورہ ہے، ایک دوسرے کا حق ادا کیا جاتا ہے، یہاں کسی کا حق مارا نہیں  
 جاتا، کسی کو خمارت و ذلت کی نظر سے دیکھا نہیں جاتا، کوئی فضول بات نہیں  
 کی جاتی، کوئی ناجائز آمدی باہر سے نہیں آتی، بس اللہ پر توکل اور اللہ کا کام لینا،  
 پابندی کے ساتھ نماز پڑھنا، حلال روزی کھانا، حرام کا پیسہ کیا، حرام کی پانی  
 بھی گھر میں نہ آنے دینا، جن گھروں میں اس کی پابندی کی گئی ان کے گھر  
 جنت کا نقشہ ہیں، ان کے گھروں پر بادشاہوں کے محلات اور شاہوں کی  
 کوٹھیاں قربان، ان کے سامنے معلوم ہوتا ہے کہ یہ کوئی جیل خانہ ہے،  
 دیکھنے میں باہر سے کتنی شاندار کوئی ہے، بڑی بڑی دیواریں ہیں، یہ سب  
 ہے لیکن اندر جہنم کی زندگی ہے، بیوی اور شوہر میں محبت نہیں ہیں ہے، ماں  
 بیٹی میں محبت نہیں ہے، نہ ماں میں وہ شفقت ہے، نہ بیٹی میں وہ احترام ہے،  
 نہ کسی کمزور پر ترس آتا ہے، نہ کسی غریب کی مدد کی جاتی ہے اور سوائے  
 کھانے پینے اور سوائے فخر و غرور کے، دکھاوے کے کوئی اور یہاں کام ہی  
 نہیں ہے۔

توبھائیو اور بہنو! آپ اس کا خیال رکھیں اور یہ اللہ نے موقع دیا ہے  
 کہ مرد عورت دونوں کو شش کر کے اور شریعت کے مطابق زندگی گزار کر  
 اور اللہ کی فرمانبرداری کر کے اور اس کے رسول ﷺ کی شریعت پر چل کر  
 وہ بڑی سے بڑی ترقیات حاصل کر سکتے ہیں اور ترقیات بھی کیسی، روحاںی ترقی،  
 یہ ہم خوب سوچ سمجھ کر کہہ رہے ہیں کہ ہم کتابیں لکھنے والے آدمی ہیں ہم  
 جو کچھ لکھتے ہیں اس پر بحث ہوتی ہے اس کو پکڑا جاتا ہے، اس پر سوال کیا جاتا  
 ہے کہ یہ کیسے لکھ دیا، اس لئے ہم انسی بات نہیں کہہ سکتے۔

### علمی دنیا میں عورتوں کی خدمات

ہم آپ کو خدا کی قسم کا حاکر بتاتے ہیں کہ دین کے احکام پر عمل  
 کرنے سے اور دین کا ضروری علم حاصل کرنے سے اسی پر عمل کرنے سے  
 مستورات نے اسلامی تاریخ میں اسلامی دنیا میں وہ وہ ترقیات حاصل کی ہیں،  
 اور روحانیت کے اس درجہ تک پہنچی ہیں جس درجہ تک اس زمانہ میں  
 ہزاروں لاکھوں مرد نہیں پہنچ پائے، آج ہم آپ سے پوچھتے ہیں کیا رابعہ  
 بصریہ کا نام آپ نے نہیں سنا کہ رابعہ بصریہ کون تھیں، ان کا نام آج لکھنؤ  
 میں اس محلہ میں لیا جا رہا ہے کہ ان کے زمانہ کے لاکھوں نہیں ہزاروں آدمی  
 بھی ان کے درجے کو نہیں پہنچ ہوں گے اور اس کے علاوہ تاریخ پر تھیں اور  
 خود مستورات کی اور مسلمان فاضلات کی اور مسلمان ادبیات کی تاریخیں  
 الگ الگ لکھی گئی ہیں، تو آپ کو معلوم ہو گا کہ علمی حیثیت سے بھی ہماری

بیش پرانے زمانہ میں ایسے درجہ تک پہنچی ہیں کہ تاریخ میں نام آئے ہیں  
کہ بڑے بڑے اس زمانے کے علماء ان سے رجوع کرتے تھے۔

اندلس، بغداد اور قاہرہ میں اور حرمین شریفین میں ایسی عورتیں  
تھیں کہ ان سے لوگ مسئلے پوچھنے جاتے تھے اور عربی لغت کی تحقیق کرنے  
جاتے تھے، ان سے علمی استفادہ کے لئے جاتے تھے ان کے نام تاریخ کے  
اندر موجود ہیں ان کے شاگردوں کے نام موجود ہیں، لکھنے بڑے بڑے  
شاگرد ہوئے، تو یہ دولت، علم کی دولت مردوں کے ساتھ مخصوص نہیں،  
مردوں عورت دونوں کے لئے ہے۔

### قرآن کریم میں مردوں کے ساتھ عورتوں کے ذکر کا اہتمام

یہ صرف کہہ دینا کافی ہوتا ہے کہ مردوں عورت سب کے سب درجے  
حاصل کر سکتے ہیں لیکن اللہ تعالیٰ جب ایسے مراد کا ذکر کرتا ہے، تو  
مردوں کے لئے الگ اور عورتوں کے لئے الگ ذکر کرتا ہے: "إِنَّ الْمُسْلِمِينَ  
وَالْمُسْلِمَاتِ وَالْمُتُّوْمِنِينَ وَالْمُتُّوْمِنَاتِ وَالْقَاتِلِينَ وَالْقَاتِلَاتِ" اور  
ہر لفظ کے ساتھ ایک مرد کے لئے صیغہ ہے، ایک عورت کے لئے، کوئی  
پوچھنے کہ بھی اتنا کہہ دیا ہوتا کہ "وَمَنْ يَعْمَلْ مِن الصَّالِحَاتِ مِنْ ذَكَرٍ  
أَوْ أُنثِي وَهُوَ مُؤْمِنٌ" نہیں کوئی یہ سمجھے کہ عبادات کی یہ قسم صرف  
مردوں کے ساتھ مخصوص ہے، عورت اس میں کوئی درجہ نہیں حاصل کر سکتی۔  
روزہ رکھنے میں ان کا ذکر ہے، عبادات کرنے میں ان کا ذکر ہے، اور اللہ کی باد

کرنے میں ان کا ذکر ہے ”وَالذَّاكِرِينَ اللَّهُ كَثِيرًا وَالذَّاكِرَاتِ“ اللہ کا  
 ذکر کرنے میں الذکرین مذکر کا صیغہ بھی استعمال کیا گیا ہے اور مؤنث کا بھی،  
 اس لئے کہ دوسرے مذاہب کی تاریخ ان کی کتابیں بتاتی ہیں کہ وہاں بہت  
 سے کمالات اور بہت سی صفات صرف مردوں کے لئے مخصوص کر دی  
 گئی ہیں اور یہ بات دماغ میں بیٹھی ہوئی تھی اور ایک بالکل بدیہی بات سمجھی  
 جاتی تھی کہ یہ صرف مردوں کا کام ہے عورت اس میں ہاتھ نہ لگائے، وہ  
 ترقی نہیں کر سکتی ہے، اس کو اس سے کوئی بروائیز نہیں حاصل ہو سکتا ہے  
 لیکن قرآن میں ایک ایک عبادت کے ساتھ عبادت کی ایک ایک قسم کے  
 ساتھ مردوں کے لئے الگ لفظ اور الگ صیغہ ہے اور عورتوں کے لئے الگ  
 صیغہ ہے۔

## عورتوں کے نام سے مستقل ایک سورت

اس سے بڑھ کر اور کیا بات ہو سکتی ہے کہ قرآن مجید کی بڑی  
 سورتوں میں سے ایک سورۃ کا نام ہی عورتوں کے نام پر رکھا گیا ہے ”سورۃ  
 النساء“ کیا ہند و مذہب کا کوئی جاننے والا بتائے گا کہ اس کے مذہب میں اس  
 کی کسی مقدس کتاب میں عورت کے نام سے کوئی لیکھ یا اور اس کے عنوان  
 سے ذکر ہو، لیکن قرآن مجید میں جہاں دیگر ناموں سے سورتیں ہیں وہیں  
 ایک سورۃ النساء بھی ہے اور پہلے دن سے اس وقت تک اس کا یہ نام چلا آرہا  
 ہے اور عورتوں کے لئے دین میں، ترقی اور علم دین حاصل کرنے اور اس

میں امتیاز پیدا کرنے اور اللہ تعالیٰ کی رضامندی حاصل کرنے اور اللہ کا مقبول بندہ اور بندی بننے اور اس کے یہاں اونچا مقام حاصل کرنے کی پوری پوری صلاحیت اور پورے امکانات پہلی صدی سے لیکر اس وقت تک موجود ہیں اور آج بھی ایسا ہو سکتا ہے۔

## ہندوستان میں عورتوں کی دینی خدمات

اور آپ حضرات ہندوستان ہی کی تاریخ پر ڈھیں تو آپ کو معلوم ہو گا کہ یہاں کتنی بیویوں نے قرآن مجید کی تعلیم اور دینیات کی ترویج اور بدعتات کی ترویج اور سنتوں کی اشاعت کا کام کیا ہے، ایک شاہ ولی اللہ صاحبؒ کا خاندان دیکھ لیجئے کہ وہاں ایسی بیویاں گزری ہیں کہ دہلی میں اور بعض مرتبہ دہلی کے باہر بھی ان کا فیض پہنچا اور کم سے کم یہ کیا بات تھی کہ ان کی آغوش تربیت میں ان کی گود میں شاہ عبد القادرؒ پیدا ہوئے، شاہ رفیع الدینؒ پیدا ہوئے، شاہ عبدالعزیزؒ پیدا ہوئے اور پھر ہمارے یہاں اودھ میں دیکھتے یہاں کیسی کیسی بیویاں پیدا ہوئیں، میں ایک چھوٹی سے مثال دیتا ہوں کہ حضرت سید احمد شہیدؒ رائے بریلی میں پیدا ہوئے، وہاں کے خاندان ہی میں نہیں بلکہ ان کا فیض سارے ہندوستان میں پہنچا، ان کے ہاتھ پر چالیس ہزار آدمی مسلمان ہوئے اور نیس لاکھ کے قریب لوگوں نے ان کے ہاتھ پر بیعت اور توبہ کی، ان کے حالات میں لکھا ہوا ہے دیکھنے اور سننے میں تو بہت معمولی بات معلوم ہو گی لیکن دیکھنے کس درجہ کی کتنی اونچی بات ہے کہ ایک

مرتبہ ایسا ہوا کہ ان کی والدہ صاحبہ نماز پڑھ رہی تھیں اور انکی والی بیٹھی ہوئی تھیں کہ ایک دم سے کوئی آدمی گھر میں آیا اس آدمی نے کہا کہ دو فرقوں میں فساد ہو گیا اور لڑائی ہو رہی ہے اور آپ کو جہاد کے لئے دعوت دی، آپ تیار ہو گئے والی نے کہا نہیں نہیں، یہ نہیں جاسکتے، عمر بھی اس وقت شاید ۱۲۰۰ یا ۱۳۰۰ بر س کی رہی ہو گی وہ خوب صحیح اور جانتی تھیں کہ وہاں جا کر شہادت کی خبر آسکتی ہے، ہم نہیں بیٹھتے ہیں کہ معلوم ہو گا کہ شہید ہو گئے یا نہ چیز ہو کر والہیں لائے جاسکتے ہیں، تو والی نے روک دیا اور جب والدہ صاحبہ نے سلام پھیرا، حیرت کی بات ہے کہ انہوں نے کہا کہ بی بی تم نے کیوں روکا، تم نے اس سعادت سے کیوں محروم رکھا، ہمارے بیٹے کو جانے دینا چاہئے تھا یہ جہاد کا معاملہ تھا، اب آپ بتائیے کہ کس درجہ کا یقین و ایمان ہو گا اس خاتون کے اندر اور وہ علم دین سے کتنی واقف ہوں گی اور پھر کتنا ان کے اندر ایثار و قربانی کا جذبہ ہو گا کہ اپنے بیٹے کو اس خطرہ میں ڈالنے کے لئے اور والی جس کا ایک عارضی خادمانہ رشتہ ہوتا ہے وہ روکے، مگر دو دھ پلانے والی اور اس کو وجود میں لانے والی شفیق ماں یہ کہے کہ نہیں ان کو جانا چاہئے تھا، ایسی سیکڑوں ہزاروں مثالیں آپ کو ملیں گی یہ سب کے بیان کرنے کا موقع نہیں۔ آپ کو بہت سے علماء اور دین کے والی اور خدمت کرنے والے ملیں گے کہ ان سے اگر آپ پوچھیں کہ آپ کی یہ حالت کیسے ہوئی، آپ اس درجہ تک کیسے پہنچے، آپ کی یہ سیرت کیسے بنی تو ان میں سے

اکثر یہ کہیں گے کہ ہماری ماں نے ایسی اچھی تربیت کی تھی اور امید ہے کہ  
 اس مجمع میں بھی ایسے لوگ بیٹھے ہوں گے جو اپنی ماں کے ممنون احسان ہوں  
 گے، اور ہم شہادت دے سکتے ہیں کہ ہمیں ہماری ماں نے جھوٹ بولنے سے  
 روکا، ہماری ماں نے ہم کو حق تلف کرنے سے، کسی پر زیادتی کرنے سے،  
 کسی پر ہاتھ بڑھانے سے روکا، ہم یہ کہہ سکتے ہیں کہ ہم نے توجہ سے  
 ہوش سنجا لا ہے، ہم نے اپنی والدہ صاحبہ کو تجدی پڑھتے ہوئے دیکھا ہے،  
 معلوم ہوا کہ نماز تجدی نہیں چھوٹی ہے اور ہم فخر یہ نہیں کہتے لیکن عرض  
 کرتے ہیں کہ ہمارے بچپن میں تکیہ کلاں میں ہمارے چھوٹے سے خاندان  
 میں چار گمراہ ہے ہوں گے، یہ سوال کیا گیا کہ عورتیں ہم جماعت تراویح پڑھ  
 سکتی ہیں؟ تو علماء فرنگی محل نے یہ فتویٰ دیا کہ اگر عورت امام ہو اور عورتیں  
 ہی اس کی مقتدی ہوں تو جماعت میں کوئی حرج نہیں، چنانچہ ہماری والدہ  
 صاحبہ مر حومہ اور ہماری خالہ زاد بہن اور ہماری بچوچی یہ سب قرآن مجید  
 پڑھتی تھیں اور تراویح میں ایک قرآن مجید ہمارے گھر میں ختم ہو جاتا۔ اس  
 کے علاوہ عورتوں میں مصنفات گزری ہیں اور ایسی بڑی بڑی بعض مصنفات  
 ہیں کہ ان کی کتابیں علمی کتب خانوں کی زینت ہیں اور بعض تو اس میں  
 مردوں سے بھی بازی لے گئی ہیں۔

مسلمان بن کر رہنے کی آدھی ذمہ داری عورتوں پر ہے  
 ہم صاف کہتے ہیں کہ مسلمانوں کا اس ملک میں مسلمان بن کر رہنا

قرآن شریف پڑھنے کے قابل ہونا اور دو کتابوں سے فائدہ اٹھانا اسلامی شعار  
و احکام سے واقف ہونا، اسلامی تہذیب اختیار کرنا اور اس پر قائم رہنا اور  
توحید کے عقیدہ پر مبنو طی سے جانا، اس میں آدمی سے زیادہ ذمہ داری  
ہماری بیبوں اور عورتوں پر ہے۔ یہ بات گھر گھر پہنچانے کی کوشش کرتا ہے  
کہ ہمارے بچے قرآن مجید پڑھنے کے قابل بن جائیں، قرآن مجید تو عربی  
میں لکھا ہے اسے پڑھ سکتیں اور اور دو پڑھ سکتیں، دینیات کی کتابوں سے فائدہ  
اخائیں اور شرک و توحید کا فرق سمجھیں، سنت و بدعت کا فرق سمجھیں اور  
گناہوں کو سمجھیں کہ کون کی چیزیں گناہ ہیں۔

## ہماری پڑھی لکھی بہنوں کی ذمہ داری

اگر اس میں ہماری خواتین اور ہمارے گھر کی پڑھی لکھی دیندار  
بیبوں نے توجہ نہ کی اور دلچسپی نہ لی تو میں آپ سے صاف کہتا ہوں اور دل  
پر ہاتھ رکھ کر کہتا ہوں کہ اس ملک میں مسلمان کا مسلمان رہنا مشکل ہو گا  
 بلکہ یہ ملک اچیں بن جائے گا، اور آج بتاتا ہوں کہ یہ نقشہ اور منصوبہ تیار  
ہے کہ اس ملک کو اپیں بنا دیا جائے، اور اپیں کیا ہے بہت سی بڑی بڑی  
بیباں نہیں جانتی ہوں گی کہ اپیں یورپ کا ایک ایسا گلزار تھا کہ جو خالصہ  
مسلمان ملک ہو گیا تھا، وہاں بڑی اسلامی شان و شوکت کی سلطنتیں قائم  
ہو گیں اور وہاں بڑے بڑے اولیاء اللہ پیدا ہوئے، شیخ اکبر کہ جن کا نام ہر  
 شخص کی زبان پر ہے یہ وہیں کے رہنے والے تھے، مالکی مذہب کا ایک مسئلہ

ہے کہ اگر یہ معلوم ہو جائے کہ مدینہ میں ایسا ہوا کرتا تھا تو اب کسی دلیل کی ضرورت نہیں، ان کا عمل جلت اور دلیل ہے۔

تاریخ میں لکھا ہے ایک زمانہ ایسا تھا کہ مالکیوں میں ایک یہ اصول بھی تھا کہ الٰ قرطبه کا عمل جلت ہے، الٰ قرطبه ایسا کرتے ہیں، اس کی اہمیت اسی ہے کہ قرطبه کے متعلق یہ کہہ دیا کافی تھا کہ وہاں ایسا ہوتا ہے اس اپیل کو جہاں اولیاء اللہ پیدا ہوئے، چونٹی کے علماء، حدیث کی اہم کتاب مؤٹالام مالک کے شارحین پیدا ہوئے اور بڑے بڑے مجاہدین پیدا ہوئے اور وہاں جامع اشبيلیہ اور جامع غرناطہ کیسی کیسی مسجدیں تھیں جن کی مثال ملنی مشکل ہے۔ مسلم سے غیر مسلم ملک بنادیا۔ اس ملک کو وہاں کے غیر مسلم باشندوں نے منصوبہ بنایا اور اس میں کچھ ہمارے مسلمانوں کی بھی کوتا ہی تھی کہ انہوں نے ان کو مانوس نہیں کیا تھا اس طرح اندرس سے غیر مسلموں نے اسلام کو خارج کر دیا، جو بچے کچھ مسلمان تھے وہ غرناط سے مرکاش پہنچ گئے اور آج پورا اپیل خالی ہے نہ کہیں سے اذان کی آواز آتی ہے اور نہ کہیں کوئی مدرسہ ہے۔

### ہماری مستورات توجہ دیں

مسلمان آپنے مسلمان نسل کو مسلمان رکھنے میں کامیاب نہیں ہو سکتے جب تک ہمارے گھر کی مستورات، بیگمات، ہماری مائیں اور بیٹیں اس کا ارادہ نہ کر لیں اور یہ طے نہ کر لیں کہ ہم اپنے اپنے بچوں کو دین سے واقف

کرائیں گے، پر انہری اسکول میں جانا ضروری ہے جائیں لیکن ہم مغرب بعد  
 انتظام کریں گے یا صبح جانے سے پہلے کوئی انتظام کریں گے ان کو اردو  
 پڑھائیں گے، ان کو اردو لکھنے کی مشق کرائیں گے، ان کو کلمہ اور سورتیں یاد  
 کرائیں گے کہ وہ نماز میں پڑھ سکیں؟ اگر اس کی طرف ہماری مستورات  
 نے توجہ نہ کی تو یہ ملک خطرہ میں ہے، اصل بات جو کہنے کی ہے اور اسے  
 امانت کے طور پر چھوڑ کر جاتا ہوں وہ یہ ہے کہ اپنے بچوں کی خود فکر کیجیے  
 اپنے ہی گھروں کے نبیل بلکہ اپنے محلے اور بہنوں، سہیلوں اور رشتہ دار  
 بیویوں کو بھی توجہ دلائیے کہ دیکھوبی لی، دیکھو بہن، اپنے بچے کو جہاں چاہو  
 سمجھو لیکن اس کو اللہ کا نام سکھاؤ، کہ اللہ ایک ہے، وحدہ لا شریک ہے، اور  
 اللہ کے پیغمبر حضور ﷺ آخری پیغمبر تھے، ورنہ آج سرکاری اسکولوں میں  
 تو ایسی ترکیبیں کی جاتی ہیں، لوگوں نے بتایا کہ کہا جاتا ہے اگر تمہاری کوئی چیز  
 گم ہو جائے یا کوئی کام ہو یا تکلیف ہو تو راستہ میں جو مندر آئے اس سے  
 گزرتے ہوئے اس سے مانگ لیتا اور یہاں تک سازشیں ہوتی ہیں کہ کوئی چیز  
 چھپا دی جاتی ہے، ایک طالب علم نے ایک طالب علم کی کتاب یا کاپی چھپا دی  
 جب اس نے پوچھا کہ میری کاپی کہاں ہے اس نے کہا رام کا نام لو، تمل  
 جائے گی۔ اس نے جو رام کا نام لیا تو اس نے چپکے سے نکال کر سامنے کر دی  
 اس طرح اس کے دل میں یہ عقیدہ ڈال دیا کہ رام کا نام لینے سے مسئلہ حل  
 ہو جاتا ہے، کھوئی ہوئی چیز مل جاتی ہے، یہ بڑی گھری بات اور بڑی وسیع

سازش جل رہی ہے۔

ہندوستان کے اندر جو اولیاء اللہ کی سر زمین ہے، یہ مجاہدین کی سر زمین ہے مجددین کی سر زمین ہے، جہاں پر مجدد الف ثانی ”پیدا ہوئے، خواجہ معین الدین چشتی“ آئے، شاہ ولی اللہ دہلوی جیسا امام وقت پیدا ہوا اور یہاں مولانا محمد قاسم نانو توی مولانا شیداحمد گنگوہی، مولانا محمد علی موتکیری اور کیسے کیسے عالم، کیسے کیسے فاضل پیدا ہوئے، اس ملک کے بارے میں یہ نقشہ بنایا جا رہا ہے، نقشہ ہنا ہوا موجود ہے کہ یہاں نام کا تھوڑا مسلمان رہ جائے، باقی کوئی احتیاز نہیں ہونا چاہئے، آئندہ نسل جو ہو، اس کو بالکل اسلام سے ناواقف کر دیا جائے، چاہے مگر اسلام نہ ہو لیکن اسلام سے اس کو ناواقف کر دیا جائے بس یہ پیغام لے کر جائیے کہ اپنے گروں میں پہلے اور پھر محلے میں جانا ہو تو وہاں کہیں، تقریب ہو تو وہاں جا کر کہیں، وہاں بھی توجہ دلائیے کہ اپنے بچوں کو مسلمان بنائیے، ان کے عقیدہ کی مگر سمجھئے، ان کو دوزخ کی آگ میں جلنے سے بچائیے۔

بہنو! سن لو!

بہنو! بیوی! ان لو اپنے بچوں کو مسلمان بناؤ، مسلمان رکھو، اور اردو لکھنا پڑھنا سکھاؤ، قرآن مجید پڑھنے کے قبل بناؤ، توحید، ان کے دل میں بناؤ، شرک و بدعت سے بُت پرستی سے، ان سب چیزوں سے روکو، اللہ تعالیٰ ہمیں آپ کو توفیق دے اگر یہ کام ہو گیا تو اس میں بہت سچھ مثانت ہے، اسلام کے بھاء کی اور تحفظ کی، ورنہ محض خارجی اور تنظیمی کو ششیں اور محض اخبارات و رسائل اور محض کافر نہیں یہ مفید تھوہوں گی، لیکن کافی نہیں ہیں۔

## ابتدائی نقوش

ماہرین تعلیم و تربیت اور علمائے نقیات نے اس حقیقت پر بہت زور دیا ہے کہ بچہ کے ذہن کی سادہ تختی پر جو ابتدائی نقوش پڑ جاتے ہیں وہ بھی نہیں مشتعل اور خواہ ان کو مٹا ہوا سمجھ لیا جائے، لیکن درحقیقت وہ مشتعل نہیں، وہ جاتے ہیں اور وقت پر ابھرتے ہیں۔

اس حقیقت کو تسلیم کر لینے کے بعد ماں اور بچہ کی تربیت کرنے والوں کی ذمہ داری بہت بڑھ جاتی ہے جو اس سادہ تختی پر آسانی کے ساتھ اچھے سے اچھے نقش بنانے سکتے ہیں اور جن کو کوئی طاقت اور کوئی تعلیم و تربیت آسانی کے ساتھ مٹا نہیں سکتی۔

مجھے اس مختصر مضمون میں ان چند ابتدائی نقوش کا ذکر کرنا ہے جو بچپن کی سادہ لوح پر نقش ہوئے اور جن کا فیض میری زندگی میں برادر

ان میں سے ایک بات تو یہ ہے کہ میری والدہ نے بچپن سے اس بات کا بڑا خیال اور گرانی رکھی کہ میں کسی پر ظلم نہ کرنے پاؤں اور کسی کا دل نہ دکھاؤں، بچہ کے پاس طاقت ہی کیا ہوتی ہے، جو کسی پر ظلم کرے، پھر بھی سب جانتے ہیں کہ بچہ اپنے محدود دائرے اور ماحول میں اپنی کمزوری ور بے بسی کے باوجود بہت سچھ ظلم کر لیتا ہے، بچہ کے اندر بھی ایک خودی اور انسانیت ہوتی ہے، یہ بچہ کی شخصیت کا اظہار ہے اور زندگی اور ذہانت کی علامت، وہ اس انسانیت سے فائدہ اٹھاتا ہے اور اس کو جاوے جا ستفاں کرتا ہے اپنے بھولیوں پر زیادتی کرتا ہے، فوکروں پر ظلم کرتا ہے، کسی کی توہین کرتا ہے، کسی کا نماق اڑاتا ہے۔

والدہ صاحبہ نے اس کا بڑا اہتمام کیا کہ میں اگر کسی پر ظلم کروں میا دل دکھاؤں تو اس سے معافی مانگوں، اگر گھر میں کھانا پکانے والی کے لڑکے کو مارتا میا کسی کی توہین کرتا یا کسی کو ذلیل سمجھ کر کوئی سلوک کرتا تو وہ مجھے سزا بھی دیتیں اور مجھے اس سے معافی مانگنے پر مجبور بھی کرتیں۔ اکثر یہ سزا صرف معافی مانگنے کی ہی صورت میں ہوتی، بچہ کی "انسانیت" پر بڑی ضرب ہے اور اس کے لئے بڑی گوشائی، مجھے یاد نہیں کہ ایک واقعہ بھی ایسا گذرا ہوا کہ والدہ کے علم میں میری کوئی زیادتی آئی ہو یا توہین یا دل دکھانے کا کوئی واقعہ پیش آیا ہو اور انہوں نے مجھے یہ سزا نہ دی ہو اور مجھے "فریق ہانی" کو

راضی کرنے اور معاف کرانے پر اصرار نہ کیا ہو۔

اس تربیت کا یہ نتیجہ ہے کہ ہزار کوتا ہیوں اور کمزور یوں کے باوجود  
اب بھی ”دل آزاری“ اور توہین و تحقیر کو گناہ کبیرہ سمجھتا ہوں اور  
 حتی الامکان اس سے بچنے کی کوشش کرتا ہوں اور اگر کبھی نادانست یا بلا ارادہ  
 ایسا قصور ہو جاتا ہے، تو جلد سے جلد اس کی ملائی کی کوشش کرتا ہوں  
 اور معافی مانگتا ہوں۔

دوسری چیز جو مجھے خاص طور پر یاد آتی ہے وہ یہ کہ وہ مجھے اپنے  
 خاندان کے بعض بزرگوں اور جلیل القدر ہمیشوں کے نام اور کام سے  
 واقف کرتی رہتی تھیں، ان کے نام پڑی عظمت سے لیتیں، اور ان کے  
 حالات سناتیں، یہ شخصیتیں عموماً ہمارے خاندان کی وہ دنیی شخصیتیں ہوتیں،  
 جن کو دنیاوی جاہ و جلال اور کوئی خاص دولت و ثروت حاصل نہ تھی، مگر  
 علمی اور دینی حیثیت سے ان کا کام اور نام بہت روشن تھا، وہ اس پر زور دیتیں  
 کہ عزت اور باقی رہنے والی دولت بھی دین و علم کی دولت ہے، اس کا نتیجہ یہ  
 ہوا کہ میرا دماغ اس وقت سے علم دین کی عظمت سے متاثر ہے اور وہ اتنی  
 جلدی دنیاوی جاہ و جلال اور مال و منال کا اثر قبول نہیں کرتا، جتنا اس زمانہ  
 میں ہوتا قدر تی بات ہے، میرے دل پر ابھی تک بزرگوں کے نام نقش ہیں  
 اور ان کی عظمت کا سکھ بیٹھا ہوا ہے، جن کا والدہ صاحبہ کثرت سے نام لیتی  
 تھیں، بعد میں، میں نے ان کے حالات پڑھ کر والدہ کی باتوں کی شدید تکی

اور ان میں بعض کے حالات لکھے بھی، مگر ان کی بڑائی کا نقش اسی زمانہ کا ہے  
اور ابھی تک کوئی اس نقش کو مٹا نہیں سکا۔

والدہ صاحبہ کو اللہ تعالیٰ نے دعاء و مناجات کا وہ ذوق عطا فرمایا تھا،  
جو اس زمانہ کے خاص بزرگوں میں ہی دیکھنے میں آیا ہے، وہ اپنی اولاد کو بھی  
دعائی تعلیم دیتیں اور دعا کا شوق دلاتیں، چنانچہ ہم بھائی بہنوں کو انہوں نے  
بعض مخصر دعائیں یاد کر کر کی تھیں، ان میں سے ایک دعا بھی تک یاد ہے جو  
اس زمانہ میں ورڈ زبان تھی یاد آتا ہے کہ عرصہ تک اپنے مضامین کے اوپر  
بھی اسی کو لکھتے تھے، وہ دعا یہ ہے۔

**اللَّهُمَّ أَتُؤْتُنِي أَفْحَصَلَ مَا تُؤْتِنِي عِبَادَكَ الصَّالِحِينَ**

(اے اللہ، اپنے تیک بندوں کو جو افضل سے افضل چیز تو عطا فرماتا ہے وہ مجھے عطا فرمیا  
یہ ہیں چند ابتدائی نقوش جو حافظہ پر زور ڈالے بغیر ابھر آئے ہیں،  
سمجھتا ہوں کہ بچوں کی تعلیم و تربیت میں ان سے بہت فائدہ اٹھایا جا سکتا ہے۔



## تریتی خطوط

میرے لکھنے کے قیام اور میری ابتدائی تعلیم کے زمانہ میں والدہ صاحبہ نے جو بچے طویل اور منفصل خط لکھے ہیں اور جن کا منتخب ذخیرہ میرے پاس بھگ اللہ محفوظ ہے، وہ ان کے دلی جذبات کا آئینہ بلکہ ان کے کمالات اور خداولاد صفات کا مرتع ہے جو ان کی زندگی کا اصل جوہر تھا۔ ان خطوط کو ان کی تربیتی افادیت کے قوش نظر شائع کیا جا رہا ہے۔

عزیزی علی سلمہ، دعا۔

تمہارا اب تک کوئی خط نہیں آیا، روزا منتظر کرتی ہوں، مجبوراً آکر خود لکھتی ہوں جلد اپنی خیریت کی اطلاع دو۔

عبدالعلی [۱] کے آنے سے اطمینان ضرور ہوا، مگر تمہارے خط سے تو اور تسلیم ہوتی، عبدالعلی سے میں نے تمہاری دوبارہ طبیعت خراب ہونے کا ذکر کیا تو انہوں نے کہا کہ ”علی کو اپنی صحت کا بالکل خیال نہیں، جو [۱] ڈاکٹر حکیم مولانا سید عبدالعلی“ سابق ناظم ندوۃ العلماء، برادر اکبر مصنف۔ ۱۲

وقت تفریح کا ہے وہ پڑھنے میں گزارتے ہیں” میں نے کہا تم روکتے نہیں۔ کہا بہت کہہ چکے اور کہتے رہتے ہیں، مگر وہ خیال نہیں کرتے، اس سے سخت تشویش ہوئی، اول تو تمہاری بے خیالی اور ناجربہ کاری اور پھر بے موقع محنت، جس سے اندریشہ ہو۔

علی، مجھے امید تھی کہ تم انگریزی کی طرف مائل نہ ہو گے، مگر خلاف امید تم کہنے میں آگئے اور اتنی محنت گوارہ کر لی، خیر، بہتر جو کچھ نہ نے کیا، یہ بھی اس کی محنت ہے بشرطیکہ استخارہ کر لیا ہو۔

مجھے تو انگریزی سے بالکل انسیت نہیں، بلکہ نفرت ہے، مگر تمہاری خوشی منظور ہے، علی، دنیا کی حالت نہایت خطرناک ہے، اس وقت عربی حاصل کرنے والوں کا عقیدہ ٹھیک نہیں تو انگریزی والوں سے کیا امید، بجز عبد العلی اور طلحہ [۱] کے تیسری مثال نہ پاؤ گے، علی اگر لوگوں کا عقیدہ ہے کہ انگریزی والے مرتبے حاصل کر رہے ہیں کہ کوئی ڈپٹی ہوئے کوئی نجح، کم از کم و مکمل اور بیر ستر ہونا تو ضروری ہے، مگر میں بالکل اس کے خلاف ہوں، میں انگریزی والوں کو جاہل اور اس کے علم کو بالکل بیکار سمجھتی ہوں، خاص کر اس وقت میں معلوم نہیں کیا ہوا اور کس علم کی ضرورت ہو، اس وقت البتہ ضرورت تھی۔

اس مرتبہ کو توہر کوئی حاصل کر سکتا ہے، یہ عام ہے، کون ایسا ہے

[۱] سولا ناسید طلحہ حنفی ایم، اے راقم السطور کے پھوپھا اور عربی زبان و ادب کے زبردست عالم تھے

جو محروم ہے، وہ چیز حاصل کرنا چاہیے جو اس وقت گراں ہے اور کوئی حاصل نہیں کر سکتا، جس کے دیکھنے کو آنکھیں ترس رہی ہیں اور سننے کو کان مشتاق ہیں، آرزو میں دل مٹ رہا ہے، مگر وہ خوبیاں نظر نہیں آتیں۔

افسوں ہم ایسے وقت میں ہونے، علی تم کسی کے کہنے میں نہ آؤ، اگر خدا کی رضامندی حاصل کرنا چاہتے ہو اور میرے حقوق ادا کرنا چاہتے ہو تو ان سماں پر نظر کرو جنہوں نے علم دین حاصل کرنے میں عمر گذار دی۔ ان کے مرتبے کیا تھے، شاہ ولی اللہ صاحب شاہ عبد العزیز صاحب، شاہ عبد القادر صاحب، مولوی ابراہیم صاحب [۱] اور تمہارے بزرگوں میں خواجہ احمد صاحب [۲] اور مولوی محمد امین صاحب مر حوم [۳] جن کی زندگی اور موت قابل رویک ہوئی، کس شان و شوکت کے ساتھ دنیا بر تی اور کسی کیسی خوبیوں کے ساتھ رحلت فرمائی۔

[۱] اس سے مراد مولانا ابو محمد ابراہیم آروی، مشہور المحدث بیت عالم ہیں، جو ہمارے نانا شاہ ضیاء الدین ساہب کے مرید اور بڑے ربانی، حقانی عالم تھے، ان کا وعظ بڑا موثر اور رفت آمیز تھا، ان کے ایک وعظ سے ہمارے نوجوانوں کی بڑی اصلاح ہوئی اور ان کی کایا پلٹ گئی، ۶/ ذی الحجه ۱۳۴۹ھ کو کے معظمر میں وفات پائی، اور جنت المعلی میں مدفون ہوئے، ۱۲

[۲] یعنی مولانا سید خواجہ احمد نسیر آبادی جو حضرت سید احمد شہید کے بیک واسطہ طیقہ اور حضرت شاہ ضیاء الدین تھے اور مولانا سید نسیر الدین کے شیخ و مرید تھے، توحید و سنت کی اشاعت اور اصلاح و تربیت میں ان کا کام بہت بلند تھا۔ ۱۳۴۹ھ میں انتقال ہوا۔

[۳] مولانا سید محمد امین نسیر آبادی مرادو ہیں جن سے ضلع رائے بریلی، سلطان پور، پڑتاپ گذھ اور ان کے نواحی میں بڑی اصلاح اور شرک و بدعت کی بیچنگی ہوئی، انتقال ۱۳۵۰ھ میں ہوا۔

یہ مرتبے کے حاصل ہو سکتے ہیں، انگریزی مرتبہ والے تمہارے خاندان میں بہت ہیں اور ہوں گے، مگر اس مرتبہ کا کوئی نہیں، اس وقت بہت ضرورت ہے، ان کو انگریزی سے کوئی انس نہ تھا، یہ انگریزی میں جالستھے، یہ مرتبہ کیوں حاصل ہوا۔

علی، اگر میرے سوا لادیں ہوتیں، تو سب کو میں یہی تعلیم دیتی، اب تم ہی ہو، اللہ تعالیٰ میری خوش نیتی کا پھل دے کہ سو کی خوبیاں تم سے حاصل ہوں اور میں دارین میں سرخ رو اور نیک نام اور صاحب اولاد کھلاوں آئیں ثم آمین۔ میں خدا سے ہر وقت دعا کرتی ہوں کہ وہ تمہیں ہمیشہ اور شوق دے اور خوبیاں حاصل کرنے کا اور تمام فرائض ادا کرنے کی توفیق دے، آمین۔

اس سے زیادہ مجھے کوئی خواہش نہیں، اللہ تعالیٰ تمہیں ان مرتبوں پر پہنچائے اور ثابت قدم رکھے، آمین، علی، ایک نفیحت اور کرتی ہوں، بشرطیکہ تم عمل کرو، اپنے بزرگوں کی کتابیں کام میں لاؤ اور احتیاط لازم رکھو جو کتاب نہ ہو وہ عبد الحلی کی رائے سے خریدو، باقی وہی کتابیں کافی ہیں، اس میں تمہاری سعادت مندی ظاہر ہو گی اور کتابیں بر باد نہ ہوں گی اور بزرگوں کو خوشی ہو گی، اس سعادت مندی کی مجھے بیج خواہش ہے کہ تم ان کتابوں کی خدمت کرو، جو روپیہ خرچ کرو، انھیں ضرور توں میں یا کھاؤ۔


قرض کبھی نہ لو، ہو تو خرچ کرو، ورنہ صبر کرو، طالب علم یوں ہی

علم حاصل کرتے ہیں، تمہارے بزرگوں نے بہت کچھ مصیبتوں جھلی ہیں، اس وقت کی تکلیفیں باعث فخر سمجھو، جو ضرورت ہو ہمیں لکھو، میں جس طرح ممکن ہو گا پورا کروں گی، خدا مالک ہے، مگر قرض نہ کرنا یہ عادت بلاک کرنے والی ہے، اگر وفاۓ وعدہ کرو تو کوئی حرج نہیں۔

صحابہؓ نے قرض لیا ہے، مگر ادا کر دیا ہے، ہم کون چیز ہیں علی، یہ بھی تمہاری سعادت مندی ہے کہ میری نصیحت پر عمل کرو۔  
حلوہ بھی تیار نہیں ہو سکا، انشاء اللہ تعالیٰ موقع ملتے ہی تیار کر کے سمجھوں گی، اطمینان رکھو۔

بہت جلد خیریت سے اطلاع دو، اگر دیر کرو گے تو میں سمجھوں گی کہ میری نصیحت تھیں ناگوار گزری، انشاء اللہ تعالیٰ رمضان شریف میں تم سے وعظ کہلا دیں گی، اللہ تعالیٰ میری خواہش سے زیادہ تھیں توفیق دے کہنے کی اور تمہارا کلام پر اڑا اور خدا کی خوشی اور حضانندی کے قبل ہو، آمین  
**اللَّهُمَّ أَتِنِّي أَفْضَلَ مَا تُؤْتِنِي عِبَّا ذَكَرَ الصَّالِحِينَ، بَاقِي خیریت ہے، تم خدا کی رحمت سے تیار ہو، تم نے وعدہ بھی کیا ہے۔**

تمہاری والدہ



نور چشم علی سلمہ

دعا اور بہت دعا، تمہارا خط سخت انتظار اور متواتر خطوط سمجھنے کے

بعد ملا، یحود خوشی اور اطمینان حاصل ہوا، مگر جو تم نے سندھ جانے کا رادہ ظاہر کیا ہے اس سے فکر ضرور پیدا ہو گئی ہے، نہیں معلوم وہ کہ ہر ہے اور وہاں کے حالات کیا ہیں اور کتنے روز رہنا ہو گا اگر عبدو [۱] اور طلحہ [۲] کی رائے ہو، تو مناسب ہے، مگر تم کل حالات سے اطلاع دو تو بہتر ہے کہ اطمینان ہو جائے، اللہ تعالیٰ تحسیں پوری کامیابی عطا کرے، بس یہی آرزو ہے، یہی وجہ تھی کہ جو اس دور دراز سفر کے لئے گوارہ کر لیا، ورنہ ایسے دل والوں کے لئے سخت دشوار اور ناممکن تھا منظور کرنا۔ میں تحسیں اس کی حفاظت میں دے چکی، وہ برا خوب حفاظت کرنے اور ساتھ دینے والا ہے، میں کیا کر سکتی ہوں، اوندھی کھوپڑی کی۔

ترے محفوظ کو کوئی ضرر پہنچا نہیں سکتا

عناصر چھو نہیں سکتے، فلک دھکا نہیں سکتا

بس یہ کہہ کر دل کو سمجھا لیتی ہوں، مگر پورا یقین ہے اس کی رحمت پر اللہ تعالیٰ سے ہر وقت دعا ہے کہ وہ تحسیں توفیق دے نیک کاموں کی، اور علوم دین کے پورے مرتبہ پر پہنچائے، اور ثابت قدم رکھے کہ دنیا اور آخرت میں نیک کام ہو، آمین۔

میری دلی تمنا ہے کہ دونوں جہاں کی خوبیاں تحسیں حاصل ہوں اور تم قابلِ رشک ہو جاؤ، اور میں اپنی کوششوں میں کامیاب ہوں، آمین، یہ

[۱] اداکثر سید عبدالعلی ۱۲ [۲] مولانا سید طلحہ حسنی ۱۲

سب سفر مبارک ہوں، آمین۔ اللہ تعالیٰ تم سے وہ کام کروائے جو تمہاری  
فلاح بہبودی، میرے آرام و راحت اور خدا کی رضا مندی اور خوشی کا باعث  
ہو، آمین، تم اپنی خیریت سے جلد اطلاع دیتے رہو، جہاں بھی ہو، وہ مالک  
ہے، ہم پر رحم کرنے گا، اور جو کچھ فیض حاصل ہو، مجھے اطلاع دو، دعا۔

تمہاری والدہ



نور چشم، لختِ جگر علی، سلمہ

دعایہ، تمہارے دو خط آئے، مفصل جس سے اطمینان ہوا، اس سے  
بیحد خوشی ہوئی کہ مولانا احمد علی صاحب کے صاحبزادہ بھی تمہارے ساتھ  
ہیں، دیکھیں کب تک رہنا ہو، اللہ تعالیٰ جلد کامیاب کرے، آمین۔

خاص و قتوں میں میری بہ دعا ہوتی ہے کہ اللہ تعالیٰ تحسیں وہ علم  
دے، جو صحابہؓ کرام نے حاصل کیا، جس سے ایمان کو قوت ہو اور تمام  
جگہ پاک ہوں، اور اس وقت کے قتوں سے نجات ہو جائے اور پورا پورا  
اطمینان ہو۔

میں کہہ نہیں سکتی جو میری تھوڑا ہش ہے اور جس کے لئے مجھے علم  
دین حاصل کرنے کی خواہش ہوئی، اللہ تعالیٰ میری آرزو پوری کرے، اور  
دنیا و آخرت میں مجھے سرخ رو اور نیک نام کرے، آمین، تم یوں نبی برادر خط  
لکھتے رہو، تو خدا کا شکر کروں گی، ان دونوں ابوالخیر [۱] و عظ کہتے ہیں ہر جمعہ کو،

[۱] مولانا سید ابوالخیر بر ق حنفی

میدان پور میں بھی ہوتا ہے، خدا کرے تم لوگوں سے اسلام پھیلے، اور کفر  
گھٹے، آمین، اللہ تعالیٰ تم لوگوں کو ثابت قدم رکھے، پانچ روپیہ عباد کو دے  
دیئے ہیں، پھر انشاء اللہ ملنے پر سمجھوں گی، ماموں صاحب [۱] ماموں جی [۲]  
کو سلام لکھو تو بھائی جی یعنی اپنے ابا جی [۳] کو بھی لکھا کرو۔ محمود، محمد ہانی  
سلیمان پڑھتے ہیں، خدا کرے کہ وہ اس قابل ہو جائیں کہ ان سے راحت ہو۔

والسلام

تمہاری والدہ



نورِ چشمِ نجسِ جگر، نورِ بصرِ علیٰ سلمہ طول عمرہ

دعا ہے۔

خدا پر بھروسہ ہے، وہ تمہارا حافظ و ناصر ہے، تم خط بر ابر لکھتے رہو تو مجھے  
تسکین رہے گی۔ دیکھو ہمت سے زیادہ محنت نہ کرنا، اس موسم میں زیادہ محنت  
دماغ قبول نہیں کر سکتا، دل و دماغ کی صحت ضروری ہے، اس کا زیادہ خیال  
رکھو، جہاں تک ممکن ہو ایک ماہ کی محنت ایک دن میں نہ کرنا، اگر تم اس قدر  
محنت کرو گے تو پھر دنیا کیسے بر تو گے، دنیا بھی بر تنا عبادت ہے، ہمدردی اور  
حق پرستی یہ تمام باتیں خدا اور رسول ﷺ کی خوشنودی کی ہیں، پھر تمام

[۱] مولانا سید عبید اللہ حنفی [۲] مولوی سید احمد سید صاحبزادہ گان حضرت شاہ مولانا صیاد انبیاء انبیاء۔

[۳] مولانا سید غلیل الدین ابن مولوی رشید الدین ابن مولوی سعید الدین مرید سید عبید حضرت  
امیر المؤمنین سید احمد شہید۔ ۱۲

اعزہ اس کے منتظر رہتے ہیں، خاص کر تمہاری طرف سے بہت کچھ امیدیں ہیں، مجھے خواہش ہے کہ تم علم مغرب، والوں سے مرتبہ میں زیادہ ہو لکھو، کہ علوم دین کی طرف اعتراض کا موقع نہ ملے، اللہ تعالیٰ سے ہر وقت دعا ہے کہ تحسیں وہ خوبیاں حاصل ہوں کہ تمام وہ خوبیاں جن پر سب کو فخر ہے، یعنی ہو جائیں، اور علوم دین کے سب شائق ہوں، اللہ تعالیٰ میری آرز و پوری کرے۔ آمين۔

تم خط جلد جلد لکھتے رہو، ورنہ مجھے بے حد تکلیف ہو گی، عبدو تمہارے طرزِ عمل سے بے حد خوش ہوئے، مجھے لکھا تھا، یہ پہلا خط تھا جس سے یہ مبارک الفاظ ظاہر ہوئے، مجھے بے حد تمنا تھی کہ عبدو کی زبان سے سنوں، خدا کا شکر ہے کہ یہ خواہش پوری ہوئی، یہ تمنا ہے کہ ہر زبان پر تمہاری نیک نامی اور کامیابی ہو، آمين، اللہ تعالیٰ تمہارے نیک ارادے پورے کرے، اور تحسیں ثابت قدم رکھے، اور اسکے راستے پر چلا دے جن پر انعام کیا ہے، اور تمہارے عمل کو قبول کرے، آمين۔

تمہاری والدہ



عزیزی علی سلمہ، دعا ہے۔

تمہارا کارڈ پہنچا، یہ معلوم کر کے بے حد خوشی ہوئی کہ تمہارے پرچے اچھے گزرے اور اس مرتبہ پر چوں میں خطرہ تھا، خدا سے ہر وقت دعا

کرتی ہوں اس کی رحمت کا انتظار کرو، جب اس کی رحمت سے نتیجہ ظاہر  
 ہو جائے تو انشاء اللہ خوش ہو کر آنا اور جب تک نتیجہ نہ معلوم ہو، روز صبح کو  
 سنت اور فرض کے درمیان خشوع و خضوع کے ساتھ سورہ فاتحہ اکتالیس بار  
 پڑھتے رہو، اور اول و آخر گیارہ گیارہ بار درود شریف، یہ بہت مجرب ہے  
 اور پھر فرض پڑھ کر فاتحہ ایک بار اور اللّم نَسْرَحْ تین بار اثنا انزَلْنَا گیارہ  
 بار پڑھ لیا کرو، اول و آخر درود جس قدر ممکن ہو تو دونوں وقت پڑھ لیا کرو  
 اور خدا پر بھروسہ رکھو، یہ مناجات تمہارے لئے میں نے خدا سے کی ہے،  
 خدا کرے مقبول ہو، آمین۔

سدا سے ترے مجھ پر انعام ہیں  
 جو مانگا دیا، اور دیا بے طلب  
 تھی جو کچھ مجھے فکر سب دور کی  
 ترے فضل کی کچھ نہیں انتہا  
 تری شان رحمت سے ہے یہ بید  
 کرم کر میرے حال پر بھی کریم  
 مری سئی او کوشش نہ برپا دکر  
 دعا جلد میری یہ ہو مستجاب  
 وہ ہو کامیابی جو ہو با سند  
 ہو ایسی سند جو کہ ہو مستند  
 نہ ہو فکر کوئی نہ درنج و تعجب  
 تمنا نیک میری برآئیں یہ سب

خطا دل پا ان کے نہ کر تو نظر یہ بندے ہیں تیرے توہی رحم کر  
 جہاں میں سدا دنوں پھولیں چھلیں سدا یہ شریعت پر قائم رہیں [۱]  
 یہ سب بہن بھائی رہیں شاد کام جہاں میں ہوا قبال ان کا غلام  
 خزاں میں جو ہے آج فصل بہار یہ سب فضل تیرا ہے پر ودگار  
 یہ فصل بہاری رہے تا حیات  
 ہو بہتر کی بہتر حیات اور صفات  
 تمہاری والدہ



عزیزی علی، سلمہ  
دعایہ

تمہارا خط آیا۔ میں بالکل انتظار کر کے تھک کر بیٹھ گئی تھی ویسے ہی  
 تمہارا خط ملا۔ بے حد خوشی ہوئی، علی، مجھے خدا کی رحمت سے یہ امید قوی ہے  
 کہ تم کسی کے کوئی مرتبہ اور کامیابی کا اثر نہ لو گے، کیونکہ یہ عام ہے اور فنا  
 ہونے والی، قابلِ رشک وہ ہے جو بزراروں میں ایک کو طے اور پھر خدا کی  
 طرف سے ہو، قست کیا ہر شخص کو قسام ازل نے  
 جو شخص کہ جس چیز کے قابلِ نظر آیا

[۱] اکثر مولا ڈا سید عبد العلی حسینی، ابو الحسن علی ندوی، سیدہ الحمد العزیز صاحبہ اور سیدہ  
 لعنة اللہ تسلیم ہمیشہ ان ہر دو نبیر اور ان۔ ۱۲

تمہیں اس پر فخر کرنا چاہیے، نہایت ہمت اور قوت سے کرنا چاہئے خدا سے دعا کرتی ہوں کہ تمہیں اس سے دلچسپی پیدا کرتا رہے کہ تمام خوبیوں پر ترجیح دیتے رہو، اگر تمہیں جیسا اور کوئی مرتبہ حاصل ہو تو جو عام ہے تو مجھے اس کے ساتھ ہزار خطرے پیش نظر رہتے، اس نے مجھے تمام برائیوں سے محفوظ رہنے کے لئے ایسی بہتر صورت پسند کی، وہ خود حافظ و نگہبان ہو گا، میری فکر کی کوئی ضرورت نہ تھی، بجائے فکر کے میرے دل کو ہر وقت وہ خوشی حاصل ہوتی ہے، جو کسی ذی مرتبہ کو حاصل نہیں، تم جس قدر فخر کرو کم ہے۔

### تمہاری والدہ

عزیزی علی سلسلہ

دعا ہا۔

تمہارا خط ملا، اطمینان اور خوشی ہوئی کہ تمہیں ناشستہ وغیرہ سے آرام ہے، ندوہ میں زیادہ رہنے کے عبدو [۱] خلاف تو نہیں، اگر وہ اس کے مخالف نہیں تو بہتر ہے، تم خود سمجھ سکتے ہو، تبلیغ میں کوشش کرتے رہو کہ ترقی ہو۔

ابتدائیں جو جوش اور شوق تھا تمہیں اور عبدو کو بھی اس میں کچھ کی معلوم ہوتی ہے، یہ ضرور ہے کہ ابتدائی حالت نہیں رہ سکتی، مگر سلسلہ

[۱] ڈاکٹر عبدالعلی حنفی

جاری رہے۔ شوق بھی بڑھتا رہے گا، اللہ تعالیٰ سے یہ دعا ہے کہ تم سے وہ  
کام کروائے، جو اپنے نیک اور مقبول بندوں سے کروائے ہیں اور تکبیر و غرور  
بیان سے بچائے اور ان تمہاری رُتْقی و کامیابی قلیل پر شک ہو۔ آمین  
اللہ تعالیٰ میری سب دعائیں قبول کرے، آمین۔

تمہاری والدہ

۶ حکایت



## میری تعلیم اور مرطالعہ

میری آنکھی ایسے گھرانے میں کھلی جس کو اللہ نے دین و دنیا کی دونوں خوبیاں عطا فرمائی تھیں، میرے دادا مولوی سید سعید الدین صاحب حضرت سید احمد شہید کے سرید اور دنیاوی حیثیت سے مرفہ الحال تھے، والد ماجد اور پچھا کو ورشہ میں بڑی جانکاری دیتی تھی، میرے پچھا مولوی سید رشید الدین صاحب نے تو جانکار اکانتظام اپنے ذمہ لیا اور والدہ محترم حضرت شاہ ضیاء النبی صاحب نے علم سلوک کی طرف توجہ کی، وہ ایک طرف بڑے عالم تھے تو دوسری طرف ایک بڑے مرشد اور شیخ دو روزے طالبین حق آتے اور تربیت حاصل کرتے تھے، والد ماجد کی جانبی اور کاحصہ یا تو سہماں و پر، یا کتابوں پر خرچ ہوتا تھا، اس طرح پران کے پاس فیضی اور نیاب کتابوں کا اچھا خاصاً خیر جمع ہو گیا تھا اور ہر علم و فن کی کتابیں اکھنا ہو گئی تھیں۔

والدہ ماجدہ ایک نہایت صالح اور اہل علم خاتون تھیں، انھیں سے میں نے قرآن ناطرہ پڑھا انھوں نے سوائے ایک مرتبہ کے کبھی نہ جھٹکا، نہ مارا چونکہ مجھے فطری طور پر کھیلنے کو نہ کاشوق نہ تھا اور نہ پچھوں میں اٹھنے پڑھنے کا اس وجہ سے اس کا موقع بھی نہ آنے دیا۔ والدہ محترمہ نے مجھ کو قرآن مجید کا ترجمہ بھی پڑھایا اس وقت اس کا روانج ہی یہ تھا کہ پنجے ترجمہ والا قرآن لے کر پڑھتے تھے۔

قرآن کے پڑھنے کے بعد مجھ کو حفظ کرنے کا خود بخود شوق پیدا ہوا اور کوشش کر کے اپنے چند ہم سبق بھی تیار کرنے اور بھائی مولوی حافظ سید عبد اللہ صاحب مرحوم سے حفظ کرنا شروع کر دیا اور تقریباً تین سال میں خدا کے فضل و کرم سے قرآن حفظ کر لیا۔

جب میں نے قرآن حفظ کرنا شروع کیا تو میرے بڑے بہنوں اور

چچا زاد بھائی مولوی سید خلیل الدین صاحب مرحوم بہت خوش ہوئے اور انہوں نے اس خوشی میں ہر ہفتہ دعوت کرنی شروع کر دی، ہر ہفتہ ایک نئی دعوت کرتے اور جب میں نے پورا قرآن حفظ کر لیا تو ایک عظیم الشان دعوت کی اور اجنبی خوشی دعمرت کا اظہار کیا۔

اُردو کی ہمیلی کتاب اور دینیات کی ہمیلی کتاب کے بعد چند اور کتابیں سبق اسستہ پڑھ کر اپنے شوق سے کتابوں کا مطالعہ کرنے لگی۔ میرے والد ماجد کے بیہاں چونکہ ہر قسم کی کتابیں موجود تھیں اور جب بھی کوئی نئی کتاب آتی والد سب سے پہلے مجھ کو پڑھنے کو دیتے، اس وجہ سے میں اپنا زیادہ وقت کتابوں کے مطالعہ میں صرف کرتی ایک مرتبہ میرے ہاتھ قصہ شاہ روم اور کتاب حیله دائی لگ گئی، میں پڑھ رہی تھی کہ محترم بھائی مولوی سید خلیل الدین صاحب تعریف لائے دیکھ کر فرمایا کہ کتابیں مت پڑھو، اس کی روایتیں مستند نہیں ہیں، اس کے بجائے راه نجات اور مالا بپر منہ پڑھو، وہ دونوں کتابیں میں اپنی والدہ سے پڑھنے لگی، یہ دونوں کتابیں چونکہ مسائل پر ہیں اس وجہ سے مجھ کو مسائل سے دلچسپی ہو گئی اور واقفیت بھی ہونے لگی تاریخ میں جن کتابوں نے مجھ پر اثر ڈالا وہ نفس الانبیاء اور فتوح الشام ہیں، فتوح الشام کا تشریف میں اُردو ترجمہ میرے ایک عزیز میاں عبدالرشید کے گمراہ سے میری والدہ لاٹیں، وہ خود بھی پڑھتی تھیں، میں بھی پڑھتی، صحابہ گرام کے حالات پڑھتی اور ان کے جہاد و غیرہ کے تذکرے پڑھتی تو دوں میں جوش و خروش کا دریا میں بجزن ہو جاتا، کچھ عرصہ کے بعد میرے ماں مولوی سید عبدالرزاق کلائی میاں نوکی نے فتوح الشام کا اُردو میں منظوم ترجمہ کیا جس کا نام صخصام الاسلام ہے، وہ نوک سے کوئی عزیز ساتھ لائے، مجھ کو لمی، میں پڑھنے لگی، اس کے ساتھ دوسری عزیز گورنمنٹ بھی اس کو پڑھتی تھیں، میرے گمراہ کی عورتیں جمع ہو جاتیں اور بڑے درد اور جوش کے ساتھ پڑھتی جاتی، لڑکے بوڑھے سب اس کو سنتے اور ایمان و جوش میں سب ڈوبے ہوتے، چھوٹے چھوٹے پہنچ، اشعار میں روائی اور سلاست اتنی ہوتی کہ مجلس سے اٹھنے کوئی دچاہتا، میں اس کتاب کو خوب پڑھتی، اس کے پڑھنے اور سننے کا تاثرا ہوتا کہ خواہش پیدا ہوتی کہ کاش ہم مرد ہوتے تو اللہ کے راستہ میں کام آتے، یا ہمارا شمار ان عورتوں میں ہوتا جوان

مبارک موقع میں شریک ہوئیں۔

نواب صدیق حسن خال صاحب مرحوم کی مقاصد الصالحین اور آثار الصالحین کو جب پڑھا تو بزرگوں کی محبت اور ان جیسا بنے کی خواہش پیدا ہوئی، یہ دو کتابیں مجھ کو اتنی پسند آئیں کہ بار بار پڑھیں، اور حرز جان بنائیں، آج بھی جب کہ اتنی مدت گذر چکی ہے ان واقعات و حالات کا اثر دل پر ہے اور بزرگوں کا ادب اور ان کی محبت جو کچھ دل میں ہے اس میں ان کتابوں کو بیزاد خل ہے اور آج بھی یہی خواہش بیدار رہتی ہے کہ اللہ ان جیسا بنا دے۔

میرے محترم بھائی اور ایک طرح کے مرتبی مولوی سید خلیل الدین صاحب اکثر جب گھر آتے تو حالی مرحوم کی مشہور کتاب "سدس حامل" پڑھ کر سناتے، ان سے سن کراس کے پڑھنے کا شوق ہوا اور اس کو پڑھنے لگی، اس کتاب کو اتنا زائد پڑھا کہ اس کے اشعار یاد ہو گئے ساتھ ہی ساتھ اپنے ماہول حکیم فخر الدین مرحوم کی سدس خیالی بھی پڑھتی، ان دو نوں کتابوں کے کثیر تعداد میں اشعار زبان زد ہو گئے تھے۔

مجھے فطری طور پر شعر کہنے کا شوق تھا، ان منظوم کتابوں کے پڑھنے اور حرز جان بنا نے سونے پر سہاگہ کام کیا اور میں چھپ چھپ کر شعر کہنے لگی، لیکن میرے اشعار زیادہ تر متأجلوں کی خل میں ہوتے ہیا مدد و نعمت کی خل میں، مجھ کو یاد پڑتا ہے کہ سب سے پہلے میں نے جو اشعار کہے اس کے چند مسرعے حسب ذیل ہیں۔

اللی نہ کرنا اکیلا کبھی تو خدا یا نہ رکھنا نرالا کبھی تو  
عزیز بول کو میرے نہ کرنا جد اتو ہمارا ہمیشہ سے ہے رہنماؤ  
ہو مجھ پر بھی تیری عنایت اللی

والد صاحب کے کتب خانہ میں مجھ کو دو اور کتابیں ملیں جن کو میں نے بڑے شوق و ذوق سے پڑھا، پہلی کتاب نواب صدیق حسن خال صاحب کی الداء والد داء، اور دوسری کتاب ابن سیرین کی تعبیر الروایات کا ترجمہ تعبیر خواب۔ تعبیر خواب پڑھنے سے تعبیر دینے کا شوق ہوا اور خوابوں کی تعبیر دینے لگی خدا کرنا میں خواب بھی خوب دیکھنے لگی اور پھر اس کی تعبیر بھی خود دے لیتی اور دوسرے لوگ اپنے

خواب بیان کرتے اور میں تعبیر صحیح نہ لکھی، الداء والدوا مجرّبات و پری اور بحر و ظائف کے مطالعہ سے دعا کرنے اور سورتوں کی حلاوت اور اسکے وظائف کا ذوق بڑھتا گیا۔ اور صحیح قرآن کی حلاوت کے بعد چھل حصے اور سورتوں کا اور دکرتی یہ میر اروز کا معمول ہو گیا تھا۔

نواب صدیق حسن خاں صاحب کی ایک کتاب "طئی الفراسخ الی منازل البرازخ" میرے یہاں تھی، وہ میں نے پڑھی، اس کا پڑھنا تھا کہ دل کی حالت بدلتی، تیر دن کے حالات پڑھ کر دنیا سے بے دل پیدا ہونے لگی، چونکہ دل کمزور تھا، اسلئے وہ بے دل آگے چل کر اختلاج کی شکل میں تبدیل ہو گئی، اور مسلسل دوسال تک اختلاج اپنے شباب پر رہا، اس اثناء میں طریق النجاة جو ملکوۃ شریف کا ترجمہ ہے پڑھنے لگی، اس میں ایک واقعہ نظر سے گذرا، وہ واقعہ یہ ہے کہ ایک مرتبہ حضور ﷺ اپنے اصحاب کے ساتھ مدینہ کے بازار میں گذرے، ایک مردی بکری نظر آئی، آپ نے فرمایا اس بکری کو کون ایک درہم میں خریدے گا، صحابہ نے عرض کیا کہ اس بکری کو کون خرید سکتا ہے، آپ نے فرمایا جتنی بے قیمت یہ بکری ہے اس سے زیادہ خدا کی نگاہوں میں بے قیمت یہ دنیا ہے۔

اس واقعہ سے دعاوں کی طرف دل پھر گیا، میں چلنے پھرتے، اٹھنے پڑھنے دعا کرتی، میری دعاوں کی کفرت کی ہاپر بعض ہمہوں مذاق کرنے لگیں، اس اثناء میں میرے یہاں ایک نئی کتاب آئی، وہ کتاب ہافت کی نعمت عظیٰ ہے، اس کتاب میں خاص بات یہ تھی کہ ہر صرعر خدا کے نام سے شروع ہوتا یا خدا کے نام پر ختم ہوتا اور دین و دنیا کی تمام خواہشیں اس میں آئنی تھیں، اس کو میں نے زبانی بیان کر لیا اور حرزاں جان بنالیا، بعد نماز عصر کیی ہو رہی تھی اور سب مل کر اس موثر مناجات کو ہم آواز ہو کر پڑھتی اور جب بھی کوئی غم و مسیبہ کا وقت آتا اس کو روکیا جاتا اور اللہ تعالیٰ رحم فرمادیتا، پہ بے پے ایسے واقعات اور اسباب پیدا ہوتے رہے کہ دل مناجاتوں کی طرف پھر گیا، میں ہر وقت ذوق دشوق سے مناجاتیں پڑھتی جب بے چیزی پڑھ جاتی تو رورو کر عرض کرتی۔

تراشیوہ کرم ہے اور مجھے عادات گدائی کی  
ند نوئے آس اے مولیٰ ترے در کے فقیروں کی

جده میں گر جاتی اور ردو کر خدا سے دعا لگتی، میری اکثر دعائیں مناجا توں کی شکل میں لفکتی تھیں، اللہ کا بڑا کرم تھا کہ دعاوں اور مناجا توں کے بعد اختلاج میں بڑا سکون ہوتا اور طبیعت اتنی ہلکی ہو جاتی کہ مجھے رحمت کے دروازے کھل گئے ہوں اور میں خزانہ رحمت لوٹ رہی ہوں اور میری زبان سے یہ اشعار نکل پڑتے۔

کیوں نہ آئے رحم تجھ کو حال پر میرے رحم  
تیری ہی رحمت تو ہے مولیٰ مری ہدم مری  
بے بسوں کا بس تو ہی مولیٰ تو ہی غنوار ہے  
تجھ سے کہہ کر کیوں نہ ہو بیانی دل کم مری  
کب نہیں ہو گی خبر تجھ کو دل بے تاب کی  
آہ پیچے گی ترے دربار میں جس دم مری  
سانکوں میں اک ترے دربار کے میں بھی تو ہوں  
کیوں نہ ہو فریاد دل یہ درہم و برہم مری  
کیوں نہ میں چاہوں کہ خود ہی چاہنے والا ہے تو  
کب گوارا ہے تجھے کہ جنم ہو کچھ نم مری

اعقادات کے معاملہ میں اللہ کے نفل و کرم سے میرا خاندان  
توحید و سنت کا حامل رہا ہے، خصوصاً حضرت سید احمد شہید کی وجہ سے گمراحت و توحید کا  
چہرہ چاتھا، میرے یہاں ایک بڑی بی تھیں جن کی عمر سو سال تھی انہوں نے حضرت  
شہید کو دیکھا تھا، وہ اکثر حضرت شہید کا تذکرہ کرتیں، کہتی تھیں کہ حضرت اتنے قوی  
تھے کہ اپنے ہاتھ کی انگلیاں پھیلا کر بچوں کو جھلاتے تھے، جب جانے لگے تو فرمایا کہ  
اتی مدت تک نہ لوٹوں تو سمجھنا کہ شہید ہو گیا۔ حضرت مولانا اسماعیل شہید کی  
تفوییۃ الایمان اور مولانا خرم علیہ کی تصحیح اسلامیین مطالعہ میں رہتی، اور حورتیں، نیچے  
مرد سب اس کا مطالعہ کرتے۔

یہ ہیں میری تعلیم و مطالعہ کے چند نقوش اور میرے بچپن کے تھوڑے حالات،  
اللہ تعالیٰ ہر بینا اور بینی کو اچھی کتابیں پڑھنے اور نیک سمجھت و تربیت کی توفیق دے۔

